

'ವ್ಹಾಲ್ಚಿ ರುರ್'

ಫಿರ್ಗಜ್ ಪತ್ರ್
ಜೆಜುಚಾ ಪವಿತ್ರ್ ಕಾಳ್ಜಾಚಿ ಫಿರ್ಗಜ್
ಸುರತ್ಕಲ್ - 575 014
ಫೋನ್: 0824 - 2475326

Email: vhalchizursurathkal@gmail.com

ಪ್ರಗಟ್ಣಾರ್

ಫಿರ್ಗಜ್ ಗೊವ್ಳಿಕ್ ಪರಿಷದ್

ಸಂಚಾಲಕ್

ಬೊಲಿ ಮಾ ಬಾಲಿ ಪಾವ್ಲಾ ಪಿಂಟೊ

ಸಂಪಾದಕ್

ಶ್ರೀ ಜೊರ್ಜ್ ಲಿಗೋರಿ ಡಿಸೋಜಾ
ಫೋನ್: 9449822585

ಸಹ-ಸಂಪಾದಕ್

ಶ್ರೀಮತಿ ಆಶಾ ಪಿಂಟೊ

ಸಂಪಾದಕಿ ಮಂಡಳಿ

ಶ್ರೀ ಜೆ.ಐ. ಡೋನಿ ಸುವಾರಿಸ್
ಶ್ರೀ ಬರ್ನಾರ್ಡ್ ಡಿಸೋಜಾ
ಶ್ರೀ ರೋನಿ ಮೊಂತೆರೊ
ಶ್ರೀ ರೊನಾಲ್ಡ್ ಡಿಕೊಸ್ತಾ

ಜಾಹೀರಾತ್ ಸಮಿತಿ

ಸಂಚಾಲಕ್ : ಶ್ರೀ ಲ್ಯಾನ್ಸಿ ಸಿಕ್ಲೇರಾ
ಸಾಂದೆ : ಶ್ರೀ ಎವರೆಸ್ಟ್ ಲೋಬೊ
ಶ್ರೀ ರಸ್ಸೆಲ್ ರೋಚ್
ಶ್ರೀ ಲಾರೆನ್ಸ್ ಡಿಸೋಜಾ

ತಸ್ವೀರ್

ಶ್ರೀ ನವೀನ್ ಡಿಸೋಜಾ
ಮಾಸ್ತರ್ ಲೀಶನ್ ಡಿಸೋಜಾ

ದಪ್ತರ್ ಸಹಾಯಕಿ

ಶ್ರೀಮತಿ ಪ್ರೆಸಿಲ್ಲಾ ಡಿಸೋಜಾ

'ವಾಟ್ಸಾಪ್' - ಜಿವಿತಾಚಿ ವಾಟ್ ಸಾಪ್ (ನಿತಳ್) ದವರುಂ!!

ಆಯ್ಲೆವಾರ್ ಸಂಪರ್ಕ್ ಮಾಧ್ಯಮಾಂತ್ ಜಾಲ್ಲ್ಯಾ ಕ್ರಾಂತಿಕಾರಿ ಅವಿಷ್ಕಾರಾಂ ಪಯ್ಲಿ 'ವಾಟ್ಸಾಪ್' ಏಕ್ ಮ್ಹಣ್ಣಾಂತ್ ದುಬಾವ್ ನಾಂ. ಜೊ ಕೊಣ್ ಸ್ಮಾರ್ಟ್ ಫೋನ್ ವಾಪಾರುಂಕ್ ಸಕ್ತಾ ತೊ 'ವಾಟ್ಸಾಪ್' ಖಂಡಿತ್ ವಾಪಾರ್.

ವಾಟ್ಸಾಪ್ ಏಕ್ ಪ್ರಭಾವಿ ಸಾಮಾಜಿಕ್ ಮಾಧ್ಯಮ್ (social media) ಸಂದೇಶ್, ತಸ್ವೀರ್, ವಿಡಿಯೊ, ರೆಕೊರ್ಡ್ ಕೆಲ್ಲೆಂ ಉಲವ್ಣೆಂ, ಪದಾಂ, ಕಂತಾರಾಂ ಇತ್ಯಾದಿ ಏಕಾ ಕಿಣಾ ಭಿತರ್ ಸಂಸಾರಾಚ್ಯಾ ಖಿಂಚಾಯ್ ಮುಲ್ಯಾಂತ್ ಆಸ್ಚ್ಯಾ ವ್ಯಕ್ತಿಕ್ ಪಾವೊಂವ್ಕ್ ಜಾತಾ. ವಾಟ್ಸಾಪ್ ಆಯ್ಲ್ಯಾ ಉಪ್ರಾಂತ್ ಫ್ಯಾಕ್ಸ್, ಪೆಜಾರ್, SMS, MMS, ಸ್ಕೈಪ್, ಇ-ಮೈಲ್, ಕಾಗ್ಡಾಂ, ಗ್ರಿಟಿಂಗ್ ಕಾರ್ಡಾಂ, ಟೆಲಿಗ್ರಾಂ ಇತ್ಯಾದಿ ಮಾಯಾಗ್ ಜಾಲಾಂ ವಾ ಎಕ್ದಮ್ ಉಣೆಂ ಜಾಲಾಂ ಮ್ಹಣ್ಣೆತ್. ಖಿಂಚಾಯ್ ಗಾಂವಾಂತ್ ಆಸ್ಚ್ಯಾ ವ್ಯಕ್ತಿ ಕಡೆ ಇಂಟರ್ನೆಟ್ ಏಕ್ ಆಸ್ಲ್ಯಾರ್ ಹಾಚಿ ಮುಖಾಂತ್ ಉಲವ್ಣೆತ್ ವಾ ವೀಡಿಯೊಕೊಲ್ ಮುಖಾಂತ್ ರೂಪ್ ರೂಪ್ ಪಳೆವ್ಣೆತ್ ವಾಟ್ಸಾಪ್ ಜೀವ್ ಆಸ್ಲ್ಯಾಂಕ್ ಮೆಲಾ ಮ್ಹಣ್ ಆನಿ ಮೆಲ್ಲ್ಯಾಂಕ್ ಜೀವ್ ಕರುಂಕ್ ಸಕ್ತಾ ತರ್ ಹಾಚಿ ಮಹಿಮಾ ವರ್ಬುಂಕ್ ಅಸಾಧ್ಯ್.



ವಾಟ್ಸಾಪ್ 90 ವರ್ಸಾಂ ಪ್ರಾಯೆಚಿಯಿ ವಾಪಾರುಂಕ್ ಸಕ್ತಾತ್ ಹಾಕಾ ಚಡ್ ಶಿಕಾಪ್ ಗರ್ಜ್ ನಾಂ. ಹಾಕಾ ಇಲ್ಲೆಂ ಅಕ್ವೆಲ್ ಆಸ್ಲ್ಯಾರ್ ಪಾವ್ತಾ. ಮಾಸ್ಕಿ, ತರ್ಕಾರಿ, ವಸ್ತುರ್, ಹಾತೆರ್ ಇತ್ಯಾದಿ ಘೆತಾನಾ ಪಯ್ ಆಸ್ಲ್ಯಾ ಘರ್ಬಾಂಕ್ ವಾ ಇಷ್ಟಾಂಕ್ ವಾಟ್ಸಾಪಾರ್ ವಿಡಿಯೊ ಕೊಲ್ ಕರ್ನ್ ವಾ ಫೊಟೊ ಧಾಡ್ನ್ ಪಸಂದ್ಗೀ ಮ್ಹಣ್ ವಿಚಾರಾತ್ ಮ್ಹಳ್ಳಾರ್ ವಾಟ್ಸಾಪ್ ಆಜ್ ಜಿವಿತಾಚೊ ಅವಿಭಾಜ್ಯ ವಾಂಟೊ ಜಾಲಾಂ ತೆಂ ಖಂಡಿತ್.

ಪೂಣ್ ಚಡ್ ಜಾಲ್ಯಾರ್ ಅವ್ಯತಿಯಿ ವೀಕ್ ಜಾತಾ ಮ್ಹಳ್ಳಾಪರಿಂ ಹೆಂಚ್ ವಾಟ್ಸಾಪ್ ಆಜ್ ಕಿತ್ಲೆಶಾ ಜಣಾಂಚಿ-ಜಿವಿತಾಚಿ ವಾಟ್ ಚುಕಂವ್ಣೆಂ, ದಿಶಾ ಬದ್ಲುಂಚಿಂ ವಿನಾಶ್ಕಾರಿ ಸಾಧನ್ ಜಾಲಾಂ ಮ್ಹಳ್ಳಾರ್ ಚೂಕ್ ಜಾಂವ್ಣಿ ನಾಂ. ಸಾಂಗ್ಣೆಂ ತರ್:

- ಶಿಕ್ವಾಂತ್ ಉಷಾರ್ ಆಸ್ಲಿಂ ಕಿತ್ಲೆಶಿಂ ಭುರ್ಗಿಂ ವಾಟ್ಸಾಪಾಚಿ ಗುಲಾಮ್ ಜಾಲ್ಲ್ಯಾನ್, ಉಣೆಂ ಅಂಕ್ ಜೊಡ್ನ್ ವಾ ನಾಪಾಸ್ ಜಾವ್ನ್ ಅಕ್ವೆಕ್ ಕಾಮ್ ನಾಸ್ತಾಂ ಬೇಕಾರ್ ಬೊಂವ್ಣೆ ತರ್ನಾಟಿ ಜಾವ್ನ್ ಪರಿವರ್ತಿತ್ ಜಾಲ್ಯಾಂತ್. ಚಡಿತ್ ವರಾಂ ವಾಟ್ಸಾಪಾರ್ ಖರ್ಚಿಲ್ಲ್ಯಾನ್ ದೈಹಿಕ್ ವ್ಯಾಯಾಮ್ ನಾಸ್ತಾಂ, ಮಾನಸಿಕ್ ವಿಕಾಸ್ ಜಾಯ್ನಾಸ್ತಾಂ, ಸಂಸ್ಕೃತೆಚಿ, ಖೆಲಾಂಚಿ ಫೆಸ್ತಾಂ-ಪರ್ಬೆಂಚಿ, ಸಾಮಾಜಿಕ್ ಕಾರ್ಯಾಂಚಿ ಮೂರ್ ನಾಸ್ತಾಂ ಎಕಾ ರಿತಿಚಿ ಬಾಂಯ್ಲೆ ಮಾಣ್ಣೆ ಜಾವ್ನ್ ಮಾನಸಿಕ್ ಅಸ್ವಸ್ಥ್ ಜಾಲ್ಯಾಂತ್ ಮ್ಹಳ್ಳಾರ್ ಚೂಕ್ ಜಾಂವ್ಣಿ ನಾಂ.
- ಕಾಮಾ ಧಳಾರ್ ನಿರಂತರ್ ವಾಟ್ಸಾಪ್ ವಾಪರ್ಲೆಲ್ಯಾನ್ ಕಾಮಾಂತ್ ಆಸಕ್ತ್ ನಾಸ್ತಾಂ ಉಲ್ಲೊ ಪರಿಣಾಮ್ ಜಾಲಾ.



- ವಾಟ್ಸಾಪಾ ಧಾವ್ನ್ ಕಿತ್ತೆಶಾ ಘೋವ್-ಬಾಯ್ಲೆ ಮಧೆಂ ರುಗ್ಣೆಂ ಸದಾಂಚೆಂ ಜಾವ್ನ್ ಕಾಜಾರಿ ಜಿವಿತ್ ಪಿಡ್ವಾರ್ ಜಾತೆಚ್ ಆಸಾ.
- ಇಷ್ಟಾಂ ಮಧೆಂ, ಕುಟ್ಮಾದಾರಾಂ ಮಧೆಂ ನಾಂ ಸಮ್ಜಣಿ ರಾಜ್ ಕರ್ತಾ.
- ಎಕ್ಲಾಕ್ ದಾಡಿಜಾಯ್ ಜಾಲ್ಲೆಂ ದುಸ್ರಾಕ್ ಚ್ ಫಾವೊನ್ ಗಂಡಾಂತರ್ ಜಾಲ್ಲೆ ದಾಕ್ಟೆ ಉಣೆಂ ನಾಂತ್.
- ಕಾಜರ್, ಫರ್ ವೊಕಾಲ್, ಕುಮ್ಗಾರ್, ಕರಾರ್ ಅಸಲ್ಯಾ ಪ್ರಮುಖ್ ಕಾರ್ಯಾಂಚೆಂ ಆಮಂತ್ರಣ್ ವಾಟ್ಸಾಪಾರ್ ಧಾಡ್ಲ್ಯಾನ್, ಸಾಂಗಾತಾ ಮೆಳೊನ್ ಉಲಂವ್ಚೆಂ ಆವ್ಕಾಸ್ ಹೊಗ್ಡಾವ್ನ್, ಸಂಬಂಧ್ ಪಾತಳ್ ಜಾವ್ನ್, ತೀನ್ ತಿಕ್ರೂಟ್ ಜಾವ್ನ್ ಪಿಂಜೊನ್ ವೆಚಾ ಹಂತಾಕ್ ಪಾವ್ಲಾತ್.
- ವಾಟ್ಸಾಪ್ ಎಕ್ಲಾಚೊ ಮಾನ್ ಕಾಡ್ಚೆಂ, ಹಗಂ ವೊಂಕ್ಣೆಂ ಸಾಧನ್ ಕರ್ನ್ ಘೆತ್ಲ್ಯಾನ್ ದುಸ್ಮನ್ಯಾಯ್ ಚಡೊಂಕ್ ಕಾರಣ್ ಜಾಲಾಂ.
- ಜಲ್ಮಾ ದೀಸ್, ಎನಿವರ್ಸರಿ, ಜುಬ್ಲೆವ್, ಫೆಸ್ಟಾಂ ಇತ್ಯಾದಿ ಸಂದರ್ಭಾಂನಿ ಘೊನಾರ್ ಶುಭಾಶಯ್ ಪಾಟಂವ್ಚೊ, ಬರೆಂ ಮಾಗ್ಚೊ ಆವ್ಕಾಸ್ ಹೊಗ್ಡಾವ್ನ್ ಘೆವ್ನ್ ವಾಟ್ಸಾಪಾರ್ ಕೆಲ್ಲ್ಯಾನ್ ಲಾಗ್ಣಿಲ್ಯಾ ಮನ್ಶಾಂ ಥಂಯ್ ಸಯ್ ಸಂಬಂಧ್ ಉರಂವ್ಕ್ ಆಸ್ಲಿ 'ವಾಟ್ಸಾ' ಆಶಿರ್ ಜಾಲ್ಯಾ.
- ಜಾಲ್ಲ್ಯಾ ಘಡಿತಾಂಕ್ ಮೀಟ್ ಮಿಸಾಂಗ್ ಲಾವ್ನ್ ಫಟಿಂಕ್ ಸತಾಚೊ ಲೇಪ್ ಸಾರವ್ನ್ ಪ್ರಸಾರ್ ಕೆಲ್ಲ್ಯಾನ್ ಖಿಂಚೆಂ ಸತ್, ಖಿಂಚೆ ಫಟ್ ತೆಂ ಸಾಂಗ್ಚೆಂ ಕಷ್ಟಾಂಚೆಂ ಜಾಲಾಂ.
- ರಾಜಕಿಯ್ ವ್ಯಕ್ತಿ, ರಾಜಕೀಯ್ ಪಾಡ್ಣಿನಿ, ಎಲಿಸಾಂವಾಂಕ್ ರಾವ್ತಲ್ಯಾಂನಿ ಫಟಿ ಮಾನ್, ಲೊಕಾಕ್ ಬಾನಾವ್ನ್ ಎಲಿಸಾಂವ್ ಜಿಕೊಂಕ್ ವಾಟ್ಸಾಪ್ ಕುಮೊಕ್ ಕರ್ತಾ ಜಾಲ್ಲ್ಯಾನ್ ಪ್ರಜಾಪ್ರಭುತ್ವ್ಚ್ ಅಪಾಯಾರ್ ಸಾಂಪಾಡ್ಲಾ.

ಅಶೆಂ ಸಾಂಗ್ತ್ ಗೆಲ್ಲ್ಯಾರ್ ಪಟ್ಟಿ ಲಾಂಭ್ಲೆ. ದೆಕುನ್ ವಾಟ್ಸಾಪ್ ವಾಪಾರ್ತಲ್ಯಾಂಕ್ ಮ್ಹಜೆ ದಾ ಉಪದರ್ಸ್.

1. ಗರ್ಜ್ ಮ್ಹಣ್ ದಿಸ್ಲಾರ್ ಮಾತ್ ವಾಟ್ಸಾಪ್ ಪಂಗಡ್ (ಗ್ರೂಪ್) ರಚನ್ ಕರಾ. ತೊ ಪಂಗಡ್ ಖಿಂಚಾ ಉದ್ದೇಶಾ ಖಾತಿರ್ ರಚ್ಲೊ ತ್ಯಾ ಖಾತಿರ್ ಮಾತ್ ಉಪಯೋಗ್ ಜಾಂವ್ಚಿ, ಥೊಡ್ಯಾ ತೆಂಪಾ ಉಪ್ರಾಂತ್ ತೊ ಪಂಗಡ್ ನಾಕಾ ಮ್ಹಣ್ ದಿಸ್ತಾ ತರ್ ರದ್ದಿ ಕರಾ. ವಯುಕ್ತಿಕ್ ವಿಷಯ್ ಪಂಗಡಾಂತ್ ವಾಂಟುನ್ ಘೆಂವ್ಚೆಂ ನಾಕಾ.
2. ವಾಟ್ಸಾಪಾರ್ ಆಯಿಲ್ಲೆಂ ಸಕ್ಡ್ ಸತ್ ಮ್ಹಣ್ ತಜ್ಜಿತ್ ಕರಿನಾಸ್ತಾಂ ಆಸಾ ತಶೆಂ ಪೂರ್ವಾರ್ಡ್ ಕರಿನಾಕಾತ್. ಉಪ್ರಾಂತ್ ಕಷ್ಟಾಂತ್ ಸಾಂಪಡ್ಚೊ ಸಂಭವ್ ಆಸಾ.
3. ಆಶ್ಲೀಲ್, ಅಸಭ್ಯ್, ಧರ್ಮ್ ನಿಂದನ್, ರಾಜಕೀಯಾಚೆ ಬದ್ದಾಮ್ ಇತ್ಯಾದಿ ಪಂಗಡಾಂತ್ ನಾಕಾ. ತೆಂ ತಾಕಾಚ್ ಮ್ಹಣ್ ಆಸ್ಚ್ಯಾ ವೆದಿಂನಿ ಬಾಸಾಬಾಸ್ ಜಾಂವ್ಚಿ.
4. ವಾಪಾರ್ಚಿ ಬಾಸ್ ನಿತಳ್ ಆನಿ ಮರ್ಯಾದಿಚಿ ಆಸೊಂದಿ.

ಆಶ್ಲೀಲ್ ಆನಿ ಗಾಳಿ ಶಿರಾಪ್ ವಾ ಪೆಂಕ್ಪಾ ಸಕಯ್ಲಿ ಭಾಸ್ ನಾಕಾ.

5. ವಾಟ್ಸಾಪ್ ಪಂಗಡ್ ಏಕ್ ಕಚ್ಯಾ ಡಾಬ್ಚೊ ನ್ಹಯ್. ತಾಂತು ಸಕ್ಡ್ ಬೊರ್ಲೆಂ ನಾಕಾ. ವಯುಕ್ತಿಕ್ ವಾ ಘೆರ್ಚ್ಯಾ ಕಾರ್ಯಕ್ರಮಾಂಚ್ಯೊ ರಾಸ್ ರಾಸ್ ತಸ್ವಿರೊ ಭರೊ ನಾಕಾತ್. ಗರ್ಜೆಂ ಮಾತ್ ಆಸುಂದಿ.
6. ಸಬಾರ್ ಪಾವ್ಪಿ ಆಶಾರ್-ಪಾಶಾರ್ ಜಾಲ್ಲ್ಯೊ, ಬೆಳ್ಳೆಲ್ಯೊ, ಕೆದಾಳಾಚೊಗೀ ಪರೊ ಖಬೊ ಫಾಲಿನಾಕಾತ್. ಎಕ್ಲಾನ್ ಗಾಲ್ಚೊ ತೊಚ್ ವಿಷಯ್ ಫರತ್ ದುಸ್ರಾನ್ ಗಾಲ್ಚಿ ಗರ್ಜ್ ನಾಂ. ಖಬರ್ ತಾಜಾ ಆಸೊನ್ ಸತ್ ಗಜಾಲ್ ಮ್ಹಣ್ ತಜ್ಜಿತ್ ಕೆಲ್ಯಾ ಮಾಗಿರ್ಚ್ ಪ್ರಕಟ್ ಜಾಂವ್ಚಿ.
7. ಹ್ಯಾ ದೆವಾಚೊ ಪೊಟೊ 50 ಜಣಾಂಕ್ ಧಾಡಾ, ಹೊ ಸಂದೇಶ್ 10 ಪಂಗಡಾಂಕ್ ಧಾಡಾ ಅಶೆಂ ಕೆಲ್ಯಾರ್ ತುಮ್ಕಾಂ ಬರೆಂ ಜಾತಾ. ನ್ಹಯ್ ತರ್ ಎಕಾ ಹಫ್ತಾ ಭಿತರ್ ತುಮ್ಕಾಂ ಕಷ್ಟ್-ಸಂಕಷ್ಟ್ ಯೆತಾತ್ ಅಸಲೆಂ ಬಿಲ್ಕುಲ್ ಧಾಡಿನಾಕಾತ್. ಆಯ್ಕಾ ವೈಜ್ಞಾನಿಕ್ ಯುಗಾಂತ್ ಅಸಲೆಂ ಕಾಂಯ್ ಘಡನಾಂ, ಹಾಂತು ಫಕ್ತ್ ಲಾಬ್ ಜಾಂವ್ಚೊ ಡಾಟಾ ನೆಟ್‌ವರ್ಕ್ ಕಂಪೆನಿಕ್ ಮಾತ್.
8. ಅರ್ಜಂಟ್! ಅರ್ಜಂಟ್! ಅರ್ಜಂಟ್ ಎಕ್ಲಾಕ್ ಅರ್ಜಂಟ್ ರಗಾತ್ ಜಾಯ್, ಚಾರ್ ಕಿಡ್ನಿ ಆಸಾತ್, ಎಕ್ಲಾಂಚೆಂ ಭುರ್ಗೆಂ ಚುಕೊನ್ ಗೆಲಾಂ ಅಸಲೆಂ ಫರತ್ ಫರತ್ ವಾಚುಂಕ್ ಮೆಳ್ತಾ. ತಾಂತುಂ ದಿಲ್ಯಾ ಘೊನ್ ನಂಬ್ರಾಕ್ ಸಂಪರ್ಕ್ ಕೆಲ್ಲ್ಯಾ ಶಿವಾಯ್ ಅಸಲೆಂ ಪೂರ್ವಾರ್ಡ್ ಕರಿನಾಕಾತ್. ಚಾರ್ ವರ್ಸಾಂ ಪಯ್ಲೆಂಚೆಂ ಆತಾಂಯ್ ಆಶಾರ್ ಪಾಶಾರ್ ಜಾವ್ನ್ ಆಸಾ.
9. ಕಾಜರ್, ಫರ್ ವೊಕಾಲ್, ಕರಾರ್, ಇತ್ಯಾದಿಂಕ್ ಲಾಗ್ಣಿಲ್ಯಾ ಸಯ್ಕಾಂನಿ/ಇಷ್ಟಾಂನಿ ವಾಟ್ಸಾಪಾರ್ ಆಮಂತ್ರಣ್ ದಿಲ್ಯಾರ್ ಹಾಜರ್ ಜಾಂವ್ಚಿ ಗರ್ಜ್ ನಾಂ. ವಯುಕ್ತಿಕ್ ಭೆಟೊನ್ ಆಮಂತ್ರಣ್ ದೀಂವ್ಚೆಚ್ ಜಾಲೆಂ ನಾಂ ತರೀ, ಏಕ್ ಘೊನ್ ಪುಣೀ ಕೆಲ್ಯಾರ್ ಮಾತ್ ವಚಾ. ವಾಟ್ಸಾಪಾರ್ ಆಮಂತ್ರಣ್ ದಿತಲ್ಯಾಂಕ್ ವಾಟ್ಸಾಪಾರ್ಚ್ ಶುಭ್ ಸಂದೇಶ್ ಪಾಟಯ್ಲಾರ್ ಪಾವ್ತಾ. ಪೂಣ್ ಮರಣ್ ಜಾಲ್ಯಾರ್ ವಾಟ್ಸಾಪಾರ್ ಖಬರ್ ಧಾಡ್ಚೊ ಜರೂರ್ ಹಾಜರ್ ಜಾಯಾ.
10. ಆಧ್ಯಾತ್ಮಿಕ್ ವಿಷಯ್, ಬರೊ ಸಂದೇಶ್, ವೈಜ್ಞಾನಿಕ್, ಆರ್ಥಿಕ್, ತಾಂತ್ರಿಕ್ ಮಾಹೆತ್, ಮೂಡ್ ಪಾತ್ಯೆಣಿ ಫಯ್ ಕರ್ಚೆ ಲ್ಹಾನ್ ಚುಟುಕ್ ಸಂದೇಶ್ ಪ್ರೇರಣ್ ದಿಂವ್ಚ್ಯಾ ತಸಲೆ ವಾಟ್ಸಾಪಾರ್ ವಾಚುಂಕ್ ಮೆಳೊಂದಿ.
ದೆಕುನ್ 'ವಾಟ್ಸಾಪ್' ಬರಾಕ್ ವಾಪಾರ್ಯಾಂ. ವಾಟ್ಸಾಪ್ ಆಯ್ಕಾ ಫುಡ್ಲ್ಯಾ ಜಿವಿತಾಚಿ ವಾಟ್ ಸಾಪ್ (ನಿತಳ್) ದವರುಂ.

'ಸರ್ವಾಂಕ್ ಮೊಂತಿ ಫೆಸ್ತಾಚಿ ಶುಭಾಶಯ್ ಪಾಟಯ್ತಾಂ.'

- ಜೋರ್ಜ್ ಲಿಗೋರಿ ಡಿಸೋಜ, ಸುರತ್ಕಲ್



**“ಪುಲಾಂ
ಅರ್ಪಿಯಾಂ;
ದಿಸ್ತೊಡ್ತೆಂ ಪನ್ನಾಸ್
ಗುಲೊಬಾಂಚೊ
ಝೆಲೊ ಮರೈಕ್
ಭೆಟೊವ್ಯಾಂ”**

ಕುಟ್ಮಾಚೆಂ ಫೆಸ್ತ್ ಮ್ಹಣ್‌ಂಚ್ ನಾಂವಾಡ್ಲೆಲ್ಯಾ ಮೊಂತಿ ಫೆಸ್ತಾ ವೆಳಾರ್ ನೋವ್ ದಿಸಾಂನಿ ತಸೆಂಚ್ ಮೊಂತಿ ಫೆಸ್ತಾ ದಿಸಾ ಆಮ್ಚ್ಯಾ ಭುರ್ಗ್ಯಾಂನಿ ಬಾಳೊಕ್ ಮರೈಕ್ ಪುಲಾಂ ಅರ್ಪಿಲಿಂ. ತ್ಯಾ ಸಾಂಗಾತಾ ದಿಸ್ತೊಡ್ತೆಂ ಮರೈಕ್ ಪನ್ನಾಸ್ ಗುಲೊಬಾಂಚೊ ಝೆಲೊ ಅರ್ಪುಂಕ್ ಹ್ಯಾ ಸಂದರ್ಬಿಂ ಆಮಿಂ ಪ್ರೇರಣ್ ಜೊಡುಂಕ್ ಜಾಯ್. ದಿಯೆಸೆಜಿಂತ್ ಹೆಂ ವರಸ್ ಕೊಂತಾಚಾ ತೆರ್ಸಾಕ್ ಸಮರ್ಪಿಲ್ಲೆಂ ಆಸ್ತಾಂ, ಹೆಂ ಭಕ್ತಿಪಣ್ ಆಮ್ಚಾ ಕುಟ್ಮಾಂನಿಂ ಜಿವಾಳ್ ಕರುಂಕ್ ಆಮಿಂ ಜಾಗೃತ್ ಜಾಯ್ತಯ್.

ಆಯ್ಚ್ಯಾ ಆಧುನಿಕ್ ಕಾಳಾರ್ ಪುಲಾಂಚೊ ಉಪಯೋಗ್ ಜಾಂವ್ಚಾ ತಿತ್ಲೊ ಆದಿಂ ಮಾಗಾಂ ನಾತ್‌ಲ್ಲೊ. ಆತಾಂ ಹರೈಕಾ ಸಂಧರ್ಬಾರ್ ಪುಲಾಂ, ಪುಲಾಂಚೆ ಝೆಲೆ, ಪುಲಾಂಚೆ ತುರೆ, ಪುಲಾಂಚೆ ರೀದ್ ಅಸೆಂ ಮ್ಹಣೊನ್ ಧಾರಾಳ್ ಮಾಪಾನ್ ಪುಲಾಂಚೊ ಆನಿ ತಾಚಾಕೀ ಚಡ್ ಪಯ್ಕಾಂಚೊ ವಿಬಾಡ್ ಜಾತಾ. ಕಿತ್ಯಾಕ್ ಪುಲಾಂಚೊ ಆನಿ ಪಯ್ಕಾಂಚೊ ಮುಳೆಂ ಮ್ಹಳ್ಯಾರ್, ತಿಂ ಪುಲಾಂ ಏಕ್ ದೋನ್ ದಿಸಾಂನಿ ಬಾವ್ತಾತ್. ಪುಣ್ ಮರಿ ರೊಜಾರ್ ಸಾಯಿಪಣ್ ಆಮ್ಕಾಂ ಆಪಯ್ತಾ ದಿಸ್ತೊಡ್ತೆಂ ಪನ್ನಾಸ್ ಪುಲಾಂಚೊ ಝೆಲೊ ತಿಕಾ ಭೆಟೊಂವ್ಕ್ ಹೊ ಝೆಲೊ ಏಕ್ ಪಾಪ್ಪಿಂ ಕಾಣ್ಲೆಲ್ಯಾರ್ ಸಬಾರ್ ವರ್ಸಾಂ ತೊ ಬಾವಾನಾ, ಪಾಡ್ ಜಾಯ್ನಾ. ಸಬಾರ್ ವರ್ಸಾಂ ತಾಚೊ ಉಪಯೋಗ್ ಕರೈತ್. ತೊಚ್ಚ್ ತೊ ಝೆಲೊ ಜಾವ್ನಾಸಾ ಮರೈಕ್

ಬೊಲಿ ಮಾಲಾ ಬಾಲಾ ಪಾವ್ಲಾ ಪಿಂಟೊ



ಮೊಗಾಚೊ, ಆಮ್ಚಾ ಮಾಲ್ಪಡ್ಯಾಂನಿ ಉಪಯೋಗ್ ಕೆಲ್ಲೆಂ ಕೊಂತ್.

ಆಯ್ಚ್ಯಾ ಆಧುನಿಕ್ ಕಾಳಾರ್ ಕುಟ್ಮಾಚಾ ಪವಿತ್ರಪಣಾಕ್, ಭಾವಾರ್ಥಾಚಾ ವಾತಾವರಣಾಕ್ ಆನಿ ಎಕ್ವಿಲಿಬ್ರಾಕ್ ಚಡ್ ಮಹತ್ವ್ ದಿಂವ್ಚೆಂ ಗರ್ಜ್ ಆಸಾ. ಆಮ್ಚೆ ಮಾಲ್ಪಡೆ ಅಮೊರಿಚಿ ಫಾಂಟ್ ವಾಜ್ತಾನಾ ಘರಾಂತ್ ಆಲ್ತಾರಿ ಮುಖಾರ್ ಯೆತೆಲೆ. ಚಡಿತ್ ಶಿಕಾಪ್, ಜಾಣ್ವಾಯ್ ನಾತ್ಲಾರೀ, ಕೊಂತಾಚಾ ತೆರ್ಸಾಚೆಂ ಭಕ್ತಿಪಣ್ ಖಿಳನಾಸ್ತಾನಾ ಪಾಳ್ತೆಲೆ. ಹ್ಯಾ ವರ್ವಿಂ ಕಿತ್ಲೊ ವಾವ್ರ್, ಕಿತ್ತಿ ರಾಟಾವಾಳ್ ಆಸ್ಲಾರೀ, ಕಿತ್ತಿ ಪುರಾಸಾಣ್ ಜಾಲ್ಯಾರಾಯಿ ಸಾಂಜೆಚಾ ಮಾಗ್ಣ್ಯಾಕ್ ಮಹತ್ವ್ ಆಸ್ಲೆಂ. ಹ್ಯಾ ವರ್ವಿಂ ಆಮ್ಚಾ ಮಾಲ್ಪಡ್ಯಾ ಥಂಯ್ ದೇವ್‌ಭಕ್ತ್ ಆನಿ ಭಿರಾಂತ್ ಜಿವಾಳ್ ಆಸೊನ್, ಹರೈಕಾ ಸಂಗ್ತಿಂನಿ ದೆವಾಚೊ ಉಗ್ಡಾಸ್ ಕಾಡ್ತೆಲಿಂ.



ಮಂಗಳೂರು ದಿಯೆಸೆಜಿಂತ್ ಹೆಂ ವರಸ್ ಕೊಂತಾಚಾ ತೆರ್ಸಾಕ್ ಸಮರ್ಪಿಲ್ಲೆಂ ಆಸ್ತಾಂ ಹ್ಯಾ ಭಕ್ತಿಪಣಾ ವಿಶಿಂ ಆಮ್ಚಾ ಕುಟ್ಮಾಂನಿಂ ಜಾಗೃತಿ ಆಮಿಂ ಆಪ್ಣಾಂವ್ಕ್ ಜಾಯ್. ಹ್ಯಾ ಸಾದ್ಯಾ ಭಕ್ತಿಪಣಾ ವರ್ವಿಂ ಆಮ್ಚಾ ಮಾಲ್ಪಡ್ಯಾಂನಿ ಕಸೊ ಭಾವಾರ್ಥ್ ತಾಂಚಾ ಜಿಣ್ಯೆಂತ್ ಆನಿಂ ಕುಟ್ಮಾಂತ್ ಸಾಂಬಾಳ್ಚೊ ತಸೆಂ ಆಮಿಂ ಆಯ್ಚ್ ಆಧುನಿಕ್ ಕಾಳಾರ್ ಅಧಿಕ್ ಧರಾನ್ ಹೆಂ ಭಕ್ತಿಪಣ್ ಜಿವಾಳ್ ಕರುನ್ ಭಾವಾರ್ಥ್ ಸಾಂಬಾಳ್ಚೊ ವೇಳ್ ಆಯ್ಲಾ ಆನಿಂ ತಿ ತುರ್ತಾಚಿ ಗರ್ಜ್ ಜಾವ್ನಾಸಾ. ತಾಂಚಾ ಸಾದ್ಯಾ ಭಕ್ತಿಪಣಾ ವರ್ವಿಂ ಮಾಗ್ಲ್ಯಾಚಾ ಜಿಣ್ಯೆ ವರ್ವಿಂ ಕಷ್ಟಾಂ ಮಧೆಂಯಿ, ದುಬ್ಳಿಕಾಯೆ ಮಧೆಂ, ಚೂಕ್ ಸಮ್ಜಣಿ ಆನಿಂ ಮನಸ್ತಾಪ್ ಉಬ್ಜಲ್ಯಾರ್ಯಿ, ಎಕಾಮೆಕಾ ಸೊಸ್ತಿಕಾಯೆನ್ ಜಿಯೆವ್ನ್ ಕುಟ್ಮಾಚೊ ಎಕ್ಸೊಟ್ ಸಾಂಬಾಳುಂಕ್ ಸಕ್ಲ್ಯಾಂತ್.

ಆಯ್ಚ್ ಆಧುನಿಕ್ ಕಾಳಾರ್ ಆಧುನಿಕ್ ಪಣಾಚಾ ಪ್ರಭಾವಾಕ್ ಒಳಗ್ ಜಾವ್ನ್, 'ಬಿರಿಫಿ' ಮುಳ್ಳೊ ಸಬ್ದ್ ಗರ್ಜೆವಿಣೆ ಉಪಯೋಗ್ ಕರುನ್, ಕುಟ್ಮಾಚಾ ಮಾಗ್ಲ್ಯಾಕ್, ಕೊಂತಾಚಾ ತೆರ್ಸಾ ತಸಲ್ಯಾ ಭಕ್ತಿಪಣಾಕ್ ದಿಂವ್ಚೊ ಮಹತ್ವ್ ಉಣೊ ಜಾವ್ನ್ ಯೆತಾ. ಆಜ್ ಕಾಲ್ ಸಾಂಜೆಚಿಂ ಕಾರ್ಯಕ್ರಮಾಂ, ಜಿವ್ಣಾಂಯಿ ಚಡ್ಲಾಂತ್. ಅಶೆಂ ಆಸ್ತಾಂ ಸಾಂಜೆರ್ ಘರಾ ತೇರ್ಸಾ ನಾಂ. ಗೆಲ್ಲ್ಯಾ ಕಡೆಂಯಿ ಆಸಾನಾ, ಆಮ್ಕಾಂ ಜಾಯ್ತಿ ರಾಟಾವಾಳ್,

ಕಾರ್ಯಕ್ರಮಾಂ ಆಸ್ಲ್ಯಾರ್ಯಿ ಹ್ಯಾ ಸರ್ವಾಂ ಮಧೆಂ ಕುಟ್ಮಾಚಾ ತೆರ್ಸಾಕ್ ಮಾಗ್ಲ್ಯಾಕ್ ಸಾಂಗಾತಾ ಮೆಳ್ಚಿ ಬರಿ ಸವಯ್ ಜಿವಾಳ್ ದವರಿಯಾಂ. ದಿಸ್ಪೊಡ್ತೆಂ ಭುರ್ಲ್ಯಾಂ ಸಾಂಗಾತಾ ಆಲ್ತಾರಿ ಮುಖಾರ್ ಯೆವ್ಪಾಂ.

ಮೊಂತಿ ಫೆಸ್ತಾಚಾ ನೊವೆನಾ ವೆಳಾರ್ ಮರೈಚಿ ಸೆಗುಣ್ ನಿಹಾಳ್ ಕರುನ್, ತಿಕಾ ಪುಲಾಂ ಅರ್ಪಿತಾಸ್ತಾನಾ, ದಿಸ್ಪೊಡ್ತೆಂ ಕೊಂತ್ ಉಪಯೋಗ್ ಕರುನ್ ಪನ್ನಾಸ್ ಗುಲೊಬಾಂಚೊ 'ನಮಾನ್ ಮರಿಯೆಚೊ' ರೈಲೊ ಮರೈಕ್ ಆಮಿಂ ಭೆಟೊವ್ಯಾಂ. ತವಳ್ ಆಮ್ಚ್ಯಾ ಕುಟ್ಮಾಂನಿ ತಿಕಾ ಸೆಗುಣಾಂನಿಂ ಜಿಯೆವ್ನ್, ಕುಟ್ಮಾಂನಿ ಸೊಡ್ಲೊಣೆಚೊ ಮಿಸ್ತರ್ ಜ್ಯಾರಿ ಕರುಂಕ್ ಆಮ್ಕಾಂ ಸಾಧ್ಯ್ ಜಾತೆಲೆಂ. ಆಮ್ಚಿಂ ಕುಟ್ಮಾಂ ಮರೈಬರಿ ಭಾಗೆವಂತ್ ಜಾತೆಲಿಂ. ತರ್ ಅಂವ್ಡುಚಿಂ ಮೊಂತಿ ಫೆಸ್ತ್ ಆನಿಂ ನೊವ್ ದಿಸಾಂಚಿಂ ನೊವೆನ್ ಆಮ್ಕಾಂ ಸಮೇಸ್ತಾಂಕ್ ಮರೈಮಾಯೆಕ್ ಮೊಗಾಚೆಂ ಜಾವ್ನಾಸ್ಚೆಂ ಕೊಂತಾಚಾ ತೆರ್ಸಾಚೆಂ ಭಕ್ತಿಪಣ್ ಆನಿಂ ಮಾಗ್ಲ್ಯಾಚೊ ಸ್ಪಿರಿತ್ ಆಮ್ಚಾ ಕುಟ್ಮಾಂನಿಂ ಜಿವಾಳ್ ಕರುಂಕ್ ಅವ್ಯಾಸ್ ಜಾಂವ್ಪಿ ಮ್ಹಣ್ ಅಶೆತಾಂ. ಗಾವಾಂತ್ ಆನಿಂ ಪರ್ಗಾವಾಂತ್ ಆಸ್ಲಲ್ಯಾ ಸಮೇಸ್ತ್ ಫಿರ್ಗಜ್ ಗಾರಾಂಕ್, ಆನಿಂ ವಾಳ್ಚಿ ರುಪ್ ವಾಚ್ಪ್ಯಾಂಕ್ ಸಂತೊಸ್ಪರಿತ್ ಕುಟ್ಮಾಚೆಂ ಫೆಸ್ತ್, ಮೊಂತಿ ಫೆಸ್ತ್ ಮಾಗ್ತಾಂ. ಸರ್ವೆಸ್ಪರ್ ದೇವ್ ತುಮ್ಮಾ ಕುಟ್ಮಾಂನಿಂ ತುಮ್ಮಾಂ ಆಶೀರ್ವಾದಿತ್ ಕರುಂದಿ ಮುಣ್ ಮಾಗ್ತಾಂ.

ಜೆಜುಚಾ ಪವಿತ್ರ್ ಕಾಳ್ಜಾಚಿ ಫಿರ್ಗಜ್ - ಸುರತ್ಕಲ್
ಲ್ಹಾನ್ ಕ್ರಿಸ್ತಾಂವ್ ಕೇಂದ್ರಿಯ ಸಮಿತಿ - ಸುರತ್ಕಲ್ - 2018

ಸಪ್ಟೆಂಬರ್ : ವಾಡ್ಯಾಂನಿ ಮೊಂತಿ ಫೆಸ್ತಾಚೆಂ ಆಚರಣ್
 ಅಕ್ಟೋಬರ್ : 1. ಲೂಕ್ 2: 22 - 38
 2. ಮಾತೆವ್ 25: 31 - 46

ಹ್ಯಾ ಮಹಿನ್ಯಾಂತ್ ಪಾಂಚ್ಚ್ಯಾ ಮೆಟಾರ್ ದೆವಾಚಿಂ ಉತಾರ್ ವಾಂಟುನ್ ಘೆಂವ್ಚ್ಯಾ ಬದ್ಲಾಕ್ ಲ್ಹಾನ್ ಕ್ರಿಸ್ತಾಂವ್ ಸಮುದಾಯ್ ಬೂಕಾರ್ ದಿಲ್ಲ್ಯಾ ಮೇ ಆನಿ ಜೂನ್ ಮಹಿನ್ಯಾಚಾ ಸವಾಲಾಂಕ್ ಜಾಪಿ ಸೊಧುನ್ ಕಾಡ್ನ್ ಬರೊಂವ್ಚೆಂ.

ನವೆಂಬರ್ : ಮಾತೆವ್ 15: 21 - 39
 ದಸೆಂಬರ್ : ಮಾತೆವ್ 16 : 1 - 23



“ಮರಿಯೆ ಸಂಗಿಂ ಕುಟ್ಮಾಂ ಆಮ್ಚಿಂ ಘಟ್ ಕರುಂಯಾಂ, ಖಾಲ್ತೆಪಣಾಚೊ ಶೆಗುಣ್ ಆಮ್ಚೆಂ ಥಂಯ್ ವಾಡೊವ್ಚಾಂ”.

ಮೊಂತಿ ಫೆಸ್ಟ್ ಕುಟ್ಮಾ ಫೆಸ್ಟ್, ಆಮ್ಚಾಂ ವರ್ತ್ಯಾ ಸಂತೊಸಾಚೆಂ ಜಾವ್ನಾಸಾ. ನವೆಂ ಫಳ್ ದಿಲ್ಲ್ಯಾ ದೆವಾಕ್ ಅರ್ಗಾಂ ಸ್ತುತಿ ಕರ್ನ್, ನೊವೆಂ ಜೆಂವ್ಚಿ ರಿವಾಜ್ ಆದಿಂ ಥಾವ್ನ್ ದೆವೊನ್ ಆಯಿಲ್ಲಿ ತಿ ಅಜೂನ್ ಪರ್ಯಾನ್ ಪಾಳುನ್ ಆಮಿಂ ಮೊಂತಿ ಫೆಸ್ಟ್ ವ್ಹಡಾ ಸಂಭ್ರಮಾನ್ ಆಚರಣ್ ಕರ್ನ್ ಆಸಾಂವ್.

ಸಪ್ತೆಂಬರಾಚಿ 8 ತಾರಿಕ್ ಆಯ್ಲಿ ಮ್ಹಣ್ತಾನಾ ಭುರ್ಗ್ಯಾಂಕ್ ಜಾಂವ್ಚೊ ಸಂತೊಸ್ ವರ್ತೊ. ಹ್ಯಾ ಮಹಿನ್ಯಾಂತ್ ನೊವ್ ದಿಸಾಂಚಾ ನೊವೆನಾ ವೆಳಿಂ, ಭುರ್ಗಿಂ ಹ್ಯಾ ಪ್ರಕೃತೆಂತ್ಲಿ ಫುಲಾಂ ಹಾಡ್ನ್ ಬಾಳ್ ಮರಿಯೆಕ್ ಅರ್ಪಣ್ ಕರ್ತಾನಾ, ಭುರ್ಗ್ಯಾಂ ಥಂಯ್ ಮರಿಯೆಚಿ ಭಕ್ತೆ ವಾಡೊನ್ ಯೆತಾ. ಕೊಬು, ನವಿ ಕಣ್ಣಿ, ರಾಂದ್ಲಯ್, ನವೆಂ ಜೆಂವ್ಚೆಂ ಹ್ಯಾ ಫೆಸ್ಟಾಚೊ ಸಂಭ್ರಮ್ ಜಾವ್ನಾಸಾ. ಆವಯ್, ಬಾಪಯ್ ಆನಿ ಭುರ್ಗ್ಯಾಂನಿ ಮಾಲ್ಗಡ್ಯಾ ಘರಾ ನವೆಂ ಜೆವ್ತಾನಾ ಆಮ್ಚಾಂ ವರ್ತ್ಯಾ ಸಂತೊಸಾಚೆಂ, ತಶೆಂಚ್ ಆಮ್ಚ್ಯಾ ಮಾಲ್ಗಡ್ಯಾಂಕ್ ದಾದೊಸ್ಕಾಯೆಚೆಂ ಫೆಸ್ಟ್ಚ್ ಮೊಂತಿ ಫೆಸ್ಟ್.

“ಖಿಂಚೆಂ ಕುಟಮ್ ಸಾಂಗಾತಾ ಮಾಗ್ತಾ, ಸಾಂಗಾತಾ ಜೆವ್ತಾ ತೆಂ ಸದಾಂಚ್ ಬಾಳ್ತಾ”. ಮೊಂತಿ ಫೆಸ್ಟ್ ರಾಗ್ ಮೊಸೊರ್ ಪಯ್ಸ್ ಕರ್ತಾ, ನವೆಂ ಜೆಂವ್ಚ್ಯಾ ಸಂತೊಸಾಂತ್ ಕುಟ್ಮಾಚೊ ಬಾಂಧ್ ಎಕ್ವಟೆತ್ ಕರ್ತಾ. ಕುಟ್ಮಾಂನಿ ಸಾಂಗಾತಾ ಬಸೊನ್ ಮಾಗ್ಣೆ ಕರ್ನ್ ನವೆಂ ಜೆವ್ತಾನಾ ಕುಟ್ಮಾಂತ್ ಸಮಾಧಾನ್ ಹಾಡ್ತಾ. ಹ್ಯಾ ಸಂದರ್ಭಾರ್ ಕುಟ್ಮಾಂನಿ ಅಂತರ್ಲೆಲ್ಯಾ ಆಮ್ಚ್ಯಾ ಭಾವ್-ಭಯ್ಣಿಂಚೊ ಉಗ್ಡಾಸ್ ಕಾಡ್ನ್ ತಾಂಚೆ ಖಾತಿರ್ ಮಾಗ್ತಾಂ.

ಹ್ಯಾ ಸಂದರ್ಭಾರ್ ಉಗ್ಡಾಸ್ ಯೆತಾ ಕೇರಳಾಂತ್ ತಶೆಂಚ್ ಮಡಿಕೇರಿಂತ್ ಪ್ರಕೃತಿ ವಿಕೋಪಾನ್ ಕೆಲ್ಲ್ಯಾ ಅನಾಹುತಾಚೊ, ಸಬಾರ್ ಕುಟ್ಮಾಂ ನಾಸ್ ಜಾಲ್ಯಾಂತ್. ಸಾಂಗಾತ್ಪಣಾನ್ ಜಿಯೆಂವ್ಚಿಂ ಕುಟ್ಮಾಂ ದುಃಖಾನ್ ಭರ್ತ್ಯಾಂತ್ ಆಮ್ಚಿಂ ಭಾವಾಂ-ಭಯ್ಣಿಂ ಕಷ್ಟಾರ್ ಸಾಂಪ್ಡೊನ್ ಆಸಾತ್. ಹ್ಯಾ ಫೆಸ್ಟಾ ಸಂದರ್ಭಿ ಆಮಿಂ ಸರ್ವಾಂ ದುಃಖಾಂತ್ ಭರ್ಲೆಲ್ಯಾ ಆಮ್ಚ್ಯಾ ಭಾವಾಂ-ಭಯ್ಣಿ ಖಾತಿರ್ ಮಾಗ್ತಾಂ. ಮರಿ ಮಾಯೆಚಿ ಮಜತ್, ದೆವಾಚಿಂ ಆಶೀರ್ವಾದಾಂ ತಾಂಚೆರ್ ಮಾಗ್ತಾನಾಂ ಆಮ್ಚಾಂ ರಾಕೊನ್ ವೆಲ್ಲ್ಯಾ ಧನ್ಯಾ ದೆವಾಕ್ ಅರ್ಗಾಂ ದಿವ್ಯಾಂ ಆನಿ ತಾಕಾ ವಾಖಾಣ್ಯಾಂ.

ಸರ್ವ್ ಆಮ್ಚ್ಯಾ ಫಿರ್ಗಜ್‌ಗಾರಾಂಕ್, ಗಾಂವಾಂತ್ ತಶೆಂಚ್ ಪರ್ಗಾವಾಂತ್ ಆಸ್ಲಲ್ಯಾಂಕ್ ಭಾಗಿ ಆನಿ ಸಂತೊಸ್ಪರಿತ್ ಕುಟ್ಮಾಚೆಂ ಮೊಂತಿ ಫೆಸ್ಟ್ ಮಾಗ್ತಾಂ.

ಸರ್ವಾಂಕ್ ಭಾಗಿ, ಸುಖಿ ಕುಟ್ಮಾಚೆಂ ಫೆಸ್ಟ್.

—ಜೆ.ಐ. ಡೋನಿ ಸುವಾರಿಸ್

ಅಮರ್ ಉಡಾಸ್



ಜೋನ್ ಪಾವ್ಲಾ ಡೆ'ಸೋಜ
ಮರಣ್: 15.05.1999
(82 ವರ್ಷ)

ಮೊಂತಿ ಮೇರಿ ಲೋಬೊ
ಜನನ್ : 08.09.1925
ಮರಣ್: 25.08.2017

ಉಡಾಸ್ ತುಮ್ಮೊ ಮನಾಂತ್ ಸದಾಂ ಯೆತಾ
ಮೊಗಲ್ ರುಪ್ಣೆಂ ದೊಳ್ಯಾ ಹುಜ್ಜಿ ಪಾಲೆತಾ
ದೂಖ್ ಉಮಾಳ್ತಾ ದೀಸ್ ತೆ ಆದ್ಲೆ ಜಿಂತಾನಾ
ಕಾಳಿಜ್ ಆಮ್ಚೆಂ ರಡ್ತಾ ತುಮ್ಮಾಂ ನಿಯಾಳ್ತಾನಾ
ಉರ್ತಲೊ ಉಡಾಸ್ ಶಾಶ್ವಿತ್ ಆಮ್ಚ್ಯಾ ಕಾಳ್ಜಾಂತ್
ಕರ್ತೆಲ್ಯಾಂವ್ ನಿಯಾಳ್ ಸದಾಂ ಆಮ್ಚ್ಯಾ ಮನಾಂತ್
ಪೆಟಯ್ತಾಂವ್ ಆಜ್ ಉಡಾಸಾಚೊ ಮೊಗಾ ದಿವೊ
ಪಾಲ್ವನಾಸ್ತಾನಾ ಉರ್ತಲೊ ಸದಾ ಜಿವೊ

ಮೊಗಾಚಿ ಶ್ರದ್ಧಾಂಜಲಿ ಭೆಟಯ್ತಾತ್:
ದುಬೀಸ್ತ್ ಕುಟಾಮ್, ಲೂರ್ಡ್ಸ್ ವಾಡೊ

ಕುಟ್ಮಾಚೆಂ ಫೆಸ್ತ್ - ಮ್ಹಜೊ ಅನುಭವ್



ಮೊಂತಿ ಫೆಸ್ತ್ ಲಾಗಿಂ ಆಯ್ಲೆಂ ಮ್ಹಣ್ತಾಸ್ತಾನಾ, ಮ್ಹಾಕಾ ಮ್ಹಜ್ಯಾ ಲ್ಹಾನ್ವಣಾಚೊ ಉಗ್ಡಾಸ್ ಜಿವಾಳ್ ಜಾತಾ. ಸಾಂಜೆರ್ ಇಸ್ಕೊಲಾ ಥಾವ್ನ್ ಘರಾ ಯೆವ್ನ್ ಪಾವ್ಲೆಂಚ್ ಲಾಗಿಲ್ಲಾ ಆನಿ ಪಯ್ಲಿಲ್ಲಾ ಹಿತ್ತಾನಿ, ಗುಡ್ಯಾನಿ, ಬಯ್ಲಾಂ ಬಗ್ಗೆಂನಿ ಹೆರಾಂ ಭುರ್ಗ್ಯಾಂ ಸಂಗಿಂ ಧಾಂವ್ಚೆಂ ಆಸ್ಲೆಂ. ದಾಸವಾಳ, ಮಿಠಾಯಿ ಫುಲಾಂ ಆನಿ ಹೆರ್ ಫುಲಾಂಚೆ ಬೊಂಗೆ ಆರಾಂವ್ಚೆ ಆಸ್ಲೆ. ಬೊಲ್ಯಾಂನಿ ಆಸ್ಚೆ ಜಿಡ್ಡೆ ಫುಲಾಂ ಜಾತಾ ತಿತ್ಲೆಂ ಜಮೊಂವ್ಚೆಂ ಮ್ಹಳ್ಳಾರ್ ಕಾಳೊಕ್ ಪಡೊನ್ ಆಯ್ಲ್ಯಾರ್ಯಾ ಗಣ್ಣೆಂ ನಾತ್ಲೆಂ. ವೇಳ್ ಜಾಲ್ಲ್ಯಾ ಖಾತಿರ್ ಮಾಂಯ್ ಹಳ್ಳಾಯೆನ್ ಏಕ್ ದೋನ್ ಉತ್ರಾಂ ಸಾಂಗ್ತಾಸ್ತಾನಾ, ಬಾಬಾಚೆಂ ದೆಂಕ್ಲೆಂ ಪಡ್ತಾಲೆಂ. ಪೂಣ್ ಹಾಂತುಂ ಆಮ್ಕಾಂ ಎಕಾ ಥರಾಚೊ ಸಂತೊಸ್ ಭೊಗ್ತಾಲೊ. ಫಾಂತ್ಯಾರ್ ಉಟೊನ್ ಬೊಶಿ ಭೊರ್ನ್ ಫುಲಾಂ ಕಾಣ್ಲೆವ್ನ್ ಇಗರ್ಜೆಕ್ ವೆತೆಲ್ಯಾಂವ್. ಗಿತಾಂ ಗಾವ್ನ್ ಮರಿಯೆ ಮಾಯೆಕ್ ತಿಂ ಭೆಟಯೆಲ್ಯಾಂವ್. ತ್ಯಾ ನೋವ್-ಧಾ ದಿಸಾಂನಿ ಆಮಿಂ ಭೊಗ್ಲೆಲ್ಲೊ ತೊ ಸಂತೊಸ್ ಆನಿ ಮೆಳ್ಲೆಲ್ಲಿ ತೃಪ್ತಿ ವೆಗ್ಳಿಚ್. “ಸಕ್ಕಡ್ ಸಾಂಗಾತ್ ಮೆಳ್ಳಾಂ ಸಕ್ಕಡ್ ಲಾಗಿಂ ಸರ್ಯಾಂ, ಆಮ್ಚೆಂ ತಾಳೆ ಏಕ್ ಕರ್ಯಾಂ ಮರ್ಚೆಕ್ ಹೊಗೊಳ್ಳಿಯಾಂ” ಮ್ಹಣ್ ಗಾಯ್ತಾಸ್ತಾನಾ ದಾಕ್ಟರಿಂ ಆಮಿಂ ಫುಲಾಂ ಎಕ್ಪಾಂಯ್ ಕರುಂಕ್ ಕಾಡ್ಲಿ ವಾಂವ್ಚಿ ವಿಸರ್ತೆಲ್ಯಾಂವ್. ಮುಕ್ಲೊ ಕೋರಸ್ “ವೊಡ್ತಾ ಹಿತ್ತಾನಿ ಸೊದ್ಯಾಂ, ಫುಲಾಂ ಎಕ್ಪಾಂಯ್ ಕರ್ಯಾಂ, ತಾಂಚೊ ಏಕ್ ಮುಕುಟ್ ಗುಂತ್ಯಾಂ

ಸ್ಪರ್ಧಾಂತ್ ಬಹುಮಾನಿತ್ ಲೇಖನ್



ಶ್ರೀಮತಿ ಪ್ರೆಸಿಲ್ಲಾ ಡಿಸೋಜ
ಸಾಂ. ಜೊಕಿಮ್ ವಾಡೊ

ಆನಿ ಮಾಯೆಕ್ ದಿಂವ್ಯಾಂ.” ಮ್ಹಣ್ ಫರಾತ್ ಫರಾತ್ ಗಾಯ್ತಾಸ್ತಾನಾ ಕಿತ್ಲೆ ಕಷ್ಟ್ ಜಾಲ್ಯಾರ್ಯಾ ಪರ್ವಾನಾ, ಆಜ್ ಸಾಂಜೆರ್ ಆನಿಕ್ಯಾಯಿ ಚಡ್ ಫುಲಾಂ ಎಕ್ಪಾಂಯ್ ಕರಿಜಾಯ್ ಮ್ಹಳ್ಳಾ ನವ್ಯಾ ಹುರುಪಾನ್ ಭರ್ತೆಲ್ಯಾಂವ್.

ಪೂಣ್ ಆತಾಂ ಪಂಚ್ಚೀಸ್-ತೀಸ್ ವರ್ಸಾಂ ಹೆವ್ನಿನ್, ಹಳ್ಳಾಂತ್ಲಾ ಪಿರ್ಗಜಾಂನಿ ಸಯ್ತ್ ಆದಿಂ ಆಸ್ಲೆಂ ಬರಿಂ ರಂಗ್-ರಂಗಾಳ್ ಫುಲಾಂನಿ ನೆಟವ್ನ್, ಭರ್ಲೆಲ್ಲೊ ಫುಲಾಂಚೊ ಬೊಶಿಯೊ ಹಾತಿಂ ಧರ್ನ್ ಹಾರಿ ಹಾರಿಂನಿ ಚಲೊನ್ ಇಗರ್ಜೆಕ್ ವೆಚಾ ನೆಣ್ಣುಲ್ಯಾ ಭುರ್ಗ್ಯಾಂಚೊ ತೆಂ ಸೊಭಿತ್ ದೃಶ್ಯ ಪಳೆಂವ್ಕ್ ಮೆಳನಾ. ಫುಲಾಂ ಜಮೊ ಕರ್ಚಿಂ ಭುರ್ಗಿಂ ದಿಷ್ಟಿಕ್ ಪಡಾನಾಂತ್. ಕಿತ್ಯಾಕ್ ಮ್ಹಳ್ಳಾರ್ ಹಿತ್ತಾಂ, ಕುಮರಿ, ಗುಡೆ ಮಾಯಾಗ್ ಜಾಲ್ಯಾಂತ್. ಸಗ್ಳ್ಯಾನ್ಯಾ ಕೊಂಕ್ರಿಟ್, ಬಿಲ್ಡಿಂಗಾಂ, ವಸ್ತೆ ಘರಾಂ ಭರೊನ್ ಗೆಲ್ಯಾಂತ್. ಜಿಡ್ಡೆ, ದಾಸವಾಳ, ಮಿಠಾಯಿ ಫುಲಾಂ ಪಾತಳ್ ಜಾಲ್ಯಾಂತ್. ಆಸ್ಲೆಲ್ಯಾ ಲಿಖಿಟೆಡ್ ಭುರ್ಗ್ಯಾಂಕ್ ಆತಾಂಚಾ ಆಧುನಿಕ್ ತಂತ್ರಜ್ಞಾನಾಚಾ ಖಿಳ್ತೆ ನಾತ್ಲೆಲ್ಯಾ ಶಿಕ್ವಾಚ್ಯಾ ದಬಾವಾ ನಿಮ್ತಿಂ ವೆಳ್ಳಾಯಿ ನಾ ಜಾಲಾ. ತರ್ “ಸಕ್ಕಡ್ ಸಾಂಗಾತಾ ಮೆಳ್ಳಾಂ... ಫುಲಾಂ ಎಕ್ಪಾಂಯ್ ಕರ್ಯಾಂ... ಹ್ಯಾ ಗಾಯನಾಚಾ ಸೊಭಿತ್ ಸಬ್ದಾಂಕ್ ಖರೊ ಅರ್ಥ್ ನಾ ಜಾಲಾ.

ಕೊಂಕ್ರಿ ಕಥೊಲಿಕ್ ಕ್ರಿಸ್ತಾಂವಾಂನಿ ಮಾತ್ ಆಚರಣ್ ಕರ್ಚ್ಯಾ ಹ್ಯಾ ಮೊಂತಿ ಫೆಸ್ತಾಕ್ ಇತಿಹಾಸ್ ಆಸಾ. ಸಪ್ತೆಂಬರ್ 8 ಮರಿಯೆಚಿ ಜಲ್ಮಾ ಪರಬ್. ಇಗರ್ಜೆಂತ್ ಸಂಭ್ರಮ್ಚ್ಯಾಕ್ ಧಾರ್ಮಿಕ್ ವ್ಹಡಿಲಾಂನಿ ಯೆವ್ಣೆನ್ ಕೆಲಿ. ಲೊಕಾಕ್ ಖುಶಿ ಜಾಲಿ. ರೈತಾಂನಿ ತಾಂಚ್ಯಾ ಭುಂಯ್

ಬಾಟಾನಿ ಜಾಲ್ಲಿಂ ಪಯಿಲ್ಲಿಂ ನವಿಂ ಫುಲಾಂ-ಫುಳಾಂ, ರಾಂದ್ವಾಯ್, ಕೊಬು ಆನಿ ಭಾತಾಚಾ ಕಣ್ಣಾಂ ಸವೆಂ ಇಗರ್ಜೆಕ್ ಹಾಡ್ನ್ ದೆವಾಕ್ ಸಮರ್ಪುನ್ ದೀವ್ನ್ ಮರಿಯೆಚ್ಯಾ ಜಲ್ಮೊತ್ಸವಾಚಾ ಆಚರಣಾಕ್ ಸುರ್ವಾತ್ ಕೆಲಿ. ಇಗರ್ಜೆ ಥಾವ್ನ್ ಕಣ್ಣೊ ಫರಾ ವರ್ನ್ ನವೆಂ ಸೆಂವ್ಣೆಂ ಕುಟ್ಮಾ ಜೆವ್ಣಾಕ್ಯಾಯಿ ಬುನ್ಯಾದ್ ಪಡ್ಲಿ. (ದ.ಕ. ಜಿಲ್ಲಾಂತ್ ತಶೆಂ ಕಾಸರ್‌ಗೋಡಾಂತ್ ಅಕ್ರಿಸ್ತಾಂವಾಂನಿ ಮ್ಹಣ್ಣೆಂ ತೆಂ 'ತೆನೆಹಬ್ಬ'). ಕೆನರಾಕ್ ಯೇವ್ನ್ ವಸ್ತಿ ಕೆಲ್ಲ್ಯಾ ಮಾಲ್ವಡ್ಯಾಂನಿ ಹ್ಯಾ ಮೊಂತಿ ಫೆಸ್ತಾಚೆ ಆಚರಣೆ ಹಾಂಗಾಸರ್‌ಯಿ ವಾಡಯ್ಲೆಂ. ಕುಟ್ಮಾಂನಿ ರುತಾ ಕೆಲೆಂ. ಅಶೆಂ ಫೆಸ್ತಾ ಪಯ್ಲೆಂ ನೋವ್ ದಿಸಾಂನಿ ಫುಲಾಂ ಇಗರ್ಜೆಕ್ ಹಾಡ್ನ್ ಮರಿಯೆ ಮಾಯೆಕ್ ಅರ್ಪುಂಚಿಂ ಫೆಸ್ತಾ ದಿಸಾ ಕಣ್ಣೊ ರಾಂದ್ವಾಯ್, ಫುಳಾಂ-ಫುಲಾಂ, ಕೊಬು ಹಾಡ್ನ್ ವಾಂಟುನ್ ಘೆಂವ್ಣೆಂ, ಬೆಂಜಾರ್ ಕೆಲ್ಲ್ಯೊ ಕಣ್ಣೊ ಮಾನಾನ್ ಆನಿ ಭಕ್ತೆನ್ ಫರಾ ಹಾಡ್ನ್ ಆಲ್ತಾರಿರ್ ಬಾಂದ್ಲೊ ಉಪ್ರಾಂತ್ ಮಾಗ್ಣೆಂ ಮ್ಹಣೊನ್ ಕಣ್ಯಾಂ ಥಾವ್ನ್ ವೆಗ್ಳೆ ಕೆಲೆಂ (ಸಂಖ್ಯಾನ್ ಸಾತ್, ನೋವ್ ಅಶೆಂ) ನವೆಂ ತಾಂದ್ಯಾಕಣ್ ಭರ್ತಿಲ್ಲೆಂ ನವೆಂ ಸೆವುನ್ ಸರ್ವಾಂನಿ ಧರ್ಣಿರ್ ಬಸೊನ್ ಶಿರೊತೆರ್ ರಾಂದ್ವಾಯೆಚೆಂ (ವೊರ್ನ್ ಶಿತಾಚೆಂ) ಕುಟ್ಮಾಚೆಂ ಮೊಗಾಚೆಂ ಜೆವಾಣ್ ಜೆಂವ್ಣೆಂ. ಹ್ಯಾ ಸರ್ವ್ ಆಚರಣಾಂನಿ ದೆವಾನ್ ಪ್ರಕೃತೆ ಮಾಯೆ ಮಾರಿಫಾತ್ ದಿಲ್ಲ್ಯಾ ದೆಣ್ಯಾಂಕ್ ಅರ್ಗಾಂ ಪಾಟಂವ್ಣೆಂ; ತಸಲೊ ಗೂಂಡ್ ಅರ್ಥಾಯಿ ಅಟಾಪುನ್ ಆಸಾ. ಕರ್ನಾಟಕಾಂತ್ಲಾ ಆನಿ ಕೇರಳಾಚ್ಯಾ ಕಾಸರ್‌ಗೋಡ್ ಜಿಲ್ಲಾ ಮ್ಹಣಾಸರ್ ವಸ್ತಿ ಕರ್ನ್ ಆಸ್ಚೊ ಗೊಂಯ್ ಮುಳಾಚ್ಯಾ ಕೊಂಕ್ಣಿ ಕಥೊಲಿಕ್ ಕ್ರಿಸ್ತಾಂವಾಂನಿ ಮಾತ್ ಆಚರಣೆ ಕರ್ಚೆಂ ಹೆಂ ಮೊಂತಿಫೆಸ್ತ್ ವೆ 'ನವೆಂ' ಹೆರ್ ಖಂಚಾಯಿ ಕಥೊಲಿಕ್ ಸಮುದಾಯಾಂನಿ ನಾ ಮ್ಹಳೆಂಯಿ ಹಾಕಾ ಉದಾಹರಣೆ ಜಾವ್ನಾಸಾ. ಕೊಂಕ್ಣಿ ಕ್ರಿಸ್ತಾಂವ್ ವಸ್ತಿ ಕರ್ನ್ ಆಸ್ಚ್ಯಾ ಮುಂಬಯ್, ಮೈಸೂರ್, ಚಿಕ್‌ಮಂಗ್ಳೂರ್ ಆನಿ ಉದ್ಯೋಗಾ ನಿಮ್ಮಿಂ ಗಲ್ಪ್ ಗಾಂವಾಂನಿ ಪಾವ್‌ಲ್ಯಾ ಮಧೆಂ ಮೊಂತಿ ಫೆಸ್ತಾಚೆಂ ಆಚರಣೆ ಆಸಾ. ಹೆಂ ನಿಜಾಕ್ಯಾಯಿ ದಾದೊಸ್ಕಾಯೆಚೆಂ ಜಾವ್ನಾಸಾ. ಹೆಂ ಕೊಂಕ್ಣಿ ಕ್ರಿಸ್ತಾಂವ್ ಸಂಸ್ಕೃತಿಚೆಂ ದಾಯ್ಜ್ ಜಾವ್ನಾಸಾ.

ಹ್ಯಾ 'ನವೆಂ' ಮ್ಹಳ್ಯಾ ಸಂಭ್ರಮಾಂತ್ ಆನಿ ದೋನ್ ರಿತಿ ಆಸಾತ್. ಪಯ್ಲೆಂ ನವೊ ಸಾಂದೊ ಜಾವ್ನ್ ಜಿಲ್ಲಾಂತ್ ಬಾಳ್ಯಾಕ್ ನವೆಂ ದಿಂವ್ಣೆಂ; ಆದ್ಲ್ಯಾ ಫೆಸ್ತಾ

ಉಪ್ರಾಂತ್ ಕುಟ್ಮಾಂತ್ ಜಿಲ್ಲಾಂತ್ ಬಾಳ್ಯಾಕ್ ಫೆಸ್ತಾಚ್ಯಾ ಜೆವ್ಣಾಂ ಆದಿಂ ಸರ್ವಾಂ ಸಾಂಗಾತಾ ಮೆಳೊನ್ ಪಯ್ಲೆಂ ಪಾಪ್ಲಿಂ ನವೆಂ ಸೆಂವ್ಣೆ ದಿತಾತ್. ಹಿ ರಿವಾಜ್ ದಾಕವ್ನ್ ದಿತಾ ಕುಟ್ಮಾಂತ್ ಏಕ್ ನವೊ ಸಾಂದೊ ಫಾವೊ ಕೆಲ್ಲ್ಯಾ ದೆವಾಕ್ ಅರ್ಗಾಂ ದಿಂವ್ಣೊ ಆನಿ ಕುಟ್ಮಾಂತ್ಲೊ ಸಂತೊಸ್ ವ್ಯಕ್ತ್ ಕರ್ಚೊ.

ದುಸ್ರೆಂ ಜಾವ್ನಾಸಾ ಕಾಜಾರ್ ಕರ್ನ್ ದಿಲ್ಲೆಂ ಧುವ್ ಪಯ್ಲೆಂ ಪಾಪ್ಲಿಂ ತಿಚ್ಯಾ ನೊವ್ಯಾ ಸಂಗಿಂ ಹ್ಯಾ ಫೆಸ್ತಾ ದಿಸಾ ಕುಳಾರಾ ಯೆತಾ. ಹ್ಯಾ ವೆಳಿಂ ಕುಟ್ಮಾಂತ್ಲೊ ಸಂತೊಸ್ ದೊಡ್ಲೊ ಜಾತಾ. ಮಾತ್ ನ್ಹಯ್ ಜಾಂವ್ಯಾಕ್ ಮಾಂವಾಡ್ಯಾ ಆನಿ ಹೊಕ್ಲೆಚಾ ಕುಟ್ಮಾ ಮಧ್ಲೊ ಸಂಬಂಧ್ ಜಿವೊ ದವರುಂಕ್ ಮಾಲ್ವಡ್ಯಾಂನಿ ರುತಾ ಕೆಲಿ ಅಪುರ್ಬಾಯೆಚಿ ರಿವಾಜ್ ಹಿ ಜಾವ್ನಾಸಾ.

ಇತ್ಲ್ಯಾ ಸರ್ವ್ ಸಂಗಿಂ ಮಧೆಂ ಏಕ್ ಬೆಜಾರಾಯೆಚೆಂ ಸವಾಲ್ ಉದೆತಾ. ಗಾಂವಾಂತ್ ಆತಾಂಚೆಂ ಮೊಂತಿಫೆಸ್ತ್ ವೆ ನವೆಂ ಪಯ್ಲೆಂಚಾ ಬರಿಂ ಸ್ವಾಭಾವಿಕ್ ಜಾವ್ನಾಸಾಗಿ? "ನಾ" ಮ್ಹಳೆಚ್ ಜಾಪ್ ಸಾರ್ಕಿ ಜಾವ್ನಾಸಾ. ಕಿತ್ಯಾಕ್ ಆಜ್ ಆಮ್ಚೆಚ್ ಮ್ಹಳೆ ಕೃಷಿ ನಾ. ಭಾತ್ ಪಿಕಾನಾ ಮ್ಹಳ್ಯಾರ್ ಗಾದೆ, ಕುಮರಿ ಪಣ್ಣಿಲ್ ಪಡ್ಲ್ಯಾತ್. ಘೊಳೊಂಕ್ ಕುಟ್ಮಾಂನಿ ಜಣ್ ನಾಂ. ಕುಲ್ಕಾರ್ ಮೆಳಾನಾಂತ್. ರಾಂದ್ವಾಯ್ ಬಂಧ್ ಪಡ್ಲ್ಯಾ ಫುಳಾಂ ನಾಂತ್ ಫುಲಾಂ ಫುಲಾನಾಂತ್. ಕಣ್ಣೊ ಖಂಯ್ ಥಾವ್ನ್‌ಂಗೀ ತಲಾಸ್ ಕರ್ನ್ ಹಾಡ್ತಾತ್. ರಾಂದ್ವಾಯ್ ಹಾಡುಂಕ್ ಅಂಗ್ಡಿ-ಮಾರ್ಕಟ್‌ಚ್ ಗತ್! ತರ್ ಆಮ್ಚ್ಯಾ ಶೆತಾಂನಿ ಜಾಲ್ಲಿಂ ಬೆಳೆಂ ಪಯ್ಲೆಂ ಫುಳ್ ದೆವಾಕ್ ಭೆಟಯ್ತಾಂವ್? ಆಮ್ಚೆಚ್ ಗಾದ್ಯಾಂನಿ ಜಾಲ್ಲಿ ರಾಂದ್ವಾಯ್ ರಾಂದ್ತಾಂವ್? ಹ್ಯಾ ಖಂಚಾಕ್ಯಾಯಿ ಅರ್ಥ್ ನಾ ಜಾಲಾ. ಕಿಶೇಂಯಿ ಜಾಂವ್ ಮೊಂತಿಫೆಸ್ತ್ (ಕಣ್ಯಾ-ಪರಬ್) ಸಂಭ್ರಮಾಂವ್, ನವೆಂ ಜೆವ್ತಾಂವ್.



ಜರ್ ತುಂ ಸಂಸಾರ್ ಬದ್ಲುಂಕ್
ಆಶೆತಾಯ್ ತರ್ ಫರಾ ವಜ್
ಆನಿ ತುಜಾ ಕುಟ್ಮಾಚೊ
ಮೋಗ್ ಕರ್.

- ಮದರ್ ತೆರೆಜಾ

ಬರೆಂ ಕ್ರೀಸ್ತಿ ಕುಟಾಮ್ ಕಶೆಂ ಬಾಂದುನ್ ಹಾಡ್ಲೆಂ?



ಬರೆಂ ಕ್ರೀಸ್ತಿ ಕುಟಾಮ್ ಮ್ಹಳ್ಯಾರ್ ಕಿತೆಂ? ಸಂಪ್ಯಾ ಉತ್ರಾನಿಂ ಸಾಂಗ್ಲೆಂ ತರ್ ಜೆಂ ಕುಟಾಮ್ ದೆವಾಚ್ಯಾ ಆಜ್ಞಾಂ ಆನಿ ಉಪದೇಸಾಂ ಆನಿ ಪವಿತ್ರ್ ಪುಸ್ತಕಾಚಿಂ ಮೌಲ್ಯಂ ಪ್ರಕಾರ್ ಜಿಯೆವ್ನ್ ಕುಟ್ಮಾಂತ್ ಹರೈಕ್ಲೊ ತಾಂಕಾಂ ದೆವಾನ್ ಫಾವೊ ಕೆಲ್ಲೊ ಪಾತ್ರ್ ಮೊಗಾನ್ ವಿಶ್ವಾಸ್ಪಣಿಂ ಕಾರ್ಯಗತ್ ಕರುಂಕ್ ಪೆಚಾಡ್ಲ್ಯಾ, ಕ್ರಿಸ್ತಾಕ್ ತಾಚೆ ಶಿಕೊವ್ಣೆಕ್ ಆನಿ ಪವಿತ್ರ್ ಸಭೆಚಾ ಮಾರ್ಗದರ್ಶನಾಕ್ ವಿಧೇಯ್ ಜಾವ್ನ್ ಚಲ್ತಾ. ಭಾಗೆವಂತ್ ಕುಟ್ಮಾಚೆಂ ಆದರ್ಶ್ ಘೆತಾ. ತೆಂ ಕುಟಾಮ್ ಬರೆಂ ಕ್ರಿಸ್ತಿ ಕುಟಾಮ್ ಮ್ಹಣ್ ಸಾಂಗ್ಲೆಂತ್.

ಬರೆಂ ಕ್ರೀಸ್ತಿ ಕುಟಾಮ್ ಕಶೆಂ ಆಸೊಂಕ್ ಜಾಯ್ ಆನಿ ಕಶೆಂ ಬಾಂದುನ್ ಹಾಡ್ಲೆಂತ್ ಹೆಂ ಪವಿತ್ರ್ ಪುಸ್ತಕ್ ಚ್ ಭೋವ್ ಅಪುರ್ಬಾಯೆನ್ ಆಮ್ಕಾಂ ಶಿಕಯ್ತಾ. ದೆಕುನ್ ಮ್ಹಜ್ಯಾ ಸೂಚನಾ ವರ್ನಿ ಪವಿತ್ರ್ ಪುಸ್ತಕ್ ವಿವಿಧ್ ಕಡೆಂ ಕಿತೆಂ ಸಾಂಗ್ತಾ ತೆಂ ಸಾಂಗುನ್ ಬರೆಂ ಕ್ರೀಸ್ತಿ ಕುಟಾಮ್ ಬಾಂದುನ್ ಹಾಡುಂಕ್ ಅತ್ರಗ್ತಾಲ್ಯಾಂಕ್ ಮಾರ್ಗದರ್ಶನ್ ದೀಂವ್ಕ್ ಖುಶಿ ವರ್ತಾಂ.

ಎಫೆಜ್‌ಗಾರಾಂಕ್ ಪತ್ರ್ (5: 22-26)

ಪತಿಣಿಂನಿ ಆಪ್ಲ್ಯಾ ಪತಿಂಕ್ ಸೊಮಿಯಾಕ್ ಚ್ ಖಾಲ್ ಜಾಲ್ಲೇಬರಿ ಖಾಲ್ ಜಾವ್ನ್ ಚಲಜಾಯ್, ಕಿತ್ಯಾಕ್ ಜಸೊ ಕ್ರಿಸ್ತ್ ಕುಡಿಚೊ ಮ್ಹಣ್ ಪವಿತ್ರ್ ಸಭೆಚೊ ತಾರಕ್

ಮಾ| ಬಾ| ವಾಲ್ಟರ್ ಡಿಸೋಜ
ಅಲಂಗಾರ್



ಆನಿ ಮಸ್ತಕ್, ತಸೊಚ್ ಪತಿ ಆಪ್ಲೆ ಪತಿಣಿಚೆಂ ಮಸ್ತಕ್. ಆನಿ ಜಶೆಂ ಪವಿತ್ರ್ ಸಭಾ ಕ್ರಿಸ್ತಾಕ್ ಖಾಲ್ ಜಾತಾ ತಶೆಂಚ್ ಪತಿಣಿಂನಿ ಸರ್ವ್ ಸಂಗಿಂನಿ ಆಪ್ಲ್ಯಾ ಪತಿಂಕ್ ಖಾಲ್ ಜಾಯ್ವಿಯ್. ಪತಿಂನೋ ಕ್ರಿಸ್ತಾನ್ ಪವಿತ್ರ್ ಸಭೆಚೊ ಮೋಗ್ ಕೆಲೊ ತಶೆಂ ತುಮಿಂ ತುಮ್ಮಾ ಪತಿಣಿಂಚೊ ಮೋಗ್ ಕರಾ. ಪವಿತ್ರ್ ಸಭಾ ತಿಚೊ, ಮಿರಿ ವಾ ದುಸ್ರೆಂ ಕಸಲೆಂಚ್ ಆಯ್ ನಾಸ್ತಾನಾ ಪವಿತ್ರ್ ಆನಿ ಖಿತಾವಿಣ್ ಜಾಂವ್ಚ್ಯಾಕ್ ಆನಿ ಮಹಿಮೆನ್ ಪರ್ಜಳ್ಳಲಿ ಏಕ್ ಕಾಣಿಕ್ ಆಪ್ಣಾಕ್ ಜಾಂವ್ಚ್ಯಾಕ್ ಕ್ರಿಸ್ತಾನ್ ತಿಕಾ ಉದ್ಧಾನ್ ಆನಿ ಉತ್ರಾನ್ ಧುವ್ನ್ ಶುದ್ಧ್ ಕೆಲಿ ಆನಿ ಪವಿತ್ರ್ ಕೆಲಿ ಆನಿ ತಾಣೆಂ ಆಪ್ಣಾಕ್ ತಿಕಾ ಒಪುನ್ ದಿಲೊ. ಹೆಚ್ ಪರಿಂ ಪತಿಂನಿಯೆ ಜಸೊ ಆಪ್ಲೆ ಕುಡಿಚೊ ತೆ ಮೋಗ್ ಕರ್ತಾತ್ ತಸೊ ಆಪ್ಲ್ಯಾ ಪತಿಣಿಂಚೊ ಮೋಗ್ ಕರಿಜಯ್. ಆಪ್ಲೆ ಪತಿಣಿಂಚೊ ಮೋಗ್ ಕರ್ತಾ ತೊ ಆಪ್ಣಾಚೊ ಮೋಗ್ ಕರ್ತಾ.

ಹಾಂಗಾಸರ್ ಬರ್ಯಾ ಕ್ರೀಸ್ತಿ ಕುಟ್ಮಾಚಿ ಬುನ್ಯಾದ್



ಪತಿಪತಿಣಿಂಚೊ ಮೋಗ್ ಮ್ಹಳ್ಳೆಂ ಸ್ಪಷ್ಟ್ ಜಾತಾ, ದೆಕುನ್ ಕುಟ್ಮಾಂತ್ ಆವಯ್ನ್ ಬಾಪಯ್ನ್ ಮೊಗಾನ್ ಜಿಯೆಲ್ಲೆ ಖೆರಿತ್ ತೆಂ ಕುಟಾಮ್ ಬರೆಯ್ ಜಾಂವ್ಚೆನಾ ಕ್ರಿಸ್ತಿ ಕುಟಾಮಯಿ ಜಾಂವ್ಚೆ ನಾ. ಬರ್ಯಾ ಕ್ರಿಸ್ತಿ ಕುಟ್ಮಾಚಿ ಲಕ್ಷಣಾಂ ಆವಯ್ ಬಾಪಯ್ಚು ಮೊಗಾ ಸಂಬಂಧಾಚೆರ್ ಹೊಂದೊನ್ ಆಸಾತ್ ತೆಂ ಖಂಡಿತ್. ತಾಂಚೆ ಮಧೆಂ ಕ್ರಿಸ್ತಾನ್ ಶಿಕಯ್ಲೊ ತಸ್ಲೊ ಮೋಗ್, ದಿಂವ್ಚೊ, ತ್ಯಾಗ್ ಸಾಕ್ರಿಫಿಸ್ ಕರ್ಚೊ, ಭೊಗ್ಸುಂಚೊ ಮೋಗ್ ಆಸಾ ತರ್ ತೆಂ ಕುಟಾಮ್ ಖಂಡಿತ್ ಬರೆಂ ಕ್ರಿಸ್ತಿ ಕುಟಾಮ್ ಜಾತಾ.

ಉತ್ಪತ್ತಿ ಪುಸ್ತಕ್(2: 18-20)

ಸ್ತ್ರಿಯೆಕ್ ದೆವಾನ್ ದಾದ್ಲ್ಯಾಕ್ ಸಮಾಸಮ್ ಸಾಂಗಾತಿಣ್ ಆನಿ ಸಂತತ್ ಉತ್ಪನ್ನ ಕರುಂಕ್ ಕುಮೊಕದಾರ್ ಜಾವ್ನ್ ದಿಲಿ ಮ್ಹಳ್ಳೆಂ ಸ್ಪಷ್ಟ್ ರಿತಿನ್ ವಿವರಿಲಾಂ. ತಶೆಂಚ್ ಘೊವಾನ್ ಆನಿ ಬಾಯ್ಲೆನ್ ಮರಾ ಪರ್ಯಾನ್ ಎಕಾಮೆಕಾ ಮೊಗಾನ್ ಆನಿ ವಿಶ್ವಾಸಿಪಣಾನ್ ಜಿಯೆಂವ್ಕ್ ಆಸಾ ಮ್ಹಣೊನ್ ಶಿಕಯ್ತಾ. ದೆಕುನ್ ಲೈಂಗಿಕ್ ಸುಖ್ ಜೊಡ್ಯಾ ಮದ್ಲ್ಯಾ ಮೊಗಾಚೊ ಆನಿ ಸಮರ್ಪಣಾಚೊ ಘುರ್ತ್ ಮ್ಹಣ್ ಪವಿತ್ರ ಪುಸ್ತಕ್ ಶಿಕಯ್ತಾ. ದಾದ್ಲೊ ಆನಿ ಬಾಯ್ಲೆ ದೆವಾಚೆಂಚ್ ಸಾರ್ಲೆಂ ಆನಿ ಸುರುಪ್ ದೆಕುನ್ ದೆವಾಕ್ ದೊಗಾಂಯ್ ಸರಿಸಮಾನ್ ಆನಿ ಮಾನ್ ಗೌರವಾಕ್ ಯೋಗ್ಯ್ ಮ್ಹಣ್ ವಳ್ಕಾಜಾಯ್. ತರೀ ತಾಂಚೆ ಜವಾಬ್ದಾರಿ ಆನಿ ಕಾಮ್ ಎಕಾಚ್ ಧರಾಚೆಂ ನ್ಹಯ್. ತಾಂಕಾಂ ವೆವೆಗ್ಳಿ ಜವಾಬ್ದಾರಿ ಆಸಾ. ದಾದ್ಲ್ಯಾಕ್ ರಕ್ಷಣ್ ಆನಿ ಪೋಷಣ್ ದಿಂವ್ಚೆಂ ತರ್ ಸ್ತ್ರಿಯೆಕ್ ಘರ್ ಸಾಂಬಾಳ್ಪಾಂತ್ ಆನಿ ಭುರ್ಗಾಂಚೆ ಪಾಲನ್ ಪೋಷಣ್ ಕರ್ಚಾಂತ್ ಚಡಿತ್ ಜವಾಬ್ದಾರಿ ಆನಿ ದೆವಾನ್ ರಚ್ತಾನಾ ತಾಂಕಾ ತಶೆಂಚ್ ರಚ್ಲಾ. ತಿಂ ಸರಿಸಮಾನ್ ಪೂಣ್ ವೆವೆಗ್ಳಿ ಜವಾಬ್ದಾರಿ ಆನಿ ಮಿಸಾಂವಾ ಸಂಗಿಂ.

ತಿಮೊತಿಕ್ ಬರಯ್ಲ್ಯಾ ಪಯ್ಲ್ಯಾ ಪತ್ರಾಂತ್

ಸಾಂ ಪಾವ್ಲ್ ಜರ್ ಏಕ್ ಬಾಪಯ್ ಕುಟ್ಮಾಚಿ ಜತನ್ ಘೆನಾ ತಾಂಚೆ ಪಾಲನ್ ಪೋಷಣ್ ಕರಿನಾ ತರ್ ತೊ ಕ್ರಿಸ್ತಾಂವ್ಚೆ ನ್ಹಯ್ ಬಗಾರ್ ಹೆರ್ ಜಾತಿಂಚ್ಯಾಕೀ ಪಾಸ್ತ್ ಮ್ಹಣೊನ್ ಚತ್ರಾಯ್ ದಿತಾ. “ಜರ್ ಕೊಣ್ ಯ್ ಆಪ್ಲ್ಯಾಚ್ ಮನ್ಶ್ಯಾಂಚಿ, ಚಡ್ ಕರ್ನ್ ಘರ್ಚ್ಯಾಂಚಿ, ಖಬಾರ್ ಘೆನಾ, ತರ್ ತಾಣೆಂ ಭಾವಾರ್ಥಾಚಿ ಶಿಕವ್ಣ್ ತಿರಸ್ಕಾರ್ ಕೆಲ್ಯಾ, ತೊ ಹೆರ್ ಜಾತಿಂಚ್ಯಾಂ ಪ್ರಾಸ್ ಪಾಸ್ತ್ ಮ್ಹಣ್ತಾ”. (1ತಿಮೊತಿ5/8)

ಏಕ್ ಕುಟಾಮ್ ಬರೆಂ ಆನಿ ಭಾಗೆವಂತ್ ಮರ್ಯಾದಿವಂತ್ ಕರ್ಚ್ಯಾಂತ್ ಏಕೆ ಸ್ತ್ರಿಯೆಚಿ ಕಿತ್ತಿ ಜವಾಬ್ದಾರಿ ಆಸಾ ತೆಂ ಮ್ಹಣ್ಣ್ಯಾಂಚೆಂ ಪುಸ್ತಕ್ 31/10-31 ಭೋವ್ ಅಪುರ್ವಾಯೆನ್ ವರ್ನಿತಾ.

ಸುಗುಣಿ ಪತಿಣ್ ಕೊಣಾಕ್ ಮೆಳತ್? ತಿ ಮೊತಿಯಾಂ ಪ್ರಾಸ್ ಮೊಲಾಧಿಕ್. ತಿಚ್ಯಾ ಪತಿಚೆಂ ಕಾಳಿಜ್ ತಿಚೆರ್ ವಿಶ್ವಾಸ್ ದವರ್ತಾ ಆನಿ ತಾಕಾ ಕಾಂಯ್ಚ್ ಉಣೆಂ ಪಡಾನಾ. ಆಪ್ಲ್ಯಾ ಸಗ್ಳ್ಯಾ ಜಿವಿತಾಂತ್ ತಿ ತಾಕಾ ಹಿತ್ ಕರ್ತಾ ನ್ಹಯ್ ಅಹಿತ್. ತಿ ಬಕ್ರಾಲ್ಯಾಂ ಆನಿ ಸಣ್ ಸೊಧುನ್ ಹಾಡ್ತಾ ಆನಿ ಆಪ್ಲ್ಯಾ ಹುಶಾರ್ ಹಾತಾನಿಂ ವಸ್ತುರ್ ವಿಣ್ಣಾ. ವ್ಯಾಪಾರಾಚ್ಯಾ ತಾರ್ಪಾಂ ಪರಿಂ ಪಯ್ಸ್ ಥಾವ್ನ್ ತಿ ವರವ್ ಹಾಡ್ತಾ. ಉಜ್ವಾಡ್ಲೆ ಆದಿಂಚ್ ತಿ ಉಟ್ಪಾ, ಆಪ್ಲ್ಯಾ ಘರ್ಚ್ಯಾಂಕ್ ತಿ ಖಾಣ್ ವಾಂಟುನ್ ದಿತಾ ಆನಿ ಚಾಕರ್ಲಿಂಕ್ ತಾಂತಾಂಚೆ ಕಾಮ್ ಸಾಂಗ್ತಾ. ತಿ ಸಾರ್ಕೊ ವಿಚಾರ್ ಕರುನ್ ಏಕ್ ಶೆತ್ ವಿಕೆಂ ಘೆತಾ. ಆಪ್ಲ್ಯಾ ಹಾತಾನಿ ಕೆಲ್ಲ್ಯಾ ಸಂಪಾದನಾನ್ ತಿ ಏಕ್ ದಾಕಾ ಮಳೊ ರೊಯ್ತಾ. ತಿ ಸಕ್ತೆನ್ ಆಪ್ಲೆಂ ಕಮರ್ ಬಾಂದ್ತಾ ಆನಿ ಆಪ್ಲೆ ಹಾತ್ ಘಟ್ ಕರ್ತಾ. ಆಪ್ಲೆ ವ್ಯವಹಾರ್ ಸುಫಳ್ ಜಾತಾ ತೆಂ ತಿ ದೆಕ್ತಾ ರಾತ್ಲೊ ತಿಚೊ ದಿವೊ ಪಾಲ್ತಾನಾ. ತಿ ಚರಕಾಕ್ ಆಪ್ಲೆ ಹಾತ್ ಘಾಲ್ತಾ ಆನಿ ಆಪ್ಲ್ಯಾ ಬೊಟಾಂನಿ ರಾಟ್ ಧರ್ತಾ. ತಿ ದುಬ್ಳ್ಯಾಂಕ್ ಆಪ್ಲೆ ಹಾತ್ ಉಗಡ್ತಾ ಆನಿ ಗರ್ಜೆವಂತಾಂಕ್ ತಿ ಪಾವ್ತಾ. ಹಿಮ್ ಪಡಾನಾ ಆಪ್ಲ್ಯಾ ಘರ್ಚ್ಯಾಂ ಪಾಸತ್ ತಿ ಭಿಯೆನಾ ಕಿತ್ಯಾಕ್ ತಿಚ್ಯಾ ಘರ್ಚ್ಯಾ ಸಕ್ಡಾಂಕ್ ಲಂವೆಂಚಿಂ ವಸ್ತಾಂ ಆಸಾತ್. ತಿ ಆಪ್ಲೆ ಲೈಟ್ ಕಾಂಭಿ ಕರ್ತಾ ನಾಜುಕ್ ಸಣ್ ರಕ್ತಾಂಬರ್ ತಿಚಿ ಮುಸ್ತಾಯ್ಕಿ.

ಗಾಂವ್ಚ್ಯಾ ಮಾಲ್ಪಡ್ಯಾ ಮದೆಂ ಬಸ್ಕಾ ಘೆತಾನಾ ತಿಚ್ಯಾ ಪತಿಕ್ ಶಹರಾಚ್ಯಾ ದಾರ್ವಟ್ಯಾ ಕಡೆ ಮಾನಾನ್ ಲೆಖ್ತಾತ್. ವಸ್ತ್ರಾಂ ವಿಣುನ್ ತಿ ವಿಕ್ತಾ ಕಮ್ರಾಪಟ್ಟಿಯೊ ಕರುನ್ ತಿ ವ್ಯಾಪಾರ್ಯಾಂಕ್ ದಿತಾ. ಬಳ್ ಆನಿ ಮಾನ್ ತಿಚೆಂ ನ್ಹೆಸಣ್ ಯೆಂವ್ಚೊ ಆಸಾ ತ್ಯಾ ದಿಸಾ ವಿಶಿಂ ತಿ ಹಾಸ್ತಾ. ಜಾಣ್ವಾಯೆನ್ ತಿ ಆಪ್ಲೆ ತೊಂಡ್ ಉಗಡ್ತಾ ಮೊವಾಳ್ ಶಿಕೊವ್ಣ್ ತಿಚೆ ಜಿಬೆರ್ ಆಸಾ. ಆಪ್ಲೆಂ ಘರ್ ಸಾಂಬಾಳ್ಪೆ ವಿಶಿಂ ತಿ ಲಕ್ಶ್ ದಿತಾ, ಆಳ್ವಾಯೆಚೆಂ ಖಾಣ್ ತಿ ಖಾಯ್ನಾ. ತಿಚಿಂ ಭುರ್ಗಿಂ ಉಟ್ಪಾತ್ ಆನಿ ತಿಕಾ ಭಾಗಿ ಮ್ಹಣ್ತಾತ್ ತಿಚೊ ಪತಿಯ್ ತಿಕಾ ವಾಖಾಣ್ತಾ. ಜಾಯ್ತ್ಯಾ ಸ್ತ್ರಿಯಾಂನಿ ಆಪುಣ್ ಸುಗುಣಿ ಮ್ಹಣ್ ದಾಕಯ್ಲಾಂ ಪೂಣ್ ತಾಂಚೆ ಸಕ್ಡಾಂ ಪ್ರಾಸ್ ತುಂ ಶ್ರೇಷ್ಠ್. ಆಕರ್ಷಣ್ ಕಪಟಿ

ಸೊಭಾಯ್ ವೃಥ್ ಪೂಣ್ ಜಿ ಸ್ತ್ರೀ ಸರ್ವಸ್ವರಾಕ್ ಭಿಯೆತಾ ತಿಕಾ ವಾಖಾಣ್ಣಿ ಫಾವೊ. ತಿಚ್ಯಾ ಹಾತಾಂಚ್ಯಾ ಫಳಾಂತ್ ತಿಕಾ ವಾಂಟೊ ದಿಯಾ ಆನಿ ತಿಚ್ಯೊ ಕರ್ಮ್ ಶಹರಾಚಾ ದಾರ್ವಟ್ಕಾ ಕಡೆ ತಿಕಾ ವಾಖಾಣುಂ. ಎಕೇ ಸ್ತ್ರಿಯೆಕ್ ಕುಟಾಂಮ್ ಸರ್ಗ್ ವಾ ಯಮ್ಕೊಂಡ್ ಕರ್ಚಿ ಶಾತಿ ಆಸಾ ತೆಂ ಹಾಂಗಾಸರ್ ಆಮ್ಕಾಂ ಸಮ್ಜತಾ.

ಎಫೆಜ್ ಗಾರಾಂಕ್ ಪತ್ರ್ 6/1 -3

ಭುರ್ಗ್ಯಾಂನಿಂ ಕುಟ್ಮಾಂತ್ ಕಶೆಂ ಆಸಾಜಯ್ ಮ್ಹಣೊನ್ ವಿವರ್ಣಿಲಾಂ. “ಭುರ್ಗ್ಯಾಂನೊ ತುಮ್ಮಾ ಆವಯ್ ಬಾಪಾಯ್ಕ್ ಖಾಲ್ ಜಾವ್ನ್ ಚಲಾ. ಹೆಂ ತುಮ್ಮೆಂ ಕರ್ತವ್ಯ್. ತುಜ್ಯಾ ಆವಯ್ ಬಾಪಾಯ್ಕ್ ಮಾನ್ ದೀ, ಹೊ ಉಪದೆಸ್ ಭಾಸಾವ್ಣಿ ದೀಂವ್ಕ್ ಪಯ್ಲೊ. ತಿ ಭಾಸಾವ್ಣಿ ಅಶೆ: ಹಾಚೆ ವರ್ವಿಂ ತುಕಾ ಬರೆಂಪಣ್ ಲಾಭ್ಲೆಂ ಆನಿ ಹ್ಯಾ ಸಂಸಾರಾಂತ್ ಲಾಂಬ್ ಆವ್ಕ್ ತುಕಾ ಮೆಳ್ತಲೆಂ”.

ಹಾಂಗಾಸರ್ ಭುರ್ಗ್ಯಾಂಕ್ ಬರೆಂಪಣ್ ಮೆಳಜೆ ತರ್ ಎಕಾಮೆಕಾ ಖಾಲ್ ಜಾಂವ್ಚೆಂ ಕಿತ್ಲೆಂ ಆವತ್ಯ್ ಮ್ಹಳ್ಳೆಂ ಆಮ್ಕಾಂ ಕಳಯ್ಲಾಂ. ವ್ಹಡಿಲಾಂಕ್ ಗೌರವ್ ದೀವ್ನ್ ಖಾಲ್ ಜಾಲ್ಲ್ಯಾ ಖಾತಿರ್ ಬರೆಂಪಣ್ ಆನಿ ಲಾಂಬ್ ಆವ್ಕ್ ದೆವಾ ಬೆಸಾಂವ್ ಜಾವ್ನ್ ಬಾಸಾಯ್ಲಾಂ. ಕಿತ್ಯಾಕ್ ವ್ಹಡಿಲಾಂ ದೆವಾಚ್ಯಾ ಸ್ಥಾನಾರ್ ಆಸಾತ್ ಆನಿ ತಾಂಕಾಂ ದೆವಾಚಿ ಖುಶಿ ಆನಿ ಯೋಜನ್ ವ್ಹಡಿಲಾಂ ಮುಕಾಂತ್ ದೇವ್ ಕಳಿತ್ ಕರ್ತಾ.

ತಶೆಂಚ್ ಬಾಪಾಯಾನಿಂ ಭುರ್ಗ್ಯಾಂಕ್ ಕಶೆಂ ಲೆಕಿಜಯ್ ತೆಂಯ್ ಹಾಂಗಾಸಾರ್ ವಿವರ್ಣಿಲಾಂ. “ಬಾಪಾಯಾಂನೊ ತುಮಿಂ ತುಮ್ಮಾ ಭುರ್ಗ್ಯಾಂಕ್ ರಾಗಾರ್ ಜಾಯ್ತಿಂ ಚಿಡಾಂವ್ಚೆಂ ಸ್ಲಯ್. ಬಗಾರ್ ತಾಂಕಾಂ ಬೂದ್ ಸಾಂಗುನ್ ತಾಂಚ್ಯೊ ಚುಕಿ ತಿದ್ನಾನ್, ಕ್ರಿಸ್ತಾಂವ್ ಧರ್ಮಾ ಪರ್ಮಾಣೆ ತಾಂಕಾ ವಾಗಯ್ತಾ”. (ಎಫೆಜ್ ಗಾರಾಂಕ್ ಪತ್ರ್ 6/4) ಹಾಂಗಾಸಾರ್ ಎಕಾ ಬಾಪಾಯ್ಣಿ ಜವಾಬ್ದಾರಿ ಭುರ್ಗ್ಯಾಂ ಥಂಯ್ ಕಶೆಂ ಆನಿ ಕಿತ್ಲಿ ತೆಂ ಸಮ್ಜಯೆತ್. ಬರೆಂ ಕ್ರಿಸ್ತಿ ಕುಟಾಂಮ್ ಜಾಯ್ತಿ ತರ್ ಕ್ರಿಸ್ತಿ ಧರ್ಮಾ ಪರ್ಮಾಣೆ ಭುರ್ಗ್ಯಾಂಕ್ ವಾಗಂವ್ಚಿಂ ಗರ್ಜ್ ತೆಂ ಸ್ಪಷ್ಟ್ ಜಾತಾ.

ಅಶೆಂ ಕೆದಾಳಾ ಆವಯ್ ಬಾಪಯ್ ಆನಿ ಭುರ್ಗಿಂ ಸಾಂಗಾತಾ, ದೆವಾಕ್ ವಿಧೇಯ್ ಜಾವ್ನ್, ಕ್ರಿಸ್ತಾಕ್ ತಾಂಚೊ

ಮಸ್ತಕ್, ರಾಯ್ ಮ್ಹಣ್ ಮಾನ್ತಾತ್ ಆನಿ ದೆವಾನ್ ದಿಲ್ಲಿ ಜವಾಬ್ದಾರಿ ಆನಿ ಮಿಸಾಂವ್ ಜ್ಯಾರಿ ಕರ್ತಾತ್, ತಾಂಚೆ ಜಿವಿತ್ ಜೆಜುಕ್ ಆನಿ ತಾಚೆ ಸುವಾರ್ತೆಚೆ ಸೆವೆ ಖಾತಿರ್ ಸಮರ್ಪಿತಾತ್, ತೆದ್ನಾಂ ತೆಂ ಕುಟಾಂಮ್ ಖರೆಂ ಕ್ರಿಸ್ತಿ ಕುಟಾಂಮ್ ಜಾತಾ, ಶಾಂತಿ, ಸಮಾಧಾನ್ ತ್ಯಾ ಕುಟ್ಮಾಂತ್ ರಾಜ್ ಕರ್ತಾ ಆನಿ ದೆವಾಚೆಂ ಬರೆಂಪಣ್ ಯಥೇಷ್ಟ್ ಮಾಪಾನ್ ಭೊಗುಂಕ್ ಪಾವ್ತಾ.

ಪೂಣ್ ಕೆದ್ನಾಂ ಕ್ರಿಸ್ತಾಕ್ ಕುಟ್ಮಾಂತ್ ಪ್ರಮುಖ್ ಸ್ಥಾನ್ ನಾ, ಕ್ರಿಸ್ತಾಚಿಂ ಆನಿ ಪವಿತ್ರ್ ಪುಸ್ತಕಾಚಿಂ ಮೌಲ್ಯಂ ಕುಟ್ಮಾಂತ್ ಜಿಯೆನಾಂತ್ ತೆದ್ನಾ ತೆಂ ಕುಟಾಂಮ್ ಕ್ರಿಸ್ತಾಂವ್ ಜಾವ್ಚೆತ್ ಪೂಣ್ ತ್ಯಾ ಕುಟ್ಮಾಂತ್ ಕ್ರಿಸ್ತಾಚಿ ಹಾಜಿ ನಾಸ್ತಾಂ ವಿವಿಧ್ ಥರಾಂಚಾ ಸಮಸ್ಯಾಂಕ್, ವಾಯ್ ಸವಯಾಂಕ್ ಆನಿ ವಾಯ್ ಸಕ್ತೆಚಾ ಪ್ರಭಾವಾಕ್ ವಳಗ್ ಜಾಲ್ಲೆಂ ಪಳೆಂವ್ಕ್ ಮೆಳ್ತಾ.

ಪವಿತ್ರ್ ಪುಸ್ತಕಾಂತ್ಲಿಂ ಹಿಂ ಉತ್ರಾಂ ವಾಚ್ತಾನಾ ಪ್ರಸ್ತುತ್ ಆಮ್ಚ್ಯಾ ಪರಿಸರಾಂತ್ಲಿ ಕುಟ್ಮಾ ಕಿತ್ಲೊ ಮಾಪಾನ್ ತಾಂಚಾ ಕುಟ್ಮಾ ಜಿಣ್ಯೆಂತ್ ದೆವಾಕ್, ಪವಿತ್ರ್ ಪುಸ್ತಕಾಚಾ ಶಿಕೊವ್ಣೆಕ್ ಆನಿ ಜೆಜುನ್ ಶಿಕಯಿಲ್ಲ್ಯಾ ಮೌಲ್ಯಾಂಕ್ ಕಿತ್ಲಿ ಆದ್ಯತೆ ದಿತಾತ್ ತೆಂ ದಿಸೊನ್ ಯೆತಾ. ಆಮ್ಚ್ಯಾ ಕ್ರಿಸ್ತಿ ಕುಟ್ಮಾಂನಿ ಆಮಿಂ ಪಳೆತಾಂವ್ ತರೀ ಕಿಶೆಂ?

1. ಕುಟ್ಮಾನಿಂ ದೆವಾಕ್ ದಿಂವ್ಚೊ ಜಾಗೊ ಸಂಸಾರಿ ಸಂಗ್ತಿಂಕ್ ವೆತಾ.
2. ಮಾಗ್ಣ್ಯಾಚೊ ವೇಳ್ ಟಿವಿ ಮನೋರಂಜನ್ ಆನಿ ಧಾರಾವಾಹಿ ಗ್ರಾಸಿತಾ
3. ದೆವಾಚಾ ಯೋಜನಾ ಬದ್ಲಾಕ್ ವೈಯುಕ್ತಿಕ ಯೋಜನಾಂ ಕಾರ್ಯಗತ್ ಜಾತಾತ್.
4. ಜೆಜುಚಾ ಮೌಲ್ಯಂ ಬದ್ಲಾಕ್ ಸಂಸಾರಿ ಮೌಲ್ಯಂನಿಂ ರಾಜ್ವಟ್ಕಿ ಚಲಂವ್ಚಿಂ ದಿಸೊನ್ ಯೆತಾ
5. ದೆವಾನ್ ದಿಲ್ಲಿ ಬುದ್ಧಂತ್ಯಾಯ್ ತಾಚೆ ವಿಶಿಂ ಆನಿ ಧರ್ಮಾ ಆನಿ ಸಮಡ್ಲೆ ವಿಶಿಂ ಜಾಣಾ ಜಾಂವ್ಕ್ ವಾಪರ್ಚ್ಯಾ ಬದ್ಲಾಕ್ ಹೆಂ ಶಿಕಪ್ ಚಿಲ್ಲರ್ ಮ್ಹಣ್ ಲೆಕ್ಚೆಂ ಉಟೊನ್ ದಿಸ್ತಾ.
6. ವಾಯ್ ಸವಯೊ ಹರ್ಯೆಕಾ ಸಾಂದ್ಯಾಂ ಥಂಯ್ ವಾಡೊನ್ ಯೆಂವ್ಚೊ ದಿಸೊನ್ ಯೆತಾ
7. ಕುಟ್ಮಾಂತ್ ಹರೈಕ್ಲ್ಯಾ ಥಂಯ್ ಸ್ವಾರ್ಥ್ ಚಡೊನ್ಂಚ್ ಯೆತಾ

8. ಭೋಗ್ಸನ್ ಸೊಡ್ ದೊಡ್ ಕರ್ನ್ ಜಿಯೆಂವ್ಚೆ ನೆಣಾ ಜಾಲ್ಯಾತ್
9. ಕುಟ್ಮಾ ಸಾಂದ್ಯಾ ಥಂಯ್ ವಿಶ್ವಾಸ್ಪಣ್ ಮಾಯಾಗ್ ಜಾಲಾಂ
10. ಕುಟ್ಮಾಂತ್ ಜವಾಬ್ದಾರಿ ಜ್ಯಾರಿ ಕರ್ಚೆ ಜವಾಬ್ದಾರೆಚಿ ವ್ಯಕ್ತಿ ಉಣೆ ಜಾಲ್ಯಾತ್.
11. ಭುರ್ಗಾಂಕ್ ಕ್ರಿಸ್ತಿ ಶಿಕ್ಷಣ್, ದೇವ್ ಸ್ತುತಿ ಆನಿ ಭಕ್ತಿಪಣ್ ನಾಕಾ ಜಾಲಾಂ ಬದ್ಲಾಕ್ ಸಂಭ್ರಮ್, ಖೆಳ್ ಇಸ್ಕಾಲಾಚಿಂ ಶಿಕಪ್, ಟೂಶನ್, ಆನಿ ಇತರ್ ಕೌಶಲ್ಯ ಆಪ್ಣಾಂವ್ಚಿ ಆಶಾ ವಾಡ್ತಾ ಶಿವಾಯ್ ಭಾವಾಡ್ತ್ ಘಟ್ ಕರ್ಚೆ ಸಂಗಿ ಥಂಯ್ ಕಾಂಯ್ಚ್ ಆಸಕ್ತ್ ನಾ ಜಾಲ್ಯಾ.
12. ವ್ಹಡಿಲಾಂ ತಾಂಚಾ ಭುರ್ಗಾಂಕ್ ಸಂಸಾರಾಕ್ ಪುಡ್ ಕರುಂಕ್ ಜಾಯ್ ಜಾಲ್ಲೆ ಬರಿ ತಯಾರ್ ಕರ್ತಾತ್ ಶಿವಾಯ್, ಬೈಬಲಾಚಿಂ ಮೌಲ್ಯಂ, ಪವಿತ್ರ ಸಭೆಚಿ ಶಿಕಪ್ಣ್ ದೆವಾಚೆ ಉಪದೆಸ್ ಪಾಳುಂಕ್ ಪ್ರೇರಣ್ ದೀವ್ನ್ ಸಾಸಣ್ ಜಿಣ್ಯಕ್ ತಯಾರ್ ಕರ್ಚೆಂ ವಿಸ್ವಾಸ್ ತಶೆಂ ದಿಸ್ತಾ.
13. ವ್ಹಡಿಲಾಂ ತಾಂಚಾ ಭುರ್ಗಾಂಕ್ ಸಂಸಾರಿ ವಸ್ತುಂಚೊ, ಗ್ರೇಸ್ತ್ ಕಾಯೆಚೊ ಮೋಗ್ ಕರುಂಕ್ ಶಿಕೊಂವ್ಚ್ಯಾಂತ್ ತಲ್ಲೀನ್ ಜಾಲ್ಯಾತ್ ಶಿವಾಯ್ ದೆವಾಚೊ ಆನಿ ಪವಿತ್ರ ಸಭೆಚೊ ಮೋಗ್ ಶಿಕೊಂವ್ಚಿ ಜವಾಬ್ದಾರಿ ವಿಸ್ವಲ್ಯಾತ್.
14. ಕುಟ್ಮಾಂತ್ ಹರೈಕ್ಲೊ ಹ್ಯಾ ಜಿವಿತಾವಿಶಿಂ ಚಿಂತಾತ್ ಶಿವಾಯ್ ಮುಕ್ತೆ ಜಿವಿತ್ ಆಸಾ ತೆಂ ವಿಸ್ವಲ್ಯಾ ಬರಿ ದಿಸ್ತಾ.
15. ಭಾವಾಡ್ತ್ ಆನಿ ಭಾವಾಡ್ತ್ಯಾಚ್ಯೊ ಸಂಗಿಂ ಏಕ್ ಆಚರಣ್ ಜಾಲಾಂ ಶಿವಾಯ್ ದಿಸ್ವಡ್ತ್ಯಾ ಜಿವಿತಾಂತ್ ಭಾವಾಡ್ತ್ ಜಾಂವ್ ಭಾವಾಡ್ತ್ಯಾಚೊ ಪರ್ಮಳ್ ಜಾಂವ್ ದಿಸೊನ್ ಯೆನಾ.

ಭಾಗೆವಂತ್ ಕುಟಾಮ್ ಆಮ್ಕಾಂ ಆದರ್ಶ್ ಜಾಂವ್:

ಆಮ್ಚ್ಯಾ ಕ್ರಿಸ್ತಿ ಕುಟ್ಮಾನಿಂ ಅಸಲ್ಯೊ ಸಂಗಿಂ ರಾಜ್ ಕರ್ತಾನಾ ಆಮ್ಚಿಂ ಕುಟ್ಮಾಂ ಕಶೆಂ ಕ್ರಿಸ್ತಾಂವ್ ಕುಟ್ಮಾ ಜಾಂವ್ಕ್ ಸಾಧ್ಯ್. ಕ್ರಿಸ್ತಿ ಮೌಲ್ಯಂ ಮಾಯಾಗ್ ಜಾಲ್ಲೆಂ ಕುಟಾಮ್ ಕ್ರಿಸ್ತಿ ಕುಟಾಮ್ ಮ್ಹಣೊಂಕ್ ಅಯೋಗ್ಯ್ ನೈಂಗಿ? ತಶೆಂ ಮ್ಹಣೊನ್ ಬರಿಂ ಕ್ರಿಸ್ತಾಂವ್ ಕುಟ್ಮಾಂ ನಾಂತ್ ಮ್ಹಣೊನ್ ನ್ಹಯ್ ಆಸಾತ್ ಪೂಣ್ ಭೋವ್

ವಿರಳ್ ಆನಿ ಆಸಾತ್ ತಿಂ ಉಜ್ವಾಡಾಕ್ ಯೆನಾಂತ್. ಆಮ್ಕಾಂ ಹರೈಕ್ಲಾಕ್ ಕ್ರಿಸ್ತಿ ಕುಟ್ಮಾಂ ಮಾತ್ ನ್ಹಯ್ ಬರಿಂ ಕ್ರಿಸ್ತಿ ಕುಟ್ಮಾಂ ಬಾಂದುನ್ ಹಾಡುಂಕ್ ಜವಾಬ್ದಾರಿ ಆಸಾ. ಹಾಕಾ ಆಮಿಂ ಭಾಗೆವಂತ್ ಕುಟ್ಮಾಕ್ ಆದರ್ಶ್ ಜಾವ್ನ್ ಘೆಂವ್ಕ್ ಜಾಯ್. ಬಾಪಯಾಂನಿ ಸಾಂ ಜುಜೆ ಬರಿ, ಆವಯಾಂನಿ ಮರಿಯೆ ಮಾಯೆಬರಿ ಆನಿ ಭುರ್ಗಾಂನಿ ಜೆಜು ಬರಿಂ ಜಿಯೆಂವ್ಕ್ ಪೆಚಾಡ್ತಾನಾ ಆಮ್ಚಿಂ ಕುಟ್ಮಾಂ ಬರಿಂ ಆನಿ ಆದರ್ಶ್ ಕುಟ್ಮಾಂ ಜಾವ್ನ್ ಪುಲೊನ್ ಕ್ರಿಸ್ತಾಕ್ ಸಾಕ್ ಜಾಂವ್ಕ್ ಪಾವ್ಲೆಂ. ಹೆ ದಿಶೆನ್ ಮೆಟಾಂ ಕಾಡುಂಕ್ ಭಾಗೆವಂತ್ ಕುಟಾಮ್ ಆಮ್ಕಾಂ ಆಶೀರ್ವಾದ್ ದೀಂವ್.

ಜಿಣಿಂ-ಕಾಣಿ



ಆಸಾ ಅಶಿ ಏಕ್ ಕಾಣಿ
 ತ್ಯಾ ಕಾಣಿಯೆಂತ್ ಯೆತಾ ಏಕ್ ರಾಣಿ
 ಭೆಟಯ್ತಾತ್ ತಿಕಾ ಸಬಾರ್ ಕಾಣಿಕ್
 ತಿ ಆಸಾ ಸೊಭಿತ್ ಮಾಣಿಕ್
 ದುಬ್ಲ್ಯಾ ದಾಕ್ಟಾಂಚಿ ಆವಯ್
 ತಿ ಆಮ್ಕಾಂ ಸಕ್ಪಾಂಕ್ ಜಾಯ್
 ಮಾತ್ಯಾರ್ ಆಸಾ ಸೊಭಿತ್ ಮಾಂತ್
 ಹಾತಿಂ ಘೆವ್ನ್ ಆಸಾ ಪರ್ಜಳಿ ಕೊಂತ್
 ತಾರಿಕ್ ತಿ ಸಪ್ತೆಂಬರಾಚಿ ಆಟ್
 ತುಟ್ಮಾ ಸಗ್ಳ್ಯಾಂಚೊ ಸಂತೊಸಾಚೊ ಕಾಟ್
 ಬೊಂವ್ತಣಿ ಫುಲ್ಲ್ಯಾಂತ್ ಫುಲಾಂ
 ಬಾಳೊಕ್ ಮರಿಯೆಚ್ಯಾ ಪಾಯಾಂಥಳಾ ಗಾಲ್ಯಾಂ
 ಗಾಯ್ತಾಂ ತುಕಾ ಮಧುರ್ ಗೀತ್
 ಆಸಾತ್ ನಾಂವಾಂ ತುಕಾ ಸಬಾರ್ ರೀತ್
 ಪರ್ಜಳ್ತಾ ನೆಕೆತ್ರಾಂಚೊ ಕುರೊವ್
 ಸದಾಂಚ್ ಪರ್ಜಳೊನ್ ತೊ ಉರೊಂವ್
 ಭುರ್ಗಿಂ ತುಜಿಂ ಆಮಿ ಮಾಗ್ತಾಂವ್
 ತುಂ ಆಮ್ಚಿ ಸರ್ಗಿಂ ಮಾಂಯ್ ಮ್ಹಣ್ ಲೆಕ್ತಾಂವ್.
 ಮಾನುನ್ ಘೆಂವ್ಚಿ ಸಗ್ಳೊ ಸಂಸಾರ್
 ತುಂ ಮ್ಹಣ್ ಮರಿ ಆಂಕ್ವಾರ್
 ಜಲ್ಮಾಲೆಂ ತುಜೆ ಉದರಿಂ ಬಾಳ್
 ರಾಕೊಂ ಆಮಾಂ ಸರ್ವಾಂಕ್ ಸದಾಂಕಾಳ್.

ಅಜಿತ್ ಡಿಸೋಜಾ, ಲಾರ್ಡ್ಸ್ ವಾಡೊ

ಮೂಂತಿ ಸಾಯಿಣಿಚೆಂ ಫೆಸ್ತ್ ಪಯ್ಲೆಂ ಆನಿ ಆತಾಂ ಮ್ಹಜೊ ಅನುಭವ್



ಶ್ರೀಮತಿ ಸಿಸಿಲ್ಯಾ ಡಿ'ಕೋಸ್ತಾ
ಚೆಬುಚ್ಯಾ ಪವಿತ್ರ್ ಕಾಳ್ಜಾಚೊ
ವಾಡೊ

ಆಮ್ಚೆ ಪಶ್ಚಿಮ್ ಕರಾವಳಿಚೊ ಕ್ರಿಸ್ತಾಂವ್ ಪಯ್ಲೆಂ ಥಾವ್ನ್ ಶೆತಾಚೆಂ ಕಾಮಾಂ ಚಡ್ ಜಾವ್ನ್ ಕರ್ತೆ ಆಯ್ಲಾಂತ್. ಆಮ್ಚೆ ಪರ್ವಜ್ ಆನಿ ಆತಾಂಯ್ ಭಾತಾಚೆಂ ಬೆಳೆಂ ಚಡ್ವಾವ್ ಕರಿತ್ ಆಯ್ಲಾತ್. ಹೆಂ ಭಾತಾಚೆಂ ಬೆಳೆಂ ಜೂನ್ ಮಹಿನ್ಯಾಂತ್ ಸುರ್ವಾತ್ ಕರ್ತಾಲೆ. ಹ್ಯಾ ಜೂನ್ ಮಹಿನ್ಯಾಂತ್ ನೇಜ್ ಕಾಡ್ನ್, ವಿಂಗಡ್ ಗಾದ್ಯಾಂನಿ ಲಾಯ್ತಾಲೆ. ಜುಲಾಯ್, ಅಗಸ್ತ್ ಮಹಿನ್ಯಾಂತ್ ಲಾಯ್ಲಲ್ಯಾ ಹ್ಯಾ ಬೆಳ್ಯಾಂಚೆಂ ರಕ್ಷಣ್ ಕರ್ತಾಲೆ. ಸಪ್ಟೆಂಬರ್ ಮಹಿನ್ಯಾಂತ್ ಲಾಯಿಲ್ಲೆಂ ಹೆಂ ಬೆಳೆಂ ಪಾಚ್ಚ್ಯಾ ರಂಗಾ ಥಾವ್ನ್ ಹಳ್ಳವ್ಯಾ ರಂಗಾಂತ್ ಮ್ಹಳ್ಯಾರ್ ಪೊಶೆಂವ್ಕ್ ಸುರು ಜಾತಾ. ನವೆಂ ಜೇಂವ್ಕ್ ಇಗರ್ಜೆಕ್ ಹಾಡ್ಚೆ ಬಾತ್ ವೆಗ್ಯಾಚ್ ಗಾದ್ಯಾಂತ್ ಲಾಯ್ತಾತ್ ಆನಿ ತೆಂ ಸಪ್ಟೆಂಬರ್ ಮಹಿನ್ಯಾಚ್ಯಾ ಸುರ್ವರ್‌ಚ್ ಪಿಕ್ತಾ. ಆನಿ ಹೆಂ ಬಾತ್ ಲುವೊನ್ ಆಮ್ಚ್ಯಾ ಸರ್ಗಿಂಚ್ಯಾ ಮಾಯೆಚ್ಯಾ ಜಲ್ಮಾ ದಿಸಾ ಇಗರ್ಜೆಕ್ ಹರ್ಯೆಕ್ ಗಾಂವ್ಚೆ ರೈತ್ ಹಾಡ್ತಾತ್. ಮರಿಮಾಯೆಚೊ ಜಲ್ಮಾಚೊ ದೀಸ್ ಆಚರಣ್ ಕರುಂಕ್ ಹಾಚಾ ವರ್ನಿಂ ಉತ್ತಮ್ ಕಾಳ್ ಮೆಳುಂಕ್ ಸಾಧ್ಯ್ ನಾಂ.

ಏಕ್ ಆವಯ್ ಕುಟ್ಮಾಂಚೆ ಕಾಳಿಜ್ ಜಾವ್ನಾಸಾ. ತಿಚ್ಯಾ ಜಲ್ಮಾಂಚೆಂ ಫೆಸ್ತಾ, ನವೆಂ ಜೇವ್ನ್ ಕುಟ್ಮಾ ಸಂಗಿಂ ಕುಟ್ಮಾಂಚೆ ಫೆಸ್ತ್ ಮ್ಹಣ್ ಆಚರಣ್ ಕರ್ಚೆಂ ವಾಜ್ಚಿ ಜಾವ್ನಾಸಾ. ಮರಿಮಾಯೆಕ್ ಆಪ್ಲ್ಯಾ ಸಂಸಾರಿ ಆಸ್‌ಲ್ಲ್ಯಾ ಭುರ್ಗ್ಯಾಂಚೊ ಚಡ್ ಹುಸ್ಕೊ ಆಸಾ. ದೆಕುನ್ ತಿ ಆಮ್ಚ್ಯಾ ಭಾರತಾಂತ್ ವೆಲಂಕಣಿ, ಹರಿಹರ್ ಮ್ಹಳ್ಯಾ ಜಾಗ್ಯಾಂನಿ ದಿಸ್ಪಿಕ್ ಪಡ್ತಾ. ಆಪ್ಲ್ಯಾ ಪುತಾಚೆಂ ಮನ್

ದುಕಯ್ಯಾಕಾತ್, ಮಾಗಾ, ಪ್ರಾಜಿತ್ ಕರಾ ಮ್ಹಣ್ಲಾ. ತಶೆಂಚ್ ಯುರೋಪಾಚಾ ಗಾಂವಾಂತ್ ಪೊರ್ಚುಗಲಾಂತ್ ಫಾತಿಮಾ ಶಹರಾಂತ್, ಫ್ರಾನ್ಸಾಂತ್ ಲೂಡ್ಸ್ ಶಹರಾಂತ್ ಡಿಸ್ಪಿಕ್ ಪಡೊನ್, ತೇರ್ಸ್ ಕರಾ ಪ್ರಾಜಿತ್ ಕರಾ ಮ್ಹಣ್ ತಿಚಾ ಸಂಸಾರಿ ಭುರ್ಗ್ಯಾಂಕ್ ಜಾಗಯ್ತೆ ಆಸಾ. ಹ್ಯಾ ಫಾತಿಮಾ, ಲೂಡ್ಸ್‌ಂತ್ ಹಾಂವ್ ಸ್ವತಃ ಆಮ್ಚ್ಯಾ ಭುಜಾವ್ಣೆಚ್ಯಾ ಪಂಗಡಾ ಸಾಂಗಾತಾ ವಚೊನ್ ಮರಿ ಮಾಯೆಚೆ ಮಹಿಮಾ ಲೋಕಾಂಚಾ ತೊಂಡಾ ಥಾವ್ನ್ ಆಯ್ಕಾಲ್ಯಾಂತ್ ತಿಚ್ಯಾ ಪುತಾನ್ ಖುರ್ಸಾರ್ ಆಕ್ಮಾನಾಂಚೆಂ ಮೊರ್ನ್ ಆಪ್ಣಾವ್ನ್, ಆಮ್ಕಾಂ ತಾಚಾ ಪವಿತ್ರ್ ರಗ್ತಾಂತ್ ಮೊಲಾಕ್ ಘೆತ್ಲಾಂ. ಹೆಂ ವ್ಯರ್ಥ್ ಜಾಂವ್ಕ್ ನೊಜೊ ಮ್ಹಣ್ ತಿ ದಿಸ್ಪಿಕ್ ಪಡೊನ್ ಆಮ್ಕಾಂ ಜಾಗಯ್ತಾ.

ಏಕ್ ಆವಯ್ ಕುಟ್ಮಾಂಚೆ ಕಾಳಿಜ್ ಜಾವ್ನಾಸಾ. ತಿಚೊ ಹೊ ಜಲ್ಮಾ ದಿವಸ್ ಕುಟ್ಮಾಂಚೆಂ ಫೆಸ್ತ್ ಮ್ಹಣ್ ಆಚರಣ್ ಕರ್ಚೆಂ ಆಮ್ಕಾಂ ಕೆನರಾ ಕ್ರಿಸ್ತಾಂವ್ ಕುಟ್ಮಾಂಕ್ ಏಕ್ ಭಾಗ್ ಜಾವ್ನಾಸಾ. ಫೆಸ್ತ್ ಆಮ್ಚ್ಯಾ ಮಂಗ್ಳುರ್‌ಚ್ಯಾ ಲಾಗ್ನಾರ್ ಆಸ್ಚ್ಯಾ ಫರಂಗಿಪೇಟೆಚ್ಯಾ, ಕಾಪುಚಿನ್ ಪ್ರಾಧಿಂಚ್ಯಾ ಕೊವೆಂತಾಂತ್ ಮೊಂತೆ ಮರಿಯಾನೊ ಮ್ಹಳ್ಯಾ ಗೊಂಯ್ಚ್ಯಾ ಯಾಜಕಾ ಥಾವ್ನ್ ಸುರ್ವಾತ್ ಜಾಲೆಂ, ಮುಕಾರ್ ಹೆಂ ಮೂಂತಿ ಫೆಸ್ತ್ ಮ್ಹಣ್ ಲೋಕ್ ಆಚರಣ್ ಕರುಂಕ್ ಲಾಗ್ಲೊ. ಹೆಂ ಫೆಸ್ತ್ ಆಮ್ಚ್ಯಾ ಮಂಗ್ಳುರ್‌ಚ್ಯಾ ಮಾಲ್ಗಡ್ಯಾಂ ಥಾವ್ನ್ ಕುಟ್ಮಾಂಚೆಂ ಫೆಸ್ತ್ ಮ್ಹಣ್ ಆಚರಣ್ ಕರಿತ್ ಆಯ್ಲಾತ್.

ಕುಟ್ಮಾಚಾ ಮಾಲ್ಗಡ್ಯಾ ಘರಾ, ತ್ಯಾ ಸಗ್ಳ್ಯಾ ಕುಟ್ಮಾಚೆ ಸಾಂದೆ ಸಾಂಗಾತಾ ಮೆಳೊನ್ ಕುಟ್ಮಾಂಚೆಂ ನವೆಂ ಜೆಂವ್ಣೆಂ. ಫೆಸ್ತಾಚಾ ಆಚರಣಾಕ್ ಜಾಯ್ ಜಾಲ್ಲೆಂ ರಾಂದ್ವಯ್‌ಚೆಂ

ಜೆವಾಣ್ ತಯಾರ್ ಕರ್ತಾತ್.

ತ್ಯಾ ದೀಸ್ ಹರ್ಯೆಕ್ ಇಗರ್ಜೆಂತ್, 9 ದಿಸಾಂಚಾ ನೊವೆನಾಂ ಉಪ್ರಾಂತ್ಲೊ ದೀಸ್ ಫೆಸ್ತಾಚೊ ದೀಸ್ ಆಚರಣ್ ಕರ್ತಾತ್. ಇಗರ್ಜೆಂತ್ ಬಾತಾಚ್ಯೊ ಕಣ್ಯೊ ಬೆಂಜಾರ್ ಕರ್ನ್ ಬೇಂಡಾರ್ ಪುರ್ಶಾವಾರ್ ವರ್ತಾತ್. ಫಿರ್ಗಜೆಚಿಂ ಫಿರ್ಗಜ್ ಕುಟ್ಮಾಂ, ಆಪ್ಲ್ಯಾ ಘರಾ ಆಲ್ತಾರಿರ್ ವಾತಿ ಪೆಟಿವ್ನ್ ನವೆಂ ಬಾತಾಚೆಂ ಸ್ವಾಗತ್ ಕರ್ತಾತ್. ನವೆಂ ಜೆಂವ್ಚ್ಯಾ ತ್ಯಾ ದಿಸಾ ರಾಂದ್ವಾಯೆಚೆಂ ಜೆವಾಣ್, ಸನ್ನಾ ಆಸ್ತಾತ್. ತಿಂ ನವೆಂ ಪಿಯೆಂವ್ಚ್ಯಾ ಖಾತಿರ್ ನಾರ್ಲಾಚೊ ರೋಸ್ ಯಾ ವೋರ್ನ್ ಆಸ್ತಾ. ಕುಟ್ಮಾಚೆ ಸಾಂದೆ ಕಿತ್ಲೆಂ ಆಸಾತ್ ಮ್ಹಣ್ ಮೆಜೂನ್ ಬಾತಾಂ ಸೊಲ್ನ್ ರೊಸಾಂತ್ ಯಾ ವೋರ್ನಾಂತ್ ಘಾಲ್ನ್ ಪಿಯೆತಾತ್. ಸಕ್ಕಡ್ ಸಾಂದ್ಯಾಂನಿ ಶಿರೊತೆರ್ (ಕೆಂಘ್ಯಾಚ್ಯಾ ಕೊಲ್ಯಾಂತ್) ಜೆವಾಣ್ ವಾಡ್ನ್ ಘೆತ್ಲಲ್ಯಾ

ನಂತರ್ ಕುಟ್ಮಾಂಚ್ಯಾ ಸರ್ಲ್ಲ್ಯಾ ಸಾಂದ್ಯಾಚಾ ಆತ್ಮ್ಯಾ ಖಾತಿರ್ ಮಾಲ್ಪಡೊ ಮಾಗ್ಣೆಂ ಶಿಕಯ್ತಾ. ಕುಟ್ಮಾಂಕ್ ಕೆಲ್ಲ್ಯಾ ಸರ್ವ್ ಉಪ್ಕಾರಾ ಖಾತಿರ್ ಮರಿಮಾಯೆಕ್ ಸಾಂಗಾತಾಚ್ ಧನ್ಯಾ ದೆವಾಕ್ ಅರ್ಗಾಂ ದೀವ್ನ್ ನವೆಂ ಕುಟ್ಮಾಂಚೆಂ ಜೆವಾಣ್ ಜೆವ್ತಾತ್.

ಆತಾಂ ಆಮ್ಚಿಂ ಕುಟ್ಮಾಂ ಲ್ಹಾನ್ ಜಾತೆ ಆಯ್ಲ್ಯಾಂತ್. ಕೊಣಾಕೀ ಹೆಂ ಫೆಸ್ತ್ ಆಚರಣ್ ಕರ್ಚೆಂ ಪಯ್ಲೆಂಚ್ಯಾ ತಿತ್ಲೊ ಉತ್ಸಾಹ್ ದಿಸಾನಾಂ. ತರ್ಯಿ ಆಮಿಂ ಆತಾಂ ಆಸ್ಲಲ್ಯಾ ಭುರ್ಗ್ಯಾಂಚ್ಯಾ ಆವಯ್ಬಾಪಾಯ್ನ್, ಆಪ್ಲ್ಯಾ ಭುರ್ಗ್ಯಾಂಕ್, ನಾತ್ರಾಂಕ್ ಹೆಂ ಫೆಸ್ತ್ ಆಚರಣ್ ಕರ್ಚೊ ಮಹತ್ವ್ ಆನಿ ಆಚರಣ್ ಕರ್ನ್ ತಾಂಕಾಂ ಸಮ್ಜಾವ್ಪಾಂ ತಾಣೆಂಯ್ ಮುಂದರುನ್ ವರುಂಕ್ ಪ್ರೋತ್ಸಾಹ್ ದಿಂವ್ಪಾಂ.

ಸರ್ವಾಂಕ್ ಮೊಂತಿ ಫೆಸ್ತಾಚೆ ಉಲ್ಲಾಸ್ ಪಾಟಯ್ತಾಂ



ಶ್ರೀಮತಿ ನಿಸಿಲಯಾ ಡಿ'ಕೋನ್ಸ್ಟಾ

ಇಗರ್ಜೆ ಲಾಗ್ನಾರ್

ಜೆಜುಚ್ಯಾ ಪವಿತ್ರ್ ಕಾಳ್ಜಾಚೊ ವಾಡೊ

ಸುರತ್ಕಲ್





**ಸಮಾಜಿಕ
ಅಂತರ್
ಜಾಲಾಚಿ
ಪ್ರಗತಿ-ಉದರ್ಗತಿ
ವಾ ನಾಸ್**

ಆಜ್ ಅಂತರ್-ಜಾಲಾಚೊ (ಸೈಬರ್ ವಲ್ಡ್/ ಇಂಟರ್ ನೆಟ್) ಕಾಲ್ ದೆಕುನ್ ಯಾಂತ್ರಿಕ್ ಸಂಸಾರಾಚಿ ಭರ್ಪೂರ್ ವಾಡಾವಳ್ ಜಾಲಾ. ಚಡ್ ಆನಿ ಚಡ್ ಯಾಂತ್ರಿಕ್ ಸಂಸಾರಾಚಿ ವಾಡಾವಳ್ ಜಾಲ್ಲೆ ಬರಿತ್ ಅಂತರ್-ಜಾಲಾಚಿ ವಾಡಾವಳ್ ಜಾತಾ. ಹ್ಯಾ ವರ್ವಿ ಜಾಯ್ತಾ ಲೊಕಾಂಕ್ ಹಾಚೊ ಫಾಯ್ಡೊ ಜೊಡ್ವಾಕ್ ಅಡ್ಕಳಿವಿಣೆಂ ಅವ್ಕಾಸ್ ಲಾಭಾತ್ ಆನಿ ಖಿಯ್ಚಾಯ್ ರಿತಿಚೆ ವಿಷಯ್ ಅಪ್ಲಾಂವ್ಕ್ ಸಾದ್ಯ್ ಜಾತಾ. ಹಾಚೆ ಸಾಂಗಾತಾಚ್ ಹ್ಯಾ ಅಂತರ್ ಜಾಲಿಂಚೊ ದುರುಪಯೋಗಿ ಜಾತಾ ಮ್ಹಳ್ಳೆಂ ವಾಜ್ಜಿ.

ಅಂತರ್-ಜಾಲಿಂಚಿ ವಾಡಾವಳ್:

ಅಯ್ಚ್ಯಾ ಕಾಳಾರ್ ಜಾವ್ನ್ ಅಸ್ಲಿ ಘಡಿತಾಂ ಪಳೆತಾನಾ ಸುಮಾರ್ 25 ವರ್ಸಾಂ ಪಯ್ಲೆಂ ಮೊಲಾಧಿಕ್ ಜಿಣಿ ಜಿಯೆವ್ನ್ ದೆವಾಧಿನ್ ಜಾಲ್ಲೊ ಲೋಕ್‌ಚ್ ಭಾಗಿ ಮ್ಹಣ್ ಭೊಗ್ತಾ. ಆಜ್ ಅಂತರ್ ಜಾಲಾಂ ವರ್ವಿಂ ಯಾಂತ್ರಿಕ್ ರಿತಿನ್ ಲೊಕಾಚಿ ಅಭಿವೃದ್ಧಿ ಜಾಲಾ ಪುಣ್ ಜಿಣ್ಯೆಚಿಂ ಮೊಲಾಂ ದೆಂವ್ಚ್ಯಾತ್. ಆಜ್ ಅಂತರ್ ಜಾಲಾಚ್ಯಾ ಪ್ರಭಾವಾಕ್ ಒಳಗ್ ಜಾವ್ನ್ ಥೊಡೆ ಮ್ಹನಿಸ್

**ಫಾ. ಫ್ರಾನ್ಸಿಸ್ ಅಸ್ಸಿಸಿ ಅಲ್ಮೇಡಾ
ಯಾಜಕ್/ವಕೀಲ್
ಮಂಗ್ಳೂರ್ ದಿಯೆಸೆಜ್**



ಮನ್ಶಾತಿ ಬರಿಂ ಕರ್ತಾತ್ ಮ್ಹಣ್ಚ್ಯಾಕ್ ದುಬಾವ್ ನಾಂ. ಮ್ಹನಿಸ್ ಕಿತ್ಲೊ ಬುದ್ಧಂತ್ ಜಾತಾಕೀ ತಿತ್ಲೆಂಚ್ ತಾಚೆಂ ಮ್ಹಣ್ಪಾಪಣ್ ತೊ ಹೊಗ್ಡಾವ್ನ್ ಘೆತಾ ಮ್ಹಳ್ಳ್ಯಾಕ್ ಹ್ಯಾ ದಿಸಾಂನಿ ಜಾಂವ್ಪಿ ಘಡಿತಾಂ ರುಜ್ವಾತ್ ದಿತಾತ್.

ಹ್ಯಾ ದಿಸಾನಿಂ ಸಮಾಜಿಕ್ ಅಂತರ್ ಜಾಲಾ ವರ್ವಿ ಭರ್ಪೂರ್ ಮ್ಹಣ್ಚ್ಯಾ ಉದರ್ಗತೆಕ್ ಫಾಯ್ಡೊ ಜಾಲಾ ಆನಿ ಜಾವ್ನ್ ಅಸಾ. ಬಿಸ್ನೆಸ್ ಕರ್ತೆಲ್ಯಾಂಕ್ ಸಬಾರ್ ಅವ್ಕಾಸ್ ಲಾಭ್ಲ್ಯಾತ್. ಫೇಸ್ ಬುಕ್, ಟ್ವೀಟ್, ವಾಟ್ಸಾಪ್, ಸ್ನಾಪ್ ಚ್ಯಾಟ್ ಹ್ಯಾ ವರ್ವಿಂ ಎಕಾ

ವ್ಯಕ್ತಿನ ಅನ್ಯೆಕಾ ವ್ಯಕ್ತಿ ಸಾಂಗಾತಾ ಸಂಭಂಧ್ ದವುಂಕ್ ಅನಿ ಘಡ್ಯೆನ್ ತಾಚೊ ವಾವ್ರ್ ಕರುಂಕ್ ಅವ್ಕಾಸ್ ಲಾಬ್ಲಾ. ಥೊಡ್ಯೊ ಸಂಗಿ ಹಾಂಗಾಸರ್ ಗಮನಾಕ್ ಹಾಡ್ಲ್ಯೊ ತರ್-ಭಾರಾತಾಂತ್ ಸುಮಾರ್ 462 ಮಿಲಿಯಾಂಚಾಕೀ ಚಡ್ ಲೋಕ್ ಇಂಟರ್ ನೆಟ್/ಅಂತರ್ ಜಾಳಾಂ ಉಪಯೋಗ್ ಕರ್ತಾ ಅನಿ ಸುಮಾರ್ 200 ಮಿಲಿಯಾಂ ಲೋಕ್ ಸಮಾಜಿಕ್ ಅಂತರ್ ಜಾಳಾಂತ್ ಕ್ರಿಯಾತ್ಮಾಕ್ ಅಸಾತ್. 2016 ಇಸ್ವೆಚ್ಯಾ ಲೇಕಾ ಪ್ರಕಾರ್ ಸುಮಾರ್ 24.33% ಭಾರತೀಯ್ ಲೋಕ್ ಮೊಬಾಯ್ಲ್ ಫೋನಾ ದ್ವಾರಿಂ ಅಂತರ್ ಜಾಳಾಚೊ ಉಪಯೋಗ್ ಕರ್ನ್ ಅಸಲ್ಲೆ ಅನಿ ಹೆಂ 2021 ವೆಳಾರ್ 37.36% ಪಾವ್ತಿತ್ ಮ್ಹಳ್ಳೊ ಅಂದಾಜ್ ಕೆಲಾ. ಪ್ರಸ್ತುತ್ ಭಾರತ್ ದೇಶ್ ಚೀನಾ ಉಪ್ರಾಂತ್ ಒನ್ ಲೈನ್ ಮಾರ್ಕೆಟಿಂತ್ ದುಸ್ರ್ಯಾ ಸ್ಥಾನಾರ್ ಅಸಾ. ಅಂತರ್ ಜಾಳಾಂಚ್ಯಾ ಉಪಯೋಗಾಂತ್ ದಾದ್ಲ್ಯಾ ಮ್ಹನ್ಯಾಂಚೊ ಸಂಕೊ 71% ತರ್ ಸ್ತ್ರೀಯೊ 29% ಅಸಾತ್. 'ಗೂಗಲ್'ಚೊ ಉಪಯೋಗ್ ಅತೀ ಚಡ್ ಕರ್ಚೊ ಇಂಡೋನೇಷಿಯಾನ್ (83%) ಅನಿ ಉಪ್ರಾಂತ್ ಭಾರಾತಾಂತ್ (82%). ಸಮಾಜಿಕ್ ಅಂತರ್ ಜಾಳಾಚೊ ಉಪಯೋಗ್ ಸಾಂಜೆರ್ 6 ವರಾಂ ಥಾವ್ನ್ ರಾತಿಂ 10 ಪರ್ಯಾಂತ್ ಅತೀ ಚಡ್ ಜಾತಾ. ಸುಮಾರ್ 60% ಅಂತರ್ ಜಾಳಾಂಚೊ ಉಪಯೋಗ್ ಕಾಲೇಜಿಕ್ ವೆಚ್ಯಾ ಭುರ್ಗ್ಯಾಂಚ್ಯಾ ಪ್ರಾಯೆಚೊ ಮ್ಹಳ್ಳೆಂ ಕಳೊನ್ ಯೆತಾ.

ಹ್ಯಾ ಸರ್ವ್ ಸಂಗಿ ದ್ವಾರಿಂ ಅಜ್ ಭುರ್ಗ್ಯಾಂಕ್ ನವ್ಯಾನ್ ಜಾಯ್ತ್ಯೊ ಸಂಗಿ ಶಿಕೊಂಕ್ ಮೆಳ್ತಾತ್. ಭುರ್ಗ್ಯಾಂಕ್ ಸ್ಪರ್ಧಾತ್ಮಕ್ ವಿಷಯಾಂಚೆರ್ ಜಾಣ್ವಾಯ್ ಆಪ್ಣಾಂವ್ಕ್ ವ್ಹಡ್ ಅವ್ಕಾಸ್ ಮೆಳ್ತಾತ್. ಖಿಂಯ್ಣಿಯ್ ವಿಷಯ್ ಘಡ್ಯೆನ್ ಅಪ್ಣಾಂವ್ಕ್ ಸಾಧ್ಯ್ ಅಸಾ. ಪುಣ್ ಸಾಂಗಾತಾಚ್ ಸಬಾರ್ ಸಂಗಿ ದುರುಪಯೋಗ್ ಜಾಂವ್ಪಿ ಸಾಧ್ಯತಾ ಅಸಾ ಮ್ಹಳ್ಳ್ಯಾಕ್ ಆಜ್ ಕಾಲ್ ಜಾಂವ್ಪಿ ಥೊಡಿ ಘಡಿತಾ ದಾಕ್ಲೊ ದಿತಾತ್.

ಹ್ಯಾ ದಿಸಾಂನಿ ಅಂತರ್ ಜಾಳಿಚೊ ವಾಯ್ವ್ ಪರಿಣಾಮ್:

ಇಂಟರ್ನೆಟ್/ಅಂತರ್-ಜಾಳ್ ಭುರ್ಗ್ಯಾಂಚ್ಯಾ ವಾಡಾವಳಿಕ್ ಕಂಟಕ್ ಮ್ಹಳ್ಳೆಂ ಎದೊಳ್ ಅಮಿ ಜಾಣಾಂ ಜಾಲ್ಲ್ಯಾಂವ್ ಪುಣ್ ಹ್ಯಾ ದಿಸಾನಿ ಸಮಾಜಿಕ್ ಅಂತರ್ ಜಾಳ್ ಸಬಾರ್ ಸಂಗಿ ನಾಸ್ ಕರ್ತಾ. ನಾಸ್ ಕರ್ತಾ ಮ್ಹನ್ಯಾಂಕ್ ಮಾತ್ ನ್ಹಂಯ್ ಅಮ್ಚೊ ವೇಳ್ ಅನಿ ಸಕತ್. ಫೇಸ್‌ಬುಕ್, ವಾಟ್ಸಾಪ್ ಅನಿ ಹೆರ್ ಮಾಧ್ಯಮಾಂ ದ್ವಾರಿಂ ಮ್ಹನಿಸ್ ತಾಚೆ ಮ್ಹನ್ಯಾಪಣ್ ಹೊಗ್ಡಾಯ್ತಾ ಮ್ಹಳ್ಳ್ಯಾಕ್

ಸಕಯ್ಲೊ ದಿಲ್ಲಿ ಘಡಿತ್ ದಾಕ್ಲೊ ದಿತಾತ್. ಹ್ಯಾ ಪ್ರಸ್ತುತ್ ವರ್ಸಾಚ್ಯಾ ಮೇಯಾ ಥಾವ್ನ್ ಜುಲಾಯ್ ಪರ್ಯಾಂತ್ ಮ್ಹಳ್ಳ್ಯಾರ್ ದೋನ್ ಮಹಿನ್ಯಾಚ್ಯಾ ಅವ್ಣೆಂತ್ 16 ಘಡಿತಾನಿಂ ಸುಮಾರ್ 22 ಜಣಾನಿಂ ತಾಂಚೊ ಜೀವ್ ಹೊಗ್ಡಾಯ್ಲಾ. ಹ್ಯಾ ವರ್ವಿಂ ಭಾರಾತಾಚ್ಯಾ ಸುಪ್ರೀಮ್ ಕೊಡ್ಡೆನ್ ಹಿ ವಿಷಯ್ ಗಂಬೀರ್ ರಿತಿನ್ ಕಾಣ್ಣೆವ್ನ್ ಕೇಂದ್ರ್ ಸರ್ಕಾರಾಕ್ ಅನಿ ರಾಜ್ಯ್ ಸರ್ಕಾರಾಕ್ ಥೊಡಿ ಸೂಚನಾಂ ದಿಲ್ಯಾತ್.

ಥೊಡಿಂ ಘಡಿತಾಂ ಅಶಿಂ ಅಸಾತ್-

- ಮೇಯಾಚ್ಯಾ 10-11 ತಾರೀಕೆರ್ - ತಮಿಳ್ನಾಡಾಂತ್:

ತಮಿಳ್ನಾಡಾಂತ್ 24 ಘಂಟ್ಯಾ ಭಿತರ್ ದೋನ್ ಹಿಂಸೆಚಿ ಘಡಿತಾಂ ಘಡ್ಲಿಂ. ಪಯ್ಲ್ಯಾ ಘಡಿತಾಂತ್ ಎಕಾ ವ್ಯಕ್ತಿಕ್ ಪುಲಿಕಾಟ್ ಮ್ಹಳ್ಳ್ಯಾ ಕಡೆ ಲೊಕಾನಿಂ ಮಾರ್ನ್, ಬ್ರಿಡ್ಜಾಕ್/ಸಂಕ್ಯಾಕ್ ಉಮ್ಕಳಾವ್ನ್ ಜಿವೆಶಿ ಮಾರ್ಲೆ. ಕಾರಾಣ್ ತೊ ಎಕ್ ಭುರ್ಗ್ಯಾಂಚೊ ಚೋರ್ ಮ್ಹಣ್ ದುಬಾವಾನ್ ಲಗಾಡ್ ಕಾಡ್ಲೆಂ. ಅನ್ಯೆಕಾ ಘಡಿತಾಂತ್ 60 ವರ್ಸಾಂಚ್ಯಾ ಸ್ತ್ರೀಯೆಕ್ ತಿಣೆಂ ಭುರ್ಗ್ಯಾಂಕ್ ಭಾಯ್ಲ್ಯಾ ಗಾಂವ್ಚಿ ಚೊಕ್ಲೆಟಾಂ ವಾಂಟಲ್ಲ್ಯಾಕ್ ತಿರುವನ್ಮಲಾಯ್ ಜಿಲ್ಲ್ಯಾಂತ್ ಲಗಾಡ್ ಕಾಡ್ಲೆಂ. ತಮಿಳ್ನಾಡು ಪೋಲಿಸಾಂಚ್ಯಾ ವಾಕ್ಮುಲೆ ಪ್ರಕಾರ್ "ಭಾಯ್ರ್ ಥಾವ್ನ್ ಅಯಿಲ್ಲ್ಯಾ ವ್ಯಕ್ತಿಕ್ ಪಾತ್ಯೆನಾಕಾತ್ ಕಿತ್ಯಾಕ್ ತೆ ಭುರ್ಗ್ಯಾಂಕ್ ಚೊರಾತ್" ಮ್ಹಳ್ಳಿ ಘಟಿ ಅನಿ ಪ್ರಜೋದನತ್ಮಾಕ್ ವಿಷಯ್ ವಾಟ್ಸಾಪಾರ್ ಪ್ರಸಾರ್ ಕೆಲ್ಲ್ಯಾಚೊ ಪರಿಣಾಮ್ ಜಾವ್ನ್ ಲೊಕಾನಿಂ ಕಾನುನ್ ಹಾತಿಂ ಘೆವ್ನ್ ವಿಚಾರ್ ಕರಿನಾಸ್ತಾಂ ದೊಗಾಂಚೊ ಜೀವ್ ಕಾಡ್ಲೊ.

- ಮೇಯಾಚ್ಯಾ 24 ತಾರೀಕೆರ್ - ತೆಲಂಗಾಣಾಂತ್:

ತೆಲಂಗಾಣಾಂತ್ ಮೇಯಾಚ್ಯಾ 24 ತಾರೀಕೆರ್ ನಿಜಾಮಾಬಾದ್ ಅನಿ ಯಾದಾದ್ರಿ ಜಿಲ್ಲ್ಯಾಂತ್ ದೋಗಾಂಚೊ ಜೀವ್ ಕಾಡ್ಲೊ. ಹಿಂ ಘಡಿತಾಂ ಭುರ್ಗ್ಯಾಂಕ್ ಚೊರಿ ಕರ್ತಾತ್ ಮ್ಹಳ್ಳ್ಯಾ ವಾಟ್ಸಾಪಾಚ್ಯಾ ಘಟಿಂ ಸಂದೇಶಾ ವರ್ವಿಂ ಘಡ್ಲಾ ಮ್ಹಳ್ಳೆಂ ಪೋಲಿಸಾಂಚ್ಯಾ ತನ್ನೆ ವೆಳಾರ್ ಕಳೊನ್ ಅಯ್ಲಾ.

- ಮೇಯಾಚ್ಯಾ 25 ತಾರೀಕೆರ್ - ಕರ್ನಾಟಕಾಂತ್:

ಬೆಂಗಳೂರ್ಚ್ಯಾ ಚಾಮರಾಜ್ ಪೇಟ್ ಪರಿಸರಾಂತ್ ದೊಗಾನಿಂ ಸಾಂಗಾತಾ ಮೆಳೊನ್ ಎಕಾ ವ್ಯಕ್ತಿಕ್ ರಸ್ತಾರ್ ವೊಡ್ನ್ ವರ್ನ್ ಜಿವೆಶಿ ಮಾರ್ಚಿ ವಿಡಿಯೊ ಪ್ರಸಾರ್

ಜಾಲಿ. ಹೆಂ ಘಡಿತ್ ವಾಟ್ಸಾಪಾರ್ 'ಬೆಂಗ್ಕುರಾಂತ್ ಭುರ್ಗ್ಯಾಂಚ್ಯಾ ಚೋರಾಂಚೆ ಗ್ಯಾಂಗ್ ಕಾಮ್ ಕರ್ನ್ ಅಸಾ' ಮ್ಹಳ್ಳ್ಯಾ ಫಟ್ಕಿರ್ಯಾ ಅನಿ ಪ್ರಚೋದನಾತ್ಮಕ್ ಸಂದೇಶಾ ವರ್ವಿಂ ಮ್ಹಳ್ಳೆಂ ಕಳೊನ್ ಅಯ್ಲಾ.

- ಮೇಯಾಚ್ಯಾ 28 ತಾರೀಕೆರ್ -ಅಂದ್ರ ಪ್ರದೇಶಾಂತ್:

ಮಹಬುಬ್ ಗಾಂವಾ ಥಾವ್ನ್ ರಮ್ಜಾನ್ ಫೆಸ್ತಾ ಸಂದರ್ಭಿ ಹೈದ್ರಾಬಾದ್ ಶಹಾರಾಕ್ ಯೇವ್ನ್ ಭಿಕ್ ಮಾಗ್ಚೊ ಹಿಜೊ ಭುರ್ಗ್ಯಾಂಕ್ ಚೊರಿ ಕರ್ತಾ ಮ್ಹಳ್ಳ್ಯಾ ಕಾರಾಣಾಕ್ ಲಾಗೊನ್ ತಾಕಾ ಜಿವೆಶಿಂ ಮಾರ್ಲೆಂ. ತ್ಯಾ ದಿಸಾನಿಂ ತ್ಯಾ ಶಹರಾಚ್ಯಾ ಲೊಕಾಂಚ್ಯಾ ವಾಟ್ಸಾಪಾಚೆರ್ ಹಿಜ್ಜಾನ್ ಭುರ್ಗ್ಯಾಂಕ್ ಚೋರ್ನ್ ಭುರ್ಗ್ಯಾಂಚೆ ವಿಶ್ವೆ ಕಾಡ್ನ್ ತಾಂಚ್ಯಾ ಕುಡಿಕ್ ಕಸಿ ಕರ್ತಾತ್ ಮ್ಹಳ್ಳೊ ಎಕ್ ಫಟಿ ಸಂದೇಶ್ ಅಯಿಲ್ಲಾನ್ ಹೆಂ ಘಡಿತ್ ಘಡ್ಲೆಂ.

- ಜೂನಾಚ್ಯಾ 8 ತಾರೀಕೆರ್ -ಮಹಾರಾಷ್ಟ್ರಾಂತ್:

ಮಹಾರಾಷ್ಟ್ರಾಚ್ಯಾ ಔರಂಗಬಾದ್ ಜಿಲ್ಲಾಂತ್ ಲೊಕಾನಿಂ ದೋಗಾಂಕ್ ಜಿವೆಶಿ ಮಾರ್ಲೆ. ಚೋರ್ ಗಾಂವಾಕ್ ಅಯ್ಲಾತ್ ಮ್ಹಳ್ಳ್ಯಾ ಫಟಿ ಸಂದೇಶಾ ವರ್ವಿಂ ಲೊಕಾನಿ ಸಾಂಗಾತಾ ಮೆಳೊನ್ ತಾಂಕಾ ಲಗಾಡ್ ಕಾಡ್ಲೆಂ.

- ಜೂನಾಚ್ಯಾ 8 ತಾರೀಕೆರ್ -ಅಸ್ಸಾಮಾಂತ್:

ಅಸ್ಸಾಮಾಚ್ಯಾ ಕರ್ಬಿ ಅಂಗಲೊಂಗ್ ಜಿಲ್ಲಾಂತ್ ನಿಲೊತ್ಪಾಲ್ ದಾಸ್ ಅನಿ ಅಬ್ಜಿತ್ ನಾಥ್ ಮ್ಹಳ್ಳೆ ದೋಗ್ ಕಾಂಗ್ರಿಲಾಂಗ್ಲೊ ಮ್ಹಳ್ಳ್ಯಾ ಜಾಗ್ಯಾಕ್ ಪಿಕ್ಸಿಕಾ ಗೆಲ್ಲೆ ಕಡೆಂ ತಾಂಕಾ ಜಿವೆಶಿ ಮಾರ್ಲೆಂ. ಪಂಜುರಿ ಮ್ಹಳ್ಳ್ಯಾ ಹಳ್ಳೆಚ್ಯಾ ಲೊಕಾನಿಂ ತಾಂಕಾ ಪಾಟಿಂ ಯೆತಾನಾ ಆಡಾವ್ನ್ ಮಾರ್ಲೆಂ. ಪೊಲಿಸಾನಿ ಸುಮಾರ್ 70 ಜಣಾಂ ವಯ್ರ್ ವ್ಯಕ್ತಿಂಕ್ ಮರ್ಡರ್ ಕೆಲ್ಲಾಕ್ ಅನಿ ವಾಟಪಾರ್ ಫಟಿ ಸಂದೇಶ್ ದಾಡಲ್ಲಾಂಕ್ ಅರೆಸ್ತ್ ಕೆಲೆಂ.

- ಜೂನಾಚ್ಯಾ 13 ತಾರೀಕೆರ್ -ಪಶ್ಚಿಮಾ ಬಂಗಾಳಾಂತ್:

ಪಶ್ಚಿಮ್ ಬಂಗಾಳಾಚ್ಯಾ ಮಾಲ್ಡಾ ಜಿಲ್ಲಾಂತ್ ಭುರ್ಗ್ಯಾ ಚೋರ್ ಮ್ಹಳ್ಳ್ಯಾ ಫಟಿ ಸಂದೇಶಾ ವರ್ವಿಂ ಲೊಕಾನಿಂ ಲೈಟಾಚ್ಯಾ ಖಾಂಬ್ಯಾಕ್ ಎಕಾ ವ್ಯಕ್ತಿಕ್ ಬಾಂಧುನ್ ಮಾರ್ನ್, ಲಗಾಡ್ ಕಾಡ್ಲೆಂ.

- ಜೂನಾಚ್ಯಾ 19 ತಾರೀಕೆರ್ -ಉತ್ತರ ಪ್ರದೇಶಾಂತ್:

ಉತ್ತರಪ್ರದೇಶಾಚ್ಯಾ ಹಪುರ್ ಜಿಲ್ಲಾಂತ್ ಗೊರ್ವಾಂಕ್ ಜಿವೆಶಿ ಮಾರ್ತಾ ಮ್ಹಳ್ಳ್ಯಾ ವಾಟ್ಸಾಪಾಚ್ಯಾ

ಫಟಿಂ ಅನಿ ಪ್ರಚೋದನಾತ್ಮಕ್ ಸಂದೇಶಾ ವರ್ವಿಂ ಜಿವೆಶಿ ಮಾರ್ಲೆಂ. ಪೊಲಿಸಾನಿಂ ಸುರ್ವೆರ್ ಹೆಂ ಗೊರ್ವಾ ವಿಶ್ಯಾಂತ್ ಜಾಲ್ಲೆಂ ಘಡಿತ್ ಮ್ಹಣ್ ಒಪ್ಪೊಂಕ್ ನೆಗಾರ್ ಕೆಲೆಂ ಪುಣ್ ಉಪ್ರಾಂತ್ ಜಿವೆಶಿ ಮರಲ್ಲಾ ಲೊಕಾನ್ ತ್ಯಾ ವ್ಯಕ್ತಿಕ್ ಮಾರ್ತಾನಾ ತಾಚ್ಯಾ ತೊಂಡಾ ಥಾವ್ನ್ ಬಲತ್ಕಾರಾನ್ ತೊ ಗೊರ್ವಾಂಕ್ ಮಾರ್ತಾ ಮ್ಹಳ್ಳೆ ಉಚಾರುಂಕ್ ಕೆಲ್ಲ್ಯಾ ವಿಡಿಯೊ ದ್ವಾರಿಂ ಕಳೊನ್ ಅಯ್ಲೆಂ. ಪೊಲಿಸಾನಿ ನಿಮಾಣೆಂ ಹಿ ವಿಷಯ್ ಒಪ್ಪೊನ್ ಘೆಶಿ ಕೀ ಗೊರ್ವಾಂ ಮಾರ್ತಾತ್ ಮ್ಹಳ್ಳ್ಯಾ ಕಾರಾಣಾನ್ ಹೆಂ ಘಡಿತ್ ಘಡ್ಲೆಂ ಮ್ಹಳ್ಳೆಂ.

- ಜೂನಾಚ್ಯಾ 22 ತಾರೀಕೆರ್ -ಚತ್ತೀಸ್‌ಗಡಾಂತ್:

ಚತ್ತೀಸ್‌ಘಡಾಚ್ಯಾ ಸರ್ಗುಜ್ಯಾ ಮ್ಹಳ್ಳ್ಯಾ ಜಿಲ್ಲಾಂತ್ ಎಕಾ ಅನಾಮಿಕ್ ಮನ್ಶ್ಯಾಕ್ ಭುರ್ಗ್ಯಾ ಚೋರ್ ಮ್ಹಳ್ಳ್ಯಾ ನಿಬಾನ್ ಜಿವೆಶಿಂ ಮಾರ್ಲೆ. ವಾಟ್ಸಾಪಾರ್ ಭುರ್ಗ್ಯಾ ಚೋರ್ ಗಾಂವಾಕ್ ಅಯ್ಲಾತ್ ಮ್ಹಳ್ಳ್ಯಾ ಫಟ್ಕಿಯಾರ್ ಸಂದೇಶಾ ವರ್ವಿಂ ಹೆಂ ಘಡಿತ್ ಜಾಂವ್ಕ್ ಕಾರಾಣ್ ಮ್ಹಣ್ತಾ ಪೊಲಿಸಾಂಚಿ ವರ್ವಿ.

- ಜೂನಾಚ್ಯಾ 26 ತಾರೀಕೆರ್ -ಗುಜ್ರಾತಾಂತ್:

ಸುಮಾರ್ 30 ಜಣಾನಿಂ 40 ವರ್ಸಾಂಚ್ಯಾ ಎಕಾ ಸ್ತ್ರೀಯೆಕ್ ಅಹಮದಾ ಬಾದಾಂತ್ ಭುರ್ಗ್ಯಾಂಚಿ ಚೋರ್ ಮ್ಹಳ್ಳ್ಯಾಕ್ ಲಗಾಡ್ ಕಾಡ್ಲೆಂ. ಹ್ಯಾಚ್ ಕಾರಾಣಾಕ್ ಲಾಗೊನ್ 45 ವರ್ಸಾಂಚ್ಯಾ ಅನ್ಯೇಕಾ ಸ್ತ್ರೀಯೆಕ್ ಸುರತಾಂತ್ ಹಲ್ಲೊ ಕೆಲೊ. ಹಿ ಸ್ತ್ರೀ ಎಕಾ ಲಿಗ್ನಾಚ್ಯಾ ಕಾರ್ಯಾಕ್ ಗೆಲ್ಲಿ. ತಿಚ್ಯಾ 3 ವರ್ಸಾಂಚ್ಯಾ ಭುರ್ಗ್ಯಾಕ್ ಬಲೂನ್ ಹಾಡುಂಕ್ ಗೆಲ್ಲಾ ವೆಳಾರ್ ಲೊಕಾನಿ ಭುರ್ಗ್ಯಾಕ್ ವೋಡ್ನ್ ಕಾಡ್ನ್ ತಿಚೆರ್ ಹಲ್ಲೊ ಕೆಲೊ. ಹ್ಯಾ ವೆಳಾರ್ ಗುಜ್ರಾತಾಚ್ಯಾ ಪೊಲಿಸಾನಿ ಭುರ್ಗ್ಯಾಂಚಿ ಚೊರ್ಪಣಾ ಜಾತಾತ್ ಮ್ಹಳ್ಳ್ಯಾ ವಾಟ್ಸಾಪಾಚಾ ಫಟಿ ಅನಿ ಪ್ರಚೋದನಾತ್ಮಕ್ ಸಂದೇಶಾಕ್ ಕಾನ್ ದಿಂವ್ಕ್ ನಜೊ ಮ್ಹಣ್ ಲೊಕಾಂಕ್ ಅದೇಶ್ ಜ್ಯಾರಿ ಕೆಲೊ.

- ಜೂನಾಚ್ಯಾ 28-29 ತಾರೀಕೆರ್ ತ್ರಿಪುರಾಂತ್:

ಭುರ್ಗ್ಯಾಂಕ್ ಚೋರ್ತಾತ್ ಮ್ಹಳ್ಳ್ಯಾ ಕಾರಾಣಾಕ್ ಲಾಗುನ್ ತ್ರಿಪುರಾಂತ್ ತೀನ್ ವಿವಿಧ್ ಹಲ್ಲಾಚಿ ಘಡಿತಾಂ ಜಾಲಿಂ. ಹ್ಯಾ ಘಡಿತಾನಿ ಎಕ್ ಸ್ತ್ರೀ, ಉತ್ತರ್ ಪ್ರದೇಶಾ ಥಾವ್ನ್ ಅಯಿಲ್ಲೊ ಎಕ್ ಕಾಮಾಚೊ ಅನಿ ಫಟಿ ಸಂದೇಶ್ ಪ್ರಸಾರ್ ಜಾಂವ್ಚೆ ಅಡಂವ್ಚೆ ತ್ರಿಪುರಾ ಸರ್ಕಾರಾನ್ ನೇಮಕ್ ಕೆಲ್ಲೊ ಅಧಿಕಾರಿ. ಹ್ಯಾ ತೀನ್

ಘಡಿತಾಂ ದ್ವಾರಿ ಎಸ್ಸೆಮೈಸ್, ವಾಟ್ಸಾಪ್ ಅನಿ ಸಮಾಜಿಕ್ ಅಂತರ್- ಜಾಳಾಂ (ಫೇಸ್ ಬುಕ್, ಟ್ವಿಟ್ಟರ್, ಅನಿ ಯೂಟ್ಯೂಬ್) ಫಟಿ ಸಂದೇಶ್ ಪ್ರಸಾರ್ ಕರುಂಕ್ ಭರ್ಪೂರ್ ಉಪಯೋಗ್ ಜಾತಾತ್ ಮ್ಹಣ್ ತ್ರಿಪುರಾಚೊ ಡಿಜಿಪಿ ತಾಚಿ ಅಬಿಪ್ರಾಯ್ ಉಚಾರ್ತಾ.

- ಜುಲಾಯ್ಚ್ಯಾ 1 ತಾರೀಕೆರ್ ಮಹರಾಷ್ಟ್ರಾಂತ್:

ಮಹರಾಷ್ಟ್ರಾಚ್ಯಾ ಧುಲೆ ಜಿಲ್ಲಾಂತ್ ಭುರ್ಗಾಂಚ್ಯಾ ಚೋರ್ ಮ್ಹಳ್ಳ್ಯಾ ಕಾರಾಣಾಕ್ ಲಾಗುನ್ ಪಾಂಚ್ ಜಣಾಂಕ್ ಲಗಾಡ್ ಕಾಡ್ಲೆಂ. ಪೋಲಿಸಾಂಚ್ಯಾ ವರ್ಡ್ ಪ್ರಕಾರ್ ಪಾಟ್ಲೊ ಸಬಾರ್ ದಿಸಾನಿ ಸಮಾಜಿಕ್ ಅಂತರ್-ಜಾಳಾರ್ ತ್ಯಾ ಪರಿಸರಾಂತ್ ಭುರ್ಗಾಂಚೆ ಚೋರ್ ಅಯ್ಲ್ಯಾಂತ್ ಮ್ಹಳ್ಳೊ ಫಟಿ ಸಂದೇಶ್ ಪ್ರಸಾರ್ ಜಾಲ್ಲ್ಯಾಚೊ ಪರಿಣಾಮ್ ಹೆಂ ಘಡಿತೆ ಜಾಂವ್ಕ್ ಕಾರಾಣ್.

ಹ್ಯಾಚ್ಚೆ ಸಂದರ್ಬಾರ್ ಅಸ್ಸಾಮಾಚ್ಯಾ ಸೊನಿಶ್ಪುರಾಂತ್ ಎಕಾ ಮಾನಸಿಕ್ ಸ್ತ್ರೀಯೆಕ್, ಚಿನ್ಪೆಂತ್ ದೊಗಾಂ ಕಾಮೆಲ್ಯಾಂಕ್ ಭುರ್ಗಾಂಚೆ ಚೋರ್ ಮ್ಹಳ್ಳ್ಯಾ ಕಾರಾಣಾಕ್ ಹಲ್ಲೊ ಕೆಲ್ಲಿ ಘಡಿತಾಂ ಜಾಲ್ಯಾತ್.

ಇಂಟರ್ ನೆಟ್ಚೊ ಕಾಳ್- ಸಂಭಂದಿತ್ ಕಾಯ್ದೆ:

ಭಾರತಾಚ್ಯಾ ಸಂವಿಧಾನಾಚ್ಯಾ ಅನುಚ್ಛೇದಾ 19 (1) (ಅ) ಪ್ರಕಾರ್ ಹರೇಕಾ ಪ್ರಜೆಕ್ ಉಗ್ತಾನ್ ಉಲಂವ್ಕ್ ಅನಿ ತಾಚೆ ಭೊಗಾಪ್ ಉಚಾರುಂಕ್ ಸಂಪೂರ್ಣ್ ಹಕ್ಕ್ ಅಸಾ. ಪುಣ್ ಹೆಂ ಹಕ್ಕ್ ಉಪಯೋಗ್ ಕರ್ತಾನಾ ತಾಕಾ ಸರಿ ಜಾಲ್ಲಿ ಥೊಡಿಂ ನಿಯಮಾಂ ಪಾಲನ್ ಕರುಂಕ್ ಅಸಾತ್. ಕಿತ್ಯಾಕ್ ಹೆಂ ಹಕ್ಕ್ ಪರಿಪೂರ್ಣ್ ನ್ಹಂಯ್. ಸಗ್ಳ್ಯಾ ಲೊಕಾಂಚ್ಯಾ ಬರೆಪಣಾಚ್ಯಾ ದ್ರಷ್ಟೆನ್ ಹ್ಯಾ ಹಕ್ಕ್ ವಯ್ ಸರ್ಕಾರಾನ್ ಥೊಡ್ಯೊ ಅಡ್ಕಳಿ ಹಾಡುಂಕ್ ಸಾಧ್ಯ್ ಅಸಾ.

ಇನ್ಫೊರ್ಮೇಷನ್ ಟೆಕ್ನೊಲೊಜಿ (ಮಾಹೆತ್ ತಂತ್ರಜ್ಞಾನ್) ಕಾಯ್ದೆ 2000:

ಹೊ ಕಾಯ್ದೊ ಸಾಮಾಜಿಕ್ ಅಂತರ್ ಜಾಳಾಂಕ್ ಹತೋಟಿ ಹಾಡ್ಲ್ಯಾಕ್ ರುಪಿತ್ ಕೆಲ್ಲೊ ಕಾಯ್ದೊ. ಹ್ಯಾ ಕಾಯ್ದ್ಯಾಚೆ ಕಲಂ 66ಂ ಸಮಾಜಿಕ್ ಅಂತರ್ ಜಾಳಾಂಚೆರ್ ಯೆಂವ್ಚ್ಯಾ ವಿಷಯಾಂಚೆರ್ ನಿಗಾ ದವರ್ನ್ ಕೊಣಾಕೀ ದುಕಂವ್ಚೆ ಅನಿ ಹೆರಾಂಚೆ ನಾಂವ್ ಪಾಡ್ ಕರ್ಚ್ಯಾ ತಸಲ್ಯೊ ವಿಷಯ್ ಪ್ರಸಾರ್

ಕರುಂಕ್/ಪಾಶಾರ್ ಕರುಂಕ್ ವಾ ತಾಚೆರ್ ಭೊಗ್ಣಾಂ ಘಾಲ್ತೆಲ್ಯಾ ವಿರೋದ್ ಕಾನುನ್ ಕ್ರಮ್ ಘೆಂವ್ಕ್ ಅವ್ಕಾಸ್ ದಿತಾ. ಹೊ ಕಾಯ್ದೊ ಅಂತರ್ ಜಾಳಿಂಚೆರ್ ಜಾಂವ್ಚ್ಯಾ ಸಬಾರ್ ಅನಾಹುತಾಂಕ್ ಖಾಡುಂ ಘೆಲ್ತಾಲೆಂ. ಪುಣ್ 2015 ಇಸ್ಟೆಂತ್ ಯೂನಿಯನ್ ಅಫ್ ಇಂಡಿಯಾ ವಿರೋದ್ ಶ್ರೇಯಾ ಸಿಂಫಲ್ ಅನಿ ಹೆರ್ ದಾವ್ಯಾಂತ್ ಕಲಂ 66ಂ ಅಸ್ತಿತ್ವಾ ಥಾವ್ನ್ ಕಾಡ್ಲೆಂ. ಹೆಂ ಕಲಂ ಎಕಾ ವ್ಯಕ್ತಿಚ್ಯಾ ಉಗ್ತಾನ್ ಉಲಂವ್ಚ್ಯಾ ವ್ಯಕ್ತಿ ಸ್ವಾತಂತ್ರಾಕ್ ಅಡ್ಕಳ್ ಹಾಡ್ಲ್ಯಾ ಮ್ಹಳ್ಳ್ಯಾ ಕಾರಾಣಾಕ್ ಲಾಗುನ್ ತೆಂ ಕಾಡ್ಲೆಂ.

ಆಜ್ ಜರ್ ಎಕಾ ವ್ಯಕ್ತಿ ವಿರೋದ್ ಅಂತರ್ ಜಾಳಾಂತ್ ಕಿತೆಂಯ್ ಅಡ್ವರಲ್ಲೆಂ ಯೆತಾ ತರ್ ತ್ಯಾ ವ್ಯಕ್ತಿನ್ ಭಾರತೀಯ್ ದಂಡಾ ಸಂಹಿತೆಚ್ಯಾ ಕಾಯ್ದ್ಯಾ (ಐಪಿಸಿ) ಮುಳಾಂತ್ ದಾಖ್ಲ್ಯಾಕ್- ಇರಾದೊ ಅಸೊನ್ ಎಕಾ ವ್ಯಕ್ತಿಚ್ಯಾ ಧರ್ಮಾಕ್ ಅನಿ ಧರ್ಮಾಚ್ಯಾ ಪಾತ್ಯೆಣೆಕ್ ಅವ್ಯಾರ್ಯಾದ್ ಕೆಲ್ಲ್ಯಾಕ್ (ಕಲಂ 295ಂ), ಧರ್ಮಾಂ ಅನಿ ಕುಳಿಯೆಚ್ಯಾ ವಿವಿಧ್ ಪಂಗಡ್ ಮಧೆಂ ಲಡಾಯೆಕ್ ಕಾರಾಣ್ ಜಾಲ್ಲ್ಯಾಕ್ (ಕಲಂ 153ಂ), ಸಾರ್ವಜನಿಕ್ ಗುಸ್ಪೊಡ್ ಗೊದೊಳ್ ಕರ್ಚ್ಯಾ ಉದ್ದೇಶಾನ್ ಉಲಯಿಲ್ಲಾ ಉತ್ತಾಂಕ್ (ಕಲಂ 505), ಮಾನಾಹಾನಿ (ಕಲಂ 499), ಸ್ತ್ರೀಯೆಚ್ಯಾ ಮಾನ್ಸುಗೆಕ್ ಕೆಲ್ಲ್ಯಾ ಅವ್ಯಾರ್ಯಾದ್ ಖಾತಿರ್ (ಕಲಂ 509), ಅಪ್ರಾದಿ ಭೆಷ್ಪಾವ್ಣೆ ಪಾಸತ್ (ಕಲಂ 506), ದೇಶ್ ದ್ರೋಹಿ (124ಂ) ಅನಿ ಇತರ್ ಕಾಯ್ದ್ಯಾ ಮುಳಾಂತ್ ವಾಯ್ ಕೆಲ್ಲ್ಯಾ ವ್ಯಕ್ತಿ ವಿರೋದ್ ಕಾನುನ್ ಕ್ರಮ್ ಘೆಂವ್ಕ್ ಅವ್ಕಾಸ್ ಅಸಾ.

ಅಂತರ್- ಜಾಳಾಂ ದ್ವಾರಿ ಫಟಿ ಸಂದೇಶ್ ಧಾಡ್ತೆಲ್ಯಾ ವಿರೋದ್ ಸುಪ್ರೀಮ್ ಕೋಡ್ಡಿಚೊ ಅದೇಶ್:

ಜುಲೈಚ್ಯಾ 17 ತಾರೀಕೆರ್ ಸುಪ್ರೀಮ್ ಕೋಡ್ಡಿಚ್ಯಾ ಮುಕೆಲ್ ನೀತಿಕರ್ತ ದೀಪಕ್ ಮಿಶ್ರಾ, ನಿತಿಕರ್ತ ಎ. ಎಮ್. ಖಾನ್ವಿಲ್ಕರ್, ಅನಿ ನಿತಿಕರ್ತ ಚಂದ್ರಾಚೂಡಾಚ್ಯಾ ಅದೇಶಾ ಪ್ರಕಾರ್ “ಜರ್ ಕೊಣಿ ಎಕ್ ವ್ಯಕ್ತಿ ಬೆಜವಬ್ದಾರೆನ್ ಲೊಕಾಂಕ್ ಗುಸ್ಪೊಡ್ ಗೊಂದೊಳಾಕ್ ಒಳಗ್ ಕರ್ಚ್ಯಾ ತಸಲೊ ವಾ ಸಾಮೂಹಿಕ್ ಹಲ್ಲೊ ಕರ್ಚ್ಯಾ ತಸಲೊ ಸಂದೇಶ್ ಸಮಾಜಿಕ್ ಅಂತರ್ ಜಾಳಾರ್/ ಇಂಟರ್ ನೆಟ್ಚಾರ್ (ವಾಟ್ಸಾಪ್, ಫೆಸ್‌ಬುಕ್, ಅನಿ ಹೆರ್ ಮಾದ್ಯಮಾಂ) ಧಾಡ್ತಾ ತರ್ ತ್ಯಾ ವ್ಯಕ್ತಿ ವಿರೋದ್ ಭಾರತೀಯ್ ದಂಡಾ ಸಂಹಿತೆಚ್ಯಾ ಕಲಂ 153ಂ ಪ್ರಕಾರ್ ಪ್ರಥಮ್ ಮಾಹಿತಿ/ಎಫ್ ಐ ಅರ್ ವರ್ದಿ ದಾಕಲ್



ಕರುಂಕ್ ಜಾಯ್". ಸಾಂಗಾತಾಚ್ ಕೇಂದ್ರ್ ಅನಿ ರಾಜ್ಯ್ ಸರ್ಕಾರಾನ್ ಅಸಲಿಂ ಘಡಿತಾ ಜಾಯ್ನಾಶೆಂ ಅಡಯ್ಲಾಯ್. ಹಿ ಜವಬ್ದಾರಿ ಅತೀ ವರ್ತಿ ಜವಾಬ್ದಾರಿ ಮ್ಹಳ್ಳೆಂ ಗಮನಾಂತ್ ದವ್ರುಂಕ್ ಜಾಯ್ ಅನಿ ಅಸಲೆ ಸಂದೇಶ್ ಪ್ರಸಾರ್ ಜಾಯ್ನಾಶೆಂ ಪಳೆಂವ್ಚಿ ಜವಬ್ದಾರಿ ಕೇಂದ್ರ್ ಅನಿ ರಾಜ್ಯ್ ಸರ್ಕಾರಾಚಿ ಮ್ಹಣ್ಣಾ.

ಹ್ಯಾ ಖಾತಿರ್ ಸುಪ್ರೀಮ್ ಕೋರ್ಟ್ ಘೋಡಿ ಸಲಹಾ ದಿತಾ-

- ♦ ಜಿಲ್ಲಾ ಮಟ್ಟಾರ್ ಪೊಲಿಸ್ ವರಿಷ್ಟಾಧಿಕಾರಿಕ್ ನೋಡಲ್ ಅಫಿಸರ್ ಜಾವ್ನ್ ನೇಮಕ್ ಕರುಂಕ್ ಜಾಯ್. ಡಿವೈಎಸ್‌ಪಿ ಚ್ಯಾ ಹುದ್ದೆದ್ಲಾರ್ ಅಸ್ಪಷ್ಟ ಅಧಿಕಾರಿನಿಂ ತಾಂಕಾ ಕುಮೊಕ್ ಕರುಂಕ್ ಜಾಯ್.
- ♦ ಅಸಲಿಂ ಹಿಂಸಾ ಜಾಯ್ನಾತಲ್ಲೆ ಬರಿಂ ಪಳೆಂವ್ಕ್ ಎಕ್ ವಿಶೇಷ್ ಕ್ರಿಯಾ ಪಂಗಡ್ ರಚುಂಕ್ ಜಾಯ್ ಅನಿ ಹ್ಯಾ ಪಂಗಡ್ಲಾನ್ ಸಾಮೂಹಿಕ್ ಹಲ್ಲಾಚಿ ಕ್ರತ್ಯಾ ಕರ್ಚ್ಯಾ ವಿಶಿಂ ಮಾಹೆತ್ ಕಾಣ್ವೆವ್ನ್, ಅಸಲೆ ಸಂದೇಶ್ ಧಾಡ್ಲ್ಯಾ ಸಮಾಜಿಕ್ ಅಂತರ್-ಜಾಳಾಂ ಪಂಗಡ್ಚೆರ್ ನಿಗಾ ದವ್ರುಂಕ್ ಜಾಯ್
- ♦ ಹರೇಕಾ ರಾಜ್ಯಾಂತ್ ಹಿಂಸಾತ್ಮಕ್ ಘಡಿತಾಂ ಜಾಂವ್ಚ್ಯಾ ಜಿಲ್ಲೊ, ಉಪ ವಿಭಾಗ್ ಅನಿ ಗ್ರಾಮ್ ಹಂತಾರ್ ಹಲ್ಲೆಚಿ ಮಾಹೆತ್ ಸಂಗ್ರಹಣ್ ಕರುಂಕ್ ಜಾಯ್. ಪಾಟ್ಲ್ಯಾ 5 ವರ್ಸಾನಿಂ ಜಾಲ್ಲ್ಯಾ ಘಡಿತಾಂಚೊ ವಿವರ್ 3 ಹಪ್ತಾ ಭಿತರ್ ತಯಾರ್ ಕರುಂಕ್ ಜಾಯ್.
- ♦ ಹರೇಕಾ ರಾಜ್ಯಾಚ್ಯಾ ಗ್ರಹ ಕಾರ್ಯದರ್ಶಿನ್ ಹ್ಯಾ ವಿಶ್ಯಾಂತ್ ಕಾಳಾಕ್ ಸರಿ ಜಾವ್ನ್ ಪರಿಪತ್ರ್ ಪಾಟಂವ್ಕ್ ಜಾಯ್. ಜಿಲ್ಲೆಚ್ಯಾ ನೋಡಲ್ ಅಫಿಸರಾನ್ ಮಹಿನ್ಯಾಕ್ ಎಕ್ ಪಾವಿ ಪುಣಿ ಸಭಾ ಅಪಂವ್ಕ್ ಜಾಯ್. ಸಾಂಗಾತಾಚ್ ಡಿಜಿಪಿ, ಗ್ರಹ ಕಾರ್ಯದರ್ಶಿ ಅನಿ ಎಸ್ ಪಿ ಸಾಂಗಾತಾ ಸಭಾ ಕರ್ನ್ ಚರ್ಚಾ ಕರುಂಕ್ ಜಾಯ್.
- ♦ ಕೇಂದ್ರ್ ಸರ್ಕಾರಾನ್ ರಾಜ್ಯ್ ಸರ್ಕಾರಾಚ್ಯಾ ಮೆತೆರ್ಪಣಾನ್ ಹ್ಯಾ ದಿಶೆನ್ ಕಾನುನ್ ರಚಿತ್ ಕರುಂಕ್ ಜಾಯ್.
- ♦ ಸರ್ವ್ ರಿತಿಂಚ್ಯಾ ಮಧ್ಯಮಾನಿ ಸಾಮೂಹಿಕ್

ಹಲ್ಲಾ ವಿಶಿಂ ಅನಿ ಗರ್ಜೆಚ್ಯಾ ನಿಯಮಾಂ ವಿಶಿಂ ಜಾಗ್ರುತ್ಕಾಯ್/ಸಮ್ಜಣಿ ಹಾಡಂವ್ಕ್ ಜಾಯ್

- ♦ ಅಸಲಿಂ ಅನಿ ಹೆರ್ ಗರ್ಜೆಚಿ ಸಲಹಾ ಸೂಚನಾಂ ಕೇಂದ್ರ್ ಸರ್ಕಾರಾಕ್ ತಶೆಂಚ್ ರಾಜ್ಯ್ ಸರ್ಕಾರಾಕ್ ದೀವ್ನ್ ಸಾಮೂಹಿಕ್ ಹಲ್ಲಾ ವಿರೋದ್ ಕ್ರಮ್ ಘೇಂವ್ಕ್ ಅದೇಶ್ ದಿಲೊ.

ಅಮ್ಚಿ ಜವಬ್ದಾರಿ:

ಸಬಾರ್ ಪಾವ್ಚಿ ಅಮ್ಕಾಂ ಸಮಾಜಿಕ್ ಜವಬ್ದಾರಿ ಅಸಾ ಮ್ಹಳ್ಳೆಂ ಚಿಂತಾಪ್ ಹೊಗ್ಡಾವ್ನ್ ಘೆತಾಂವ್. ಖಿಂಯ್ಲೊಯ್ ಎಕ್ ಸಂದೇಶ್ ಅಮ್ಕಾಂ ಆಯಿಲ್ಲಾ ಘಡ್ಯೆ ತಾಚ್ಯಾ ವಿಶ್ಯಾಂತ್ ಜಾಣಾಂ ಜಾಯ್ನಾಸ್ತಾಂ ಅನ್ವೇಕ್ಷ್ಯಾಕ್ ಅಮಿಂ ಪಾಶಾರ್ ಕರ್ತಾಂವ್. ಹ್ಯಾ ವರ್ವಿಂ ಕಿತ್ತಿ ಅನಾಹುತಾಂ ಘಡೊಂಕ್ ಆಮಿಂ ಕಾರಾಣ್ ಜಾತಾಂವ್ ಮ್ಹಳ್ಳೆಂ ಜಾಣಾಂ ಜಾಯ್ನಾಂವ್. ದೆಕುನ್ ಅಮ್ಕಾಂ ಎಕ್ ಸಮಾಜಿಕ್ ಕಾಳ್ಜಿ ಅಸಾ ತರ್ ಖಿಂಯ್ಲೊಯ್ ಎಕ್ ಸಂದೇಶ್ ಅಮ್ಕಾಂ ಆಯಿಲ್ಲಾ ವೆಳಾ ತೊ ಸಾರ್ಕೊ ವಾ ಸಮಾಜಿಕ್ ರಿತಿರ್ ಹೆರಾಂಕ್ ಉಪ್ಕಾರಾಕ್ ಪಡ್ಲೊ ಅನಿ ಕೊಣಾಕೀ ವಾಯ್ ಜಾಯ್ನಾ ತಸಲೊ ಮ್ಹಳ್ಳೆಂ ಜಾಣಾಂ ಜಾವ್ನ್ ತೊ ಪಾಶಾರ್ ಕರುಂಕ್ ಜಾಯ್. ಕಿತೆಂಯ್ ದುಬಾವ್ ಯೆತಾ ತರ್ ವಾ ತೊ ಸಂದೇಶ್ ಗರ್ಜೆ ಭಾಯ್ಲೊ ತರ್ ತೊ ಪಾಶರ್ ಕರ್ಚೊ ಚೊಕ್ ಮ್ಹಳ್ಳೆಂ ಜಾಣಾಂ ಜಾಂವ್ಚೆ. ಎಕ್ ಸಂದೇಶ್ ಅನ್ವೇಕ್ಷ್ಯಾಕ್ ಮಾನ್ ಹಾನಿ ಜಾತಾ ತರ್ ತೊ ಸಂದೇಶ್ ಹೆರಾಂ ಸಾಂಗಾತಾ ವಾಂಟುನ್ ಘೆತ್ಲಾರಿ ಶಿಕ್ಷೆಕ್ ಒಳಗ್ ಜಾತಾಂವ್ ಮ್ಹಳ್ಳೆಂ ಸುಪ್ರೀಮ್ ಕೋರ್ಟ್ನಿನ್ ಹ್ಯಾ ವರ್ಸಾ ಜೂನಾಚ್ಯಾ 1 ತಾರೀಕೆರ್ ಬಿ.ಜೆ.ಪಿ ಚ್ಯಾ ಮುಕೆಲ್ಯಾಕ್ ಜಾಮಿನ್ ನೆಗಾರ್ ಕರ್ನ್ ಸಾಂಗ್ಲಾ. ತಮಿಳ್ ನಾಡಾಚೊ ಬಿಜೆಪಿ ಮುಕೆಲಿ ಎಸ್. ವಿ ಶೇಕರ್ ಮ್ಹಳ್ಳ್ಯಾ ವ್ಯಕ್ತಿನ್ ಎಕಾ ಪತ್ರ್ ಕರ್ತ್ ಸ್ತ್ರೀಯೆ ವಿಶ್ಯಾಂತ್ ತಾಕಾ ಫೇಸ್ ಬುಕಾರ್ ಅಯಿಲ್ಲೊ ಎಕ್ ಮಾನ್ ಹಾನಿ ಜಾಂವ್ಚ್ಯಾ ತಸಲೊ ಸಂದೇಶ್ ಹೆರಾಂ ಸಾಂಗಾತಾ ವಾಂಟುನ್ ಘೆತ್ಲೊ. ಹ್ಯಾ ವಿಶ್ಯಾಂತ್ ಸುಪ್ರೀಮ್ ಕೋರ್ಟ್ನಿನ್ ಸಾಂಗ್ಲೆಕೀ ಕೊಣಾಕೀ ಮಾನ್ ಹಾನಿ ಜಾಂವ್ಚೊ ಸಂದೇಶ್ ಎಕ್ಲಾನ್ ಅನ್ವೇಕ್ಷ್ಯಾಕ್ ಪಾಶಾರ್ ಕೆಲೊ ತರ್ ತಾಕಾ ಸಂದೇಶ್ ಧಾಡಲ್ಲ್ಯಾ ತಿತ್ಲೊಚ್ಚೆ ಶಿಕ್ಷೆಚಿ ಪರಿಣಾಮ್ ಅಸ್ತಲೊ ಮ್ಹಳ್ಳಾ.

ಹೆಂ ಸರ್ವ್ ಗಮನಾಂತ್ ದವರ್ನ್, ಅಮ್ಕಾಂ

ಖಿಯ್ಯಾ ಯ ಮಾಧ್ಯಮಾಂ ಥಾವ್ನ್ ಅಯಿಲ್ಲೆ ಸಂದೇಶ್ ಹರಾಂಕ್ ಮಾನಹಾನಿ ವಾ ಪಂಗ್ಡಾಕ್ ಪ್ರಚೋದನ್ ದೀಂವ್ಚೆ ತಸಲೆ ಅಸಾತ್ ತರ್ ತೆ ಅನ್ಯೇಕ್ಲಾಕ್ ಪಾಶಾರ್ ಕೆಲ್ಯಾರಿ ಶಿಕ್ಷಾ ಮೆಳ್ತಾ ಮ್ಹಳ್ಳೆಂ ಗಮನಾಂತ್ ದವರ್ಚೆ ಅನಿ ಹ್ಯಾ ವಿಶ್ಯಾಂತ್ ಕೇಂದ್ರ್ ಅನಿ ರಾಜ್ಯ್ ಗುಪ್ತದಳ್ ವಿಶೇಷ್ ನಿಗಾ ದವರ್ತಾ ಮ್ಹಳ್ಳೆಂ ಜಾಣಾಂ ಜಾಂವ್ಚೆ. ಸಾಂಗಾತಾಚ್ಚ್ ಹ್ಯಾ ದಿಶೆನ್ ವೆಗಿಂಚ್ ಎಕ್ ಕಾನುನ್ ವಾ ಅಮ್ಚ್ಯಾ ಹರೇಕ್ಲ್ಯಾಂಚ್ಯಾ ವಾಟ್ಲಾಪ್, ಫೇಸ್ ಬುಕ್ ವಾ ಹೆರ್ ಸಮಾಜಿಕ್ ಅಂತರ್ ಜಾಳಾಂಚೆರ್ ಸರ್ಕಾರಾನ್ ನಿಗಾ ದವ್ರುಂಚೊ ಕಾಳ್ ಪಯ್ಸ್ ನಾಂ ಮ್ಹಳ್ಳೆಂ ಜಾಣಾಂ ಜಾಂವ್ಚೆ ಅಮಿಂ ವಾಜ್ಚೆಂ. ಹ್ಯಾ ವಿಶ್ಯಾಂತ್ ವಿಧ್ಯಾರ್ಥಿ/ವಿಧ್ಯಾರ್ಥಿನಿ ಚಡ್ ಗಮನ್ ದಿಂವ್ಚೆ

ಬರೆಂ. ಅಸಲ್ಯಾ ಸಂಗಿನ್ ಗ್ರೂಪ್ ಎಡ್ಡಿನ್ ಶಿಕ್ಷೆಕ್ ಒಳಗ್ ಜಾತಾಲೊ ಮ್ಹಳ್ಳೆಂ ಉಡಾಸ್ ದವರ್ಚೆ. ಹ್ಯಾ ದಿಶೆನ್ ಗ್ರೂಪಾಂತ್ ಹೆರಾನಿಂ ಸಂದೇಶ್ ದಾಡ್ಲಾಸ್ತಾ ಗ್ರೂಪ್ ಎಡ್ಡಿನಾನ್ ವಿಂಚಲ್ಲ್ಯಾ ವ್ಯಕ್ತಿನ್ ಮಾತ್ ಸಂದೇಶ್ ದಾಡ್ಲಿ ಸೌಲತಾಯ್ ವಾಟ್ಲಾಪಾರ್ ಅಯ್ಚ್ಯಾ ಮ್ಹಳ್ಳೆಂ ಜಾಣಾಂ ಜಾಂವ್ಚೆ. ಖಿಯ್ಯಾಂತ್ ಎಕ್ ಮಾಧ್ಯಮ್ ಅಮ್ಕಾಂ ಅಜ್ ಫಾವೊ ಜಾಲಾಂ ತರ್ ತಾಚ್ಯಾ ಬರಾ ಉಪಯೋಗಾ ಸಾಂಗಾತಾ ವಾಯ್ ಉಪಯೋಗಾಕೇ ಅವ್ಕಾಸ್ ಅಸಾ ದೆಕುನ್ ಅಮಿಂ ಅಮ್ಚ್ಯಾ ಹಾತಾಂತ್ ಅಸ್ಚ್ಯಾ ಮಾಧ್ಯಮಾಚೆರ್ ಹತೋಟಿ ದವರ್ನ್ ಅಮ್ಚ್ಯಾ ಆನಿ ಸಮಾಜೆಚ್ಯಾ ಬರೆಪಣಾಕ್ ಉಪಯೋಗ್ ಕರುಂಕ್ ಪ್ರಯತ್ನ ಕರುಂಕ್ ಉಡಾಸ್ ದವರ್ಚಾಂ.

ರಂಗ್ ನಾಕ್ಲೆಲ್ಯಾ ಪಯ್ಚ್ಯಾಂ ಮಧೆಂ

ಹಾತಾ ಥಾವ್ನ್ ಹಾತಾಂಕ್ ಬದ್ಲುಂಚ್ಯಾ ಪಯ್ಚ್ಯಾಂಕ್ ನಾ ಜಾತಿಚೊ ಪಾಗೊರ್ ಯಾ ಧರ್ಮಾಚೊ ವಿಚಾರ್ ಕೊಣಾಯ್ ಕಡೆ ಅದಲ್ ಬದಲ್ ಜಾಲೊ ತರಾಯಿ ಉರಾಲೊ ರಂಗ್ ಪಯ್ಚೊಂಚೊಚ್

ಹಿಂದ್ಚ್ಯಾ ಬೊಲ್ಗಾಂತ್ ಕೇಸರಿ ಜಾಂವ್ಚೊ ನಾ ಮುಸ್ಲಿಮಾಚ್ಯಾ ಪರ್ಸಾಂತ್ ಪಾಚ್ಚೊ ಜಾಂವ್ಕ್ ಸಾಧ್ಯ್ ನಾ ಕ್ರಿಸ್ತಾಂಚ್ಯಾ ಹಾತಿಂ ಧವೊ ಖಂಡಿತ್ ನಾ ಎಕ್ಲ್ಯಾ ಥಾವ್ನ್ ಆನೇಕ್ಲ್ಯಾಕ್ ಆಶಾರ್ ಪಾಶಾರ್ ಜಾತಲ್ಯಾ ನೊಟಾಕ್ ಬೇದ್ಭಾವ್ ನಾ ತಲ್ ಧರ್ಮ್, ಜಾತಿ ಮಧೆಂ ಹೊ ಕಸಲೊ ಖೆಳ್ ಆನಿ ನಾಟಿಕ್ ಎಕ್ಲೊ ಆಪುಣ್ ರಾಂದ್ವಾಯ್ ಖಾತಾಂ ದೆಕುನ್ ಆಪ್ಣಾಚೊ ಧರ್ಮ್ ಶ್ರೇಷ್ಠ್ ಮ್ಹಣ್ತಾ ಮಾಸ್ ಖಾಂವ್ಚ್ಯಾಕ್ ಶೂದ್ರ್ ಮ್ಹಣ್ ಪಯ್ಸ್ ದವರ್ತಾ ಪೂಣ್ ಪಯ್ಚೆ ಕೊಣಾಚ್ಯಾ ಹಾತಾಂತ್ಲೆಯ್ ಘೆತಾ ಜಾತ್, ಧರ್ಮ್, ಖಾಣ್ ಚಲಾವಣೆರ್ ಆಸ್ಚ್ಯಾ ನೊಟಾಂ ಮಧೆಂ ಬೆದ್ಭಾವ್ ಹಾಡಿನಾ.

ಮಾಸ್ಕೆಚ್ಯಾ ಮಾರ್ಕೆಟಿಂತ್ ಭೊವೊನ್ ಆಯ್ಲ್ಯಾ ಪಯ್ಚ್ಯಾಂಕ್ಯಾಯಿ ಆಸ್ಲೆಂ ತೆಂ ಮೋಲ್ ದೆವಾನಾ ಮಾಸಾವಾಲ್ಯಾಚ್ಯಾ ನೋಟಾಕ್ಯಾಯ್ ಫರಕ್ ಕಾಂಯ್ ಆಸಾನಾ ಮನ್ಶಾಚೆಂ ಚಿಂತಾಪ್ ಕೆದಾಳಾ ಸುದ್ರಾತ್ ದೇವ್ ಎಕ್ಲೊಚ್ ಜಾಣಾ ಹಯೆಕ್ಲೊ ಬದ್ಲಾತ್ ತರ್ ಜಾತಿಂ ಮದೆಂ ಪೆಟೊ ಉಚೊ ಪಾಲ್ವತಾಲೊ ಕೊಣ್ಣಾ.



-ಮರಿಯನ್ ಪಿಯುಸ್ ಡಿಸೋಜಾ ಬಾಳೊಕ್ ಮರಿಯೆಚೊ ವಾಡೊ



ಸೆಕುಲರ್ ಫ್ರಾನ್ಸಿಸ್ಕನ್ ಓಡ್ಡ

ಸಾಂ ಫ್ರಾನ್ಸಿಸ್ ಆಸಿಸಿ 1182 ಇಸ್ಟೆಂತ್ ಇಟೆಲಿಚ್ಯಾ 'ಆಸಿಸಿ' ಮ್ಹಳ್ಳ್ಯಾ ಲ್ಹಾನ್ಶ್ಯಾ ಶಹರಾಂತ್, ಮಂತನಾಂಚ್ಯಾ ಕುಟ್ಮಾಂತ್ ಜಲ್ಮಲೊ. ಆಪ್ಲ್ಯಾ ತರ್ನಾಟ್ಟಣಾರ್ ಏಕ್ ಸೊಜೆರ್ ಜಾವ್ನ್ ಸಯ್ಕಾಚೆಂ ಮುಕೆಲ್ಪಣ್ ಘೆವ್ನ್ ಸಮಾಜೆಂತ್ ನಾಂವ್ ಜೊಡುಂಕ್ ಆಶೆಲ್ಲೊ. ಅಶೆಂ 'ಪೆರುಜಿಯ' ಮ್ಹಳ್ಳ್ಯಾ ಶಹರಾ ವಿರೋದ್ ಝಜಾಕ್ ಭಾಯ್ರ್ ಸರ್ಲ್ಲ್ಯಾ ವೆಳಾರ್, 'ಸ್ವೊಲೆಟೊ' ಮ್ಹಳ್ಳ್ಯಾ ಗಾಂವಾಂತ್ ರಾತಿಚೊ ವಿಶೆವ್ ಘೆವ್ನ್ ಆಸ್ತಾನಾ ಆಯ್ಕಾಲ್ಲೊ ತೊ ದೆವಾಚೊ ತಾಳೊ, ತಾಚೆ ಜಿಣ್ಯೆಚಿ ದಿಶಾ ಬದ್ಲುಂಕ್ ಪಾವ್ಲೊ.

ಆಸಿಸಿ ಶಹರಾಂತ್ ಆಸ್ಲ್ಲ್ಯಾ ಸಾಂ. ದಾಮಿಯಾನೊಕ್ ಸಮರ್ಪಣ್ ಕೆಲ್ಲೆ ಎಕೆ ಲ್ಹಾನ್ಶೆ ದುರ್ವಳ್ ಇಗರ್ಜಿಂತ್ ಫ್ರಾನ್ಸಿಸ್ ಮಾಗ್ಣ್ಯಾ ಧ್ಯಾನಾಂತ್ ಮಗ್ನ್ ಜಾಲ್ಲ್ಯಾ ವೆಳಾರ್, "ಫ್ರಾನ್ಸಿಸಾ, ವಚ್ ಆನಿ ಪಡೊಂಕ್ ಜಾಲ್ಲಿ ಮ್ಹಜಿ ಇಗರ್ಜ್ ದುರುಸ್ತ್ ಕರ್" ಮ್ಹಳ್ಳಿಂ ಉತ್ರಾಂ ಆಯ್ಕಾಲಿಂ. ಹಿಂ ಉತ್ರಾಂ ಆಸಾ ತಶಿಂ ಘೆತ್ಲಲ್ಯಾ ಫ್ರಾನ್ಸಿಸಾನ್ ಪಯ್ಲೆಂ ಇಗರ್ಜ್ ದುರುಸ್ತ್ ಕರ್ಚೆಂ



ಮಾ| ಬಾ| ಮನೋಹರ್ ಡಿಸೋಜ

ಕಾಮ್ ಹಾತಿಂ ಘೆಲ್ಲೆಂ. ಕ್ರಮೇಣ್ ಪವಿತ್ರ್ ಅತ್ಮಾಚ್ಯಾ ಪ್ರೇರಣಾನ್, ಪಣಿಲ್ ಪಡಾಲ್ಲೆ, ಆಡ್ ವಾಟೆಕ್ ತೆಂಕ್ಲ್ಲೆ, ಪವಿತ್ರ್ ಸಭೆಚಿ ದುರುಸ್ತಿ ಕರ್ಚೆಂ ಆಪವ್ಣೆಂ ತೆಂ ಮ್ಹಣ್ ತೊ ಜಾಣಾ ಜಾಲೊ.

ಸೆಕುಲರ್ ಫ್ರಾನ್ಸಿಸ್ಕನ್ ಓಡ್ಡ :

ಸಬಾರ್ ತರ್ನಾಟೆ ಫ್ರಾನ್ಸಿಸಾಚೆ ಜಿಣಿಯೆ ರಿತಿ ಥಂಯ್ ಆಕರ್ಷಿತ್ ಜಾಲ್ಲೆ, ತಾಚೊ ಲಾಗ್ವಿಲ್ಯಾನ್ ಪಾಟ್ಲಾವ್ ಕರುಂಕ್ ಲಾಗ್ಲೆ. ಅಶೆಂ ತಾಣೆಂ ತರ್ನಾಟ್ಯಾಂಕ್ 'ಫ್ರಾನ್ಸಿಸ್ಕನ್ ಪಯ್ಲಿ ಓಡ್ಡ' ಘಡ್ಲಿ. ಆಖ್ಯಾ ಸಂಸಾರಾಂತ್ ಆಸ್ಚೆ ಸರ್ವ್ ಫ್ರಾನ್ಸಿಸ್ಕನ್ ಫ್ರಾದ್ ಭಾವ್ ಹೆ ಓಡ್ಡಿಚೆ ಸಾಂದೆ. ಹಾಂಚೆ ಥಂಯ್ ದಿಸೊನ್ ಯೆಂವ್ಚ್ಯಾ ಮಾಗ್ಣೆಂ, ಪ್ರಾಚಿತ್ ಆನಿ ಭಾವ್-ಬಾಂದವ್ಪಣಾಚ್ಯಾ ಸ್ವಿರಿತಾಥಂಯ್ ಆಕರ್ಷಿತ್ ಜಾಲ್ಲೊ ಸಬಾರ್ ತರುಣ್ ಸ್ತ್ರಿಯೊ, ಅಪ್ಪಾಕಿ ತಾಂಚೆಬರಿ ಪಾಟ್ಲಾವ್ ಕರುಂಕ್ ಮನ್ ಆಸಾ ಮ್ಹಣ್ ಪರಾತ್ಲ್ಲ್ಯಾ ವೆಳಾರ್ ಫ್ರಾನ್ಸಿಸಾನ್ ತಾಂಕಾಂ 'ಫ್ರಾನ್ಸಿಸ್ಕನ್ ದುಸ್ತಿ ಓಡ್ಡ' ಘಡ್ಲಿ. ಆಸಿಸಿಚ್ಯಾ ಕ್ಲಾರಾಚ್ಯಾ ಮುಕೆಲ್ಪಣಾಖಾಲ್ ಸಬಾರ್ ಸ್ತ್ರಿಯೊ ಹೆ ಓಡ್ಡಿಂತ್ ರಿಗ್ಲೊ ಆನಿ ಮಲ್ವಾಪಿ ಜಿಣಿ ಜಿಯೆಂವ್ಕ್ ಲಾಗ್ಲೊ.

"ಮೆಸ್ಸಿ ಸಾಸಾಣ್ ಜಿವಿತ್ ಜೊಡುಂಕ್ ಹಾಂವೆಂ ಕಿತೆಂ ಕರಿಜಯ್?" (ಮಾತೆವ್ 19:16), ದೋನ್ ಹಜಾರ್ ಆನಿ ಪಂದ್ರಾ ಇಸ್ವೆ ಆದಿಂ ಎಕಾ ಗ್ರೇಸ್ತ್ ಯುವಕಾನ್ ಜೆಜುಲಾಗಿಂ ಅಶೆಂ ಸವಾಲ್ ಕೆಲ್ಲೆಂ. ಉಪ್ರಾಂತ್ ಸುಮಾರ್ 800 ವರಾಂ ಉಪ್ರಾಂತ್ ಆಸ್ಸಿಚ್ಯಾ ಸಾಂ. ಫ್ರಾನ್ಸಿಸಾಚ್ಯಾ ಕಾಳಾರ್, ತಾಚ್ಯಾ ಶಿಕವ್ಣೆನ್ ಆನಿ ಜಿಣ್ಯೆಂತ್ ಪ್ರೇರಿತ್ ಜಾಲ್ಲೆ ಸಬಾರ್ ಮನಿಸ್, ಕಾಜಾರಿ ದಾದ್ಲೆ ಆನಿ ಸ್ತ್ರಿಯೊ ತಾಚೆಬರಿ, "ಭಾಗೆವಂತ್ ಜಿಣಿ ಜಿಯೆಂವ್ಕ್ ಆಮಿ ಕಿತೆಂ ಕರಿಜಯ್?" ಮ್ಹಣುನ್ ವಿಚಾರಿಲಾಗ್ಲಿಂ, "ಆಮ್ಕಾಯೀ ಏಕ್ ನಿಯಾಮಾವಳ್ ಘಡುನ್ ದಿ" ಮ್ಹಣೊನ್ ಪರಾತಿಲಾಗ್ಲಿಂ. ತೆದ್ನಾಂ ಫ್ರಾನ್ಸಿಸಾನ್ ಜಾಯ್ತಿಂ ಆಲೋಚನ್ ಕೆಲಿ ಆನಿ ಮಾಗ್ಣ್ಯಾಂತ್ ದೆವಾ ಲಾಗ್ಲೊ ಉಪ್ಪಾಡ್ ಜೊಡ್ಲೊ. ಶೆವಟಿಂ ತಾಣೆಂ

“ಫ್ರಾನ್ಸಿಸ್ಕನ್ ತಿಸ್ತಿ ಓಡ್ಡ್” ಘಡ್ಡಿ. ಸಂಸಾರ್ ಸಾಂಡುಂಕ್ ಸಂದ್ರಾಪ್ ನಾಸ್ತಾನಾ, ತಾಂಚ್ಯಾ ಘರಾಂನಿಚ್ ರಾವುನ್, ವಾಂಚೆಲಾ ಪ್ರಮಾಣೆಂ ಚಡ್ ಸಂಪೂರ್ಣಾಯೆಚಿ ಜಿಣಿ ಜಿಯೆಂವ್ಕ್ ಖುಶಿ ವ್ಹರಲ್ಯಾಂ ಪಾಸುನ್ ತಿ ಘಡ್ಡ್ಯಾ ಸಂಸಾರಾ ಮಧೆಂ ಆಸ್ಲಾರ್‌ಯಿ ಸಂಸಾರಾ ಪ್ರಮಾಣೆ ಜಿಯೆನಾಸ್ತಾನಾ, ದುಡು ಆನಿ ಆಸ್ತ್ ಆಸ್ಲಾರ್‌ಯಿ ದುರ್ಬಳ್ಳಾಯೆಚೊ ಮೋಗ್ ಕರ್ನ್ ಖಿಯ್ಚ್ಯಾಯ್ ಭೆಸಾಂತ್ ಜಾಲ್ಯಾರ್‌ಯಿ ಭೆಸಾ ಪ್ರಮಾಣೆಂ ನಿಸ್ಕಳ್ಣ್ ಸಾಂಬಾಳ್ ಆನಿ ವ್ಹಡಿಲಾಂಕ್ ಖಾಲ್ ಜಾವ್ನ್ ದೆವಾಕ್ ಮಾನ್ಡುಂಚಿ ಆನಿ ಮನ್ಯಾಂಕ್ ಬರಿ ದೇಕ್ ದಿಂವ್ಪಿ ಜಿಣಿ ಹೆ ತಿಸ್ತೆ ಓಡ್ಡಿಚ್ಯಾ ಸಾಂದ್ಯಾಂನಿ ಜಿಯೆಚಿ. ದುರ್ಬಳ್ಳಾಯೆಚೊ ಮೋಗ್ ಆನಿ ಸಂಸಾರಿ ದರ್ಬಾರಾಚೊ ಬೆಪಾವೊ ಹೆ ಓಡ್ಡಿಚಾ ಸಾಂದ್ಯಾಂಚೊ ಮುಖ್ಯ್ ಶೆಗುಣ್. ಹೆ ಓಡ್ಡಿ ಮಾರಿಫಾತ್ ಪಾಟ್ಲ್ಯಾ ಆಟಿಂ ವರಾಂನಿ ಕ್ರಿಸ್ತಾಂವ್ ಲೊಕಾ ಮಧೆಂ ಜಾಯ್ತಿಂ ಬರೆಪಣ್ ಜಾಲಾಂ. ತಿಚೆ ನಿಮ್ಮಿಂ ನ್ಯಾಯ್ ಝಗ್ಡಿಂ ಥಾಂಚ್ಯಾಂತ್ ಆನಿ ಲಡಾಯೊ ರಾವುನ್ ಸಮಾಧಾನ್ ಜಾಲಾಂ ಆನಿ ಅಶೆಂ ಸಮಾಜ್ ನಂದನ್ ಜಾಲ್ಯಾ ಹೆ ಓಡ್ಡಿಚ್ಯಾ ಸಾಂದ್ಯಾಂಕ್ ಸಾಮಾನ್ಯ್ ಜಾವ್ನ್ ‘ತೆರಿಯಾರಿ ಭಾವ್-ಭಯ್ಣಿ’ ಮ್ಹಣ್ ನಾಂವ್ ಆಯ್ಲಿಂ. ಕಮೇಣ್ ಹೆ ಓಡ್ಡಿಕ್ ‘ಸೆಕುಲರ್ ಫ್ರಾನ್ಸಿಸ್ಕನ್ ಓಡ್ಡಿ’ ಮ್ಹಣುನ್ 1221-ಂತ್ ಪಯ್ಲಿ ಪಾಪ್ಪಿಂ ಪವಿತ್ರ್ ಸಭೆಚಿ ಮಾನ್ಯತಾ ಲಾಭ್ಲಿ. ಕಮೇಣ್ ಹೆ ಓಡ್ಡಿಕ್ ಲಾಗು ಜಾಲ್ಲಿ ರೆಗ್ಗೆ ನಿಯಮಾಂವಳ್ ಪಾಪಾಸಾಯ್ಬಾ ಥಾವ್ನ್ ಮಂಜೂರ್ ಜಾವ್ನ್ ಪವಿತ್ರ್ ಸಭೆಂತ್ ಏಕ್ ಅಧಿಕೃತ್ ಓಡ್ಡಿ ಜಾವ್ನ್ ಕ್ರಿಯಾಳ್ ಜಾಲಿ.

ಸೆಕುಲರ್ ಫ್ರಾನ್ಸಿಸ್ಕನ್ ಓಡ್ಡಿಚೆಂ ಸಾಂದೆಪಣ್:

ಹ್ಯಾ ಫ್ರಾನ್ಸಿಸ್ಕನ್ ಓಡ್ಡಿಂತ್ ಕೊಣೆಂಯ್ ಮೆಳ್ಳೆತಾ. ಫ್ರಾನ್ಸಿಸ್ಕನ್ ಪಯ್ಲ್ಯಾ ಆನಿ ದುಸ್ರ್ಯಾ ಓಡ್ಡಿಚ್ಯಾ ಸಾಂದ್ಯಾ ಸಂಗಿಂ ಮೆಳೊನ್, ಸಂಸಾರಾಚ್ಯಾ ಅತೀ ವ್ಹಡ್ ಧಾರ್ಮಿಕ್ ಕುಟಾಂವ್ ಜಾವ್ನ್ ಸಾಂಪ್ಡ್ ‘ಫ್ರಾನ್ಸಿಸ್ಕನ್ ಕುಟಾಂವ್’ ಹಾಚೆ ಸಾಂದೆ ಜಾವ್ಣೆತ್. ಜಾಯಿತ್ತೆ ಪಾಪ್‌ಸಾಯ್ಬ್, ಭಿಸ್ಪ್, ಯಾಜಕ್, ರಾಯ್ ಆನಿ ರಾಣಿಯೊ, ಕಾಜಾರಿ ಆನಿ ಆಂಕ್ವಾರಿ, ಲ್ಹಾನ್ ಆನಿ ವ್ಹಡ್ ಎಕಾ ಉತ್ರಾನ್, ಹರೈಕಾ ಸ್ಥಿತಿಚೆ ವ್ಯಕ್ತಿ ಹ್ಯಾ ಫ್ರಾನ್ಸಿಸ್ಕನ್ ಓಡ್ಡಿಚ್ಯಾ ಸಾಂದ್ಯಾಂಚ್ಯಾ ಪಟ್ಟೆರ್ ಆಸಾತ್. ಹರೆಕಾ ಕಾಜಾರಿ ಜೊಡ್ಯಾಕ್ ವಾ ಅಟ್ರಾ ವರಾಂ ಭರ್‌ಲ್ಲ್ಯಾ ತರುಣ್ ಚಲ್ಯಾ-ಚಲಿಯಾಂಕ್ ಹೆ ಓಡ್ಡಿಂತ್ ಸಾಂದೆ ಜಾಂವ್ಕ್ ಅವ್ಕಾಸ್ ಆಸಾ. ಹೆ ಓಡ್ಡಿಂತ್ ರಿಗೊನ್ ಸೆಕುಲರ್ ಫ್ರಾನ್ಸಿಸ್ಕನ್ ಓಡ್ಡಿಚಿ ರೆಗ್ಗೆ

ಆನಿ ನಿಯಮಾಂವಳ್ ಪಾಳುಂಕ್ ಉರ್ಬಾ ವೆಕ್ತ್ ಕೆಲ್ಯಾ ಉಪ್ರಾಂತ್, ಥೊಡ್ಯಾ ಜಮಾತಿಂನಿ ಹಾಜರ್ಪಣ್ ದಾಕಯ್ಲ್ಯಾ ಸಾಂದ್ಯಾಕ್ ಅಧಿಕೃತ್ ಜಾವ್ನ್ ‘ವೆಸ್ಟಿಟಿ’ (Vestition) ಮೆಳ್ತಾ. ಉಪ್ರಾಂತ್ ಸುಮಾರ್ ಎಕಾ ವರಾಚಿ ತರ್ವೆತಿ, ಉಪ್ರಾಂತ್ ಪವಿತ್ರ್ ಎವ್ಕರಿಸ್ತಾಚ್ಯಾ ಸಾಕ್ರಾಮೆಂತಾ ವೆಳೆಂ ಅಧಿಕೃತ್ ಜಾವ್ನ್ ಪವಿತ್ರ್ ಸಭೆಚ್ಯಾ ಮಣಿಯಾರ್ಯಾಂ ಹುಜಿರ್ ಶಾಪ್ತಿತ್ ‘ಭಾಸಾವ್ಣೆ’ (Profession) ಕರುಂಕ್ ಆಸಾತ್. ಅಶೆಂ ಹ್ಯಾ ಭಾಸಾವ್ಣೆ ಮುಕಾಂತ್ ಅಧಿಕೃತ್ ಜಾವ್ನ್ ಸೆಕುಲರ್ ಫ್ರಾನ್ಸಿಸ್ಕನ್ ಓಡ್ಡಿಚೆಂ ಸಾಂದೆಪಣ್ ಆಪ್ಣಾಯ್ತಾತ್. 1215 ಇಸ್ಟೆಂತ್ ಲುಖೇಸಿಯೊ ಆನಿ ಬೊನಾ ಜೊನಾ, ನಾಂವಾಚೆಂ ಜೊಡೆಂ ತಿಸ್ತೆ ಓಡ್ಡಿಚೆಂ ಪಯಿಲ್ಲಿಂ ಭಾವ್ ಭಯ್ಣಿಂ ಜಾತಾತ್. ಹೆಂ ಸಾಂದೆಪಣ್ ದುಸ್ರ್ಯಾ ರೆಲಿಜಿಯೊಸ್ ಭೆಸಾಂಪರಿಂ ‘ಶಾಪ್ತಿತ್’. ಪ್ರಸ್ತುತ್ ಆಖ್ಯಾ ಸಂಸಾರಾಂತ್ ಸುಮಾರ್ 1,77,523 ಸೆಕುಲರ್ ಫ್ರಾನ್ಸಿಸ್ಕನ್ ಭಾವ್-ಭಯ್ಣಿಂ ಆಸಾತ್. ಭಾರತಾಂತ್ ಕೇರಳಾಂತ್ ಬೋವ್ ಚಡ್ ಸಾಂದೆ ಆಸೊನ್, ಕರ್ನಾಟಕಾಂತ್ ಸುಮಾರ್ 103 ಘಟಕಾಂ ಆಸೊನ್ 3,000 ಸಾಂದೆ ಆಸಾತ್. ಹಾಂಚೆ ಪಯ್ಲಿ 85% ಸಾಂದೆ ಮಂಗ್ಳೂರ್ ಆನಿ ಉಡ್ಡಿ ದಿಯೆಸೆಜಿಂನಿ ಆಸಾತ್. ಸೆಕುಲರ್ ಫ್ರಾನ್ಸಿಸ್ಕನ್ ಓಡ್ಡಿಚೊ ಪಾತ್ರ್ಲೊನ್ ಫ್ರಾನ್ಸಾಚೊ ರಾಯ್ ಸಾಂ ಲುವಿಸ್ ಆನಿ ಸ್ಪಿಯಾಂಚಿ ಪಾತ್ರ್ಲೊನ್ ಹಂಗೇರಿಚಿ ರಾಣಿ ಎಲಿಜಬೆತ್. ಹಾಂಚಿ ಉಪ್ರಾಂತ್ ಸಬಾರ್ ಸೆಕುಲರ್ ಫ್ರಾನ್ಸಿಸ್ಕನ್ ಸಾಂತ್ ಜಾಲ್ಯಾತ್ ಆನಿ ಹೆರ್ ಸಾಂತಿಪಣಾಚೆ ವಾಟೆರ್ ಆಸಾತ್.

ಸೆಕುಲರ್ ಫ್ರಾನ್ಸಿಸ್ಕನ್ ಭಾವ್-ಮೆಳಾಚೆಂ ಮಿಸಾಂವ್:

ಸೆಕುಲರ್ ಫ್ರಾನ್ಸಿಸ್ಕನ್ ಭಾವ್ ಮೆಳಾಕ್ ಸೆರ್ವೊನ್ ಕುಟಾಚಿ ಅತ್ರಿಕ್ ಜಿಣಿ ಸುದ್ರಾಂವ್ಚ್ಯಾ ಇರಾದ್ಯಾನ್ ವೈಯಕ್ತಿಕ್ ಮಾಗ್ಣೆಂ, ರಜಾರ್ ಆನಿ ಪ್ರಾಜಿತಾ ಸವೆಂ ದೆವಾಕ್ ಆನಿ ಮನ್ಯಾಕ್ ಮಾನ್ತಾ ಸಾರ್ಯೊ ಬರೊ ಕರೊಪ್ಪಿ ಆದಾರ್ತಾತ್. ಮಯ್ಜಾಕ್ ಏಕ್ ಪಾಪ್ಪಿಂ ಹರೆಕಾ ಘಟಕಾ ಹಂತಾರ್ ಸರ್ವ್ ಸಾಂದೆ ಮಾಗ್ಣ್ಯಾ ಜಮಾತಿಕ್ ಇಗರ್ಜಿಂತ್ ಹಾಜರ್ ಜಾತಾತ್. ಥಂಯ್ಸರ್ ಸಾಮೂಹಿಕ್ ಥರಾನ್ ಮಾಗ್ಣ್ಯಾರೀತ್ ಚಲವ್ನ್ ವ್ಹರ್ನ್ ವಾಂಚೆಲಾಚೆಂ ವಾಚಪ್ ಆನಿ ಸೆಕುಲರ್ ಫ್ರಾನ್ಸಿಸ್ಕನ್ ರೆಗ್ಗೆ ವಾಚುನ್ ತಾಚಿ ವಯ್ ನಿಯಾಳ್ ಕರ್ತಾತ್. ಉಪ್ರಾಂತ್ ಹರೆಕೊ ಸಾಂದೊ ಪ್ರಸ್ತುತ್ ಮಯ್ಜಾಂತ್ ಆದಾರ್‌ಲ್ಲ್ಯಾ ಬರಾ ಕಾಮಾಂಚೊ ವಿವರ್ ದಿತಾ. ಆಕ್ರೆಕ್ ಸಾಮೂಹಿಕ್ ಥರಾನ್ ಎಕ್ ವಾ ದೋನ್ ಬರಿಂ ಕಾಮಾಂ ಮುಕ್ಲ್ಯಾ


ಮ್ಹುಯ್ಯಾಂತ್ ಹಾತಿಂ ಘೆಂವ್ಚೊ ನಿರ್ಧಾರ್ ಘೆತಾತ್. ಪಿಡೆಸ್ತಾಂಚಿ ಭೆಟ್, ಪ್ರಾಯ್ವಂತಾಂಚಿ ಭೆಟ್, ಗರ್ಜೆವಂತಾಂಕ್ ಶಿಕ್ಪಾಕ್ ಆನಿ ಒಕ್ತಾಕ್ ಕುಮೊಕ್, ಫಿರ್ಗಜೆಚಿ ಲಿತುರ್ವಿಂತ್ ಮುಕೆಲ್ಪಣ್ ಆನಿ ಕ್ರಿಯಾಳ್ ಪಾತ್, ಫಿರ್ಗಜೆಚ್ಯಾ ಹೆರ್ ಸಾಮಾಜಿಕ್, ಆರ್ಥಿಕ್ ಆನಿ ಅತ್ಮಿಕ್ ಯೋಜನಾಂನಿ ಪಾಟಂಬೊ; ಇಗರ್ಜೆಚಿ ನಿತಳಾಯ್, ದುರ್ಬಲ್ಯಾಂಕ್ ದುಡ್ವಾಚಿ, ನ್ಹೆಸ್ಲೆಚಿ ಆನಿ ಹೆರ್ ವಸ್ತುಂಚಿ ಕುಮೊಕ್, ಮರ್ಣಾಚ್ಯಾ ಘರಾ ಭೆಟ್ ಆನಿ ಮಾಗ್ಣೆಂ, ಬ್ರಹ್ಮಾವರಾಂತ್ಲ್ಯಾ 'ಕರುಣಾಲಯ' ಪ್ರಾಯ್ವಂತಾಂಚ್ಯಾ ಆಸ್ಪತ್ರ್ಕ್ ವರ್ಯಾಂತ್ ಏಕ್ ಪಾವ್ಪಿಂ ಪುಣ್ಕಾಯಿ ಭೆಟ್ ಆನಿ ಕುಮೊಕ್, ದೆವಾದಿನ್ ಸಾಂದ್ಯಾಂ ಖಾತಿರ್ ಮಿಸಾಂ ಆನಿ ತಾಂಚಿ ಖಾತಿರ್ ಪ್ರತ್ಯೇಕ್ ಥರಾನ್ ಮಾಗ್ಣೆಂ. ಹೆಂ ಸಾಮಾನ್ಯ ಜಾವ್ನ್ ಸೆಕುಲರ್ ಫ್ರಾನ್ಸಿಸ್ಕನ್ ಭಾವಾಂ-ಭಯ್ಣಿಂನಿ ಹಾತಿಂ ಘೆಂವ್ಚೆಂ ಮಿಸಾಂವ್ ಕಾಮ್. ಪ್ರಾಜಿತ್ ಕಾಳಾರ್ ಘಟಕಾ/ವಾರಾಡ್ಯಾ ಮಟ್ಪಾರ್ ಎಕಾ ದಿಸಾಚೊ 'ಪ್ರಾಜಿತಾಚೊ ದೀಸ್' ನಮಿಯಾರುನ್, ತ್ಯಾ ದೀಸ್ ಮಾಗ್ಣೆಂ, ಪ್ರಾಜಿತ್ ಆನಿ ನಿಯಾಳ್ ಕರ್ಚೊ, ಪಾತ್ರ್ಲೊನ್ ಸಾಂ ಫ್ರಾನ್ಸಿಸ್ ಆಸಿಸಿಚೆಂ ಫೆಸ್ತ್ ಘಟಕ/ವಾರಾಡ್ಯಾ/ ದಿಯೆಸೆಜ್ ಮಟ್ಪಾರ್ ಆಚರಣ್, ಹ್ಯಾ ಫೆಸ್ತ್ಯಾಕ್ ತಯಾರಾಯ್ ಜಾವ್ನ್ ಫರಂಗಿಪೇಟೆ ಕಾಪುಚಿನ್ ಪೂನ್ ಶೆತಾಕ್ ಎಕಾ ದಿಸಾಚೆಂ ಯಾತ್ರಿಕ್ ಪಯ್ಲೆ ಆನಿ ಥಂಯ್ಸರ್ ಮಾಗ್ಣೆಂ, ಪ್ರಾಜಿತ್, ಮೀಸ್ ಆನಿ ಕುಮ್ಲಾರಾಂ, ಬ್ರಹ್ಮಾವರಾಂತ್ಲ್ಯಾ 'ಕರುಣಾಲಯ' ಪ್ರಾಯ್ವಂತಾಂಚ್ಯಾ ಆಸ್ಪತ್ರ್ಕ್ ಖುಶೆಚಿ ದುಡ್ವಾಚಿ ಕುಮೊಕ್ ಆನಿ ಭೆಟ್ ಹಿಂ ಥೊಡಿಂ ಸಾಂದರ್ಶಿಕ್ ಯೋಜನಾಂ.

ಸೆಕುಲಾರ್ ಫ್ರಾನ್ಸಿಸ್ಕನ್ ಓಡ್ಡಿಚೆಂ ವಿಸ್ತಾರ್

"ವ್ಹಡ್ ಸಂಗ್ತಿಂಕ್ ಲ್ಹಾನ್ ಆರಂಭ್ ಮ್ಹಳ್ಳೆಪರಿಂ, ಫ್ರಾನ್ಸಿಸ್ಕನ್ ಒಡ್ಡ್ ಲ್ಹಾನ್ಯಾ ಶಹರಾಂತ್ ಕಿಶೆಂಚ್ ಮಹತ್ವ್ ನಾಸ್ಲಲ್ಯಾ ಲ್ಹಾನ್ಯಾ ತರ್ನಾಟ್ಯಾ ಫ್ರಾನ್ಸಿಸಾ ಥಾವ್ನ್ ಆರಂಭ್ ಜಾಲ್ಲಿ. ತಿ ಆಜ್ ಸಗ್ಳ್ಯಾ ಸಂಸಾರಾರ್ ವಿಸ್ತಾರ್ಲಲ್ಯಾ 'ಫ್ರಾನ್ಸಿಸ್ಕನ್ ಪಯ್ಲಿ ಒಡ್ಡ್', 'ಫ್ರಾನ್ಸಿಸ್ಕನ್ ದುಸ್ರಿ ಒಡ್ಡ್', ಆನಿ 'ಫ್ರಾನ್ಸಿಸ್ಕನ್ ತಿಸ್ರಿ ಒಡ್ಡ್' ಮ್ಹಣ್ ವೊಲಾವ್ನ್ ಪವಿತ್ರ್ಸಭೆಂತ್ ಸರ್ವಾಂಕ್ ಮೇಲ್‌ಫಂಕ್ತ್ ಜಾಲ್ಯಾ. ಆಮ್ಚ್ಯಾ ಅಖಿಭಜಿತ್ ಮಂಗ್ಳುರ್ ದಿಯೆಸೆಜಿಂತ್ ಕಾಪುಚಿನ್ 1930 ಇಸ್ವೆಂತ್ ಪಯ್ಲಿ ಪಾವ್ಪಿಂ ಪಾಂಯ್ ತೆಂಕ್ಲ್ಯಾರೀ, ಸೆಕುಲರ್ ಫ್ರಾನ್ಸಿಸ್ಕನ್ ಒಡ್ಡ್ ಮಾತ್ರ್ 1927 ಇಸ್ವೆಂತ್ಚ್, ಸಾಂ ಫ್ರಾನ್ಸಿಸ್ ಸಾವೆರ್ ಫಿರ್ಗಜ್, ಇಜಯ್ ಹಾಂಗಾಸರ್ ಪಯ್ಲಿ ಪಾವ್ಪಿಂ ಆರಂಭ್ ಜಾವ್ನ್

91 ವರ್ಯಾಂ ಸಂಪ್ರಾತ್. ತ್ಯಾ ನಂತರ್ ಹಾಚಿ ವಿಸ್ತಾರ್ ಸಬಾರ್ ಫಿರ್ಗಜಾಂನಿ ಪಾವೊನ್ ಸುಮಾರ್ ಮಂಗ್ಳುರ್ಚ್ಯಾ 53 ಫಿರ್ಗಜಾಂನಿ ಆನಿ ಉಡುಪಿ ದಿಯೆಸೆಜಿಂತ್ಲ್ಯಾ ಸರ್ವ್ ಫಿರ್ಗಜಾಂನಿ ಆಸಾ. ಕರ್ನಾಟಕಾಂತ್ 15 ಪ್ರಾಂತ್ಯಾಂ, 139 ಘಟಕಾಂನಿ ಸುಮಾರ್ 3500 ಸಾಂದೆ ಆಸಾತ್. ಸುರತ್ಕಲ್ ಫಿರ್ಗಜೆಂತ್ ಆಟ್ ಮಹಿನ್ಯಾ ಆದಿಂ ಆರಂಭ್ ಜಾಲ್ಯಾ ಮ್ಹಣೊನ್ ಸಾಂಗೊಂಕ್ ಭೋವ್ ಅಭಿಮಾನ್ ಭೊಗ್ತಾ.

ಉದಾಕ್



ಚಡೊನ್ ಆಸಾ ಕ್ರೋಧ್ ಉದ್ಯಾಚೊ ಕೊಣಾಕ್‌ಚ್ ಉಣೆ ಕರುಂಕ್ ಜಾಯ್ನಾ ರಾಗ್ ತಾಚೊ ಸರ್ವ್ ಜಿಣ್ಯೆಚ್ಯಾ ಜೀವಿಂಕ್ ವಾಳೊನ್ ವರ್ತಾ ಮನ್ಶ್ಯಾಚೊ ಹಂಕಾರ್ ಜಿರೊಂಕ್ ಪಾವ್ತಾ ಕಿಶೆಂ ವಿಪರ್ಯಾಸ್ ನ್ಹಯ್?


ಮನಿಸ್ ಜಾತಾ ಉದ್ಯಾಚೆರ್ ಉಪ್ಯೆಂವ್ಕ್ ಮೂಯ್ ಗಿಮಾಂತ್ ಉದ್ಯಾ ಖಾತಿರ್ ಹಾಹಾಕಾರ್ ಪಾವ್ತಾಂತ್ ಉದ್ಯಾಚೆಂಚ್ ದರ್ಭಾರ್ ಹಾಕಾ ಕಾರಣ್ ಕೋಣ್?

ಮನಿಸ್ ಮ್ಹಣ್ತಾತ್ ಆಪುಣ್ ನ್ಹಯ್ ಮ್ಹಣ್ ದಾಕಯ್ಲೆಂ ಮನ್ಶಾನ್ ಆಪ್ಲೆಂ ಸ್ವಾರ್ಥ್‌ಪಣ್ ಸಾಬೀತ್ ಕೆಲೆಂ ಅಪುಣ್ ನಸ್ಚೊ ಮ್ಹಣ್

ಉದಾಕ್ ಮ್ಹಜೆಂ ಉದಾಕ್ ಮ್ಹಜೆಂ ಮ್ಹಣೊನ್ ಕೃಷೆಚೆಂ ಉದಾಕ್ ಅಪಹರ್ಯ್ನ್ ರೈತಾಂಕ್ ಘಾಲೆಂ ಭುಕೆಕ್ ದೂಕ್ ದಿಲೆಂ ಪ್ರಥೆಕ್

ಆತಾಂ ಭರೊನ್ ವೊಮ್ಮಾತಾತ್ ನಂಯೊ-ಜಲಾಶಯ್ ಆತಾಂ ದೆವ್ಲಿಗೀ ತುಜ್ಯಾ ಉದ್ಯಾಚಿ ಪಿಸಾಯ್? ಮಾತಿ ಭರ್ನ್ ಬಾರೀಕ್ ಕೆಲಿ ತುಂವೆ ಉದ್ಯಾಚಿ ವಾಟ್ ಗಿಮಾಂತ್ ಸಗ್ಳಿ ಸುಕ್ತಾ ಆಮ್ಚಿ ಭುಂಯ್ ಬಾಟ್

ದೆವಾಕ್ ತುಮಿ ದುರ್ಸನಾಕಾತ್ ಪ್ರಥೆಕ್ ನಾಸ್ ಕರಿನಾಕಾತ್ ದೆವಾಚೆಂ ದೆವಾಕ್ ದಿಯಾ ಪ್ರಥೆಚೆಂ ಪ್ರಥೆಕ್ ದಿಯಾ ಸಮೆಸ್ತ್ ತುಮಿ ಪ್ರಥೆ ಸಂಗಿ ಮೊಗಾನ್ ಜಿಯೆಯಾ



-ಅಜಯ್, ಲೂಡ್ಸ್ ವಾಡೊ



ನಿತಳ್ ಪರಿಸರ್

ಮೆರಾ ಭಾರತ್-ಸ್ವಚ್ಛ ಭಾರತ್". ಹೆಂ ಘೋಷಣ್ ವಾಕ್ಯ್ ಆಮ್ಚ್ಯಾ ಭಾರತ್ ದೇಶಾಚ್ಯಾ ಆತಾಂಚ್ಯಾ ಪ್ರಧಾನ್ ಮಂತ್ರಿನ್-ಮಾನೆಸ್ತ್ ನರೇಂದ್ರ ಮೋದಿನ್ ಜಾರಿಯೆಕ್ ಹಾಡ್ಲೆಂ, ಆಜ್ ಹರೈಕ್ ಕಡನ್ ಆಯ್ಕೊಂಕ್ ಆನಿ ಪಳೆಂವ್ಕ್ ಮೆಳ್ತಾ. ಆಮ್ಚೆ ದೇಶ್ ನಿತಳ್ ಆಸಾಜಾಯ್ ತರ್ ದೇಶಾಚ್ಯಾ ಹರೈಕಾ ನಾಗರಿಕಾನ್ ಆಪ್ಲೆಂ ಪರಿಸರ್ ನಿತಳ್ ದವರಿಜಯ್. ಅಶೆಂ ಸರ್ವಾಂನಿಂ ಸಾಂಗಾತಾ ವಾವುರ್ಲ್ಯಾರ್ ಆಮ್ಚೆ ಗಾಂವ್, ದೇಶ್ ಆಪಾಪಿಂ ನಿತಳ್ ಜಾತಾ.

ಪರಿಸರ್ ಮ್ಹಳ್ಳಾರ್ ಕಿತೆಂ?

ಪರಿಸರ್ ಮ್ಹಳ್ಳಾರ್ ಮ್ಹಜಾ ಭೊಂವಾರಿ ಆಸ್ಲೆಂ ಘರಾಂ, ರೂಕ್-ಝಂಡಾಂ, ಬಿಲ್ಡಿಂಗಾಂ, ಉದಾಕ್, ಮಾತಿ, ವಾರೆಂ, ಗುಡೆ-ದೊಂಗೊರ್ ಇತ್ಯಾದಿ.

ಪರಿಸರಾಚಿ ನಿತಳಾಯ್ ಕಶಿ ಸಾಂಬಾಳ್ತೆ?

ಆಮ್ಚ್ಯಾ ಭಂವ್ಣಣಿಚಿಂ ಪರಿಸರ್ ನಿತಳ್ ಆಸ್ಲ್ಯಾರ್ ಪಳೆಂವ್ಕ್ ಸೊಭಿತ್ ದಿಸ್ತಾ. ಘರಾಚ್ಯಾ ಭಂವ್ಣಣಿಂ ಖಾಲಿ ಜಾಗ್ಯಾರ್ ಫುಲಾಚಿಂ ತೋಟ್, ರಾಂದ್ವಾಯ್ ಯಾ ಮಾಡಾ-ಮಾಡಿಯಾಂಚಿ ಕೃಷಿ ಕರ್ನ್ ಪರಿಸರಾಚಿ ಸೊಭಾಯ್ ಚಡವ್ಯೆತ್. ಘರಾ ಭಂವ್ಣಿಂ ರೂಕ್-ಝಂಡಾಂ ಆಸ್ಲೆ ನಿಮ್ನಿ ಬರೆಂ ಆಮ್ಜನಕ್ ಸೆಂವ್ಕ್ ಮೆಳೊನ್ ಭಲಾಯ್ಕಿ ಬರಿ ಉರ್ತಾ. ರುಕಾಂಚಿ ಖೊಲೆ ಆನಿ ಇತರ್ ಕಚೊ ಜಮೊ ಕರ್ನ್ ನೈಸರ್ಗಿಕ್ ವಿಧನಾಂನಿ ಸಾರೆಂ ತಯಾರ್ ಕರ್ತಾ. ಹೆಂ ಸಾರೆಂ ಕೃಷಿಯೆಕ್ ವಾಪಾರ್ಲ್ಯಾರ್



ಶ್ರೀಮತಿ ಮೇರಿ ಸುವಾರಿಸ್
ನಿತ್ಯಾಧರ್ ವಾಡೊ

ಬೆಳೆಂ ಬರೆಂ ಜಾತಾ ಆನಿ ಕುಟ್ಮಾಚಿ ಆರ್ಥಿಕ್ ಸ್ಥಿತಿಗತ್ ಸುಧಾರಣ್ ಕರೈತ್. ಆತಾಂಚಾ ಕಾಳಾರ್ ರಾಸಾಯನಿಕ್ ಯುಕ್ತ್ ಖಾಣ್-ಜೆವಾಣ್ ಸೆವ್ನ್, ನಾನಾಂತ್ಲೊ ಪಿಡಾ ಆಪ್ಣಾಂವ್ನ್ ಮನಿಸ್ ಆಪ್ಲೆಂ ಆವ್ಕ್ ಮೊಟ್ಟೆಂ ಕರ್ನ್ ಘೆವ್ನ್ ಆಸಾ. ರಾಸಾಯನಿಕ್ ಮುಕ್ತ್ ಖಾಣ್ ಸೆವ್ನ್ ಭಲಾಯ್ಕೆಂತ್ ಸುದ್ರಾಫ್ ಹಾಡುಂಕ್ ವಾವುರ್ಚಿ ಆತಾಂಚಿ ಪ್ರಮುಖ್ ಗರ್ಜ್ ಜಾವ್ನಾಸಾ.

“ಪ್ಲಾಸ್ಟಿಕ್ ಮ್ಹಳ್ಳೊ ದೆಂವ್ಚಾರ್, ನಾಸ್ ಕರನ್ ಆಸಾ ಸಂಸಾರ್”. ವ್ಹಯ್ ಆಜ್ ಖಂಯ್ಸರಿಯೇ ದೀಷ್ಟ್ ಲಾಯ್ಲ್ಯಾರ್ ಪಳೆಂವ್ಕ್ ಮೆಳ್ತಾತ್ ನಮುನ್ಯಾವಾರ್ ಪ್ಲಾಸ್ಟಿಕಾಚೊ ವಸ್ತು ಪಳೆಂವ್ಕ್ ಸೊಬಿತ್ - ದರ್ ಉಣಿಂ. ವಾಪಾರ್ ಕಾಡ್ನ್ ಉಡ್ವೆತಾತ್ ಜಾಲ್ಲ್ಯಾನ್ ಪರಿಸರಾಂತ್ ಕಚೊ ಭರೊನ್ ಗೆಲಾ. ಪ್ಲಾಸ್ಟಿಕ್ ವೆಗ್ಗಿಂಚ್ ಕರ್ಗೊನ್ ವಜಾನಾಂ. ಹಾಚಿ ನಿಮ್ನಿ ಮಾತಿಯೆಚೊ ಸಾರ್ ಉಣೊ ಜಾತಾ. ಪ್ಲಾಸ್ಟಿಕಾಚೊ ವಸ್ತು ಹುಲ್ವಾಯ್ಲ್ಯಾರ್ ವಿಕಾಳ್ ದುಂವರ್ ವಾರ್ಯಾ ಸಂಗಿಂ ಭಸೊನ್ ಆಮಿ ಸೆಂವ್ಣೆಂ ವಾರೆಂ ವಿಕಾಳ್ ಕರ್ತಾ. ಆಮಿ ಜರೀ ಮಾರ್ಕೆಟಿಕ್ ವೆತಾನಾ, ಸಾಮಾನ್ ಹಾಡುಂಕ್ ಘರಾ ಥಾವ್ನ್ ಪೊತಿಂ ವೆಲ್ಯಾರ್ ಪ್ಲಾಸ್ಟಿಕಾಚೊ ಉಪಯೋಗ್ ಆನಿ ಉತ್ಪಾದನ್ ಉಣೆಂ ಜಾಂವ್ಕ್ ಸಾಧ್ಯ್ ಆಸಾ. ಘರಾ ಭಂವ್ಣಿ, ಮಾರ್ಗಾಚ್ಯಾ ದೆಗಾಂನಿ, ಸೆಜಾರಾ ವಾ ಖಾಲಿ ಜಾಗ್ಯಾಂನಿ ಕಚೊ ಉಡೊಂವ್ಚ್ಯಾ ಬದ್ಲಾಕ್, ತೊ ಕಚೊ ಜಮೊ ಕರ್ನ್ ಕಚೊ ವ್ಹರುಂಕ್ ಘರಾ ಬಾಗ್ಲಾಕ್ ಯೆಂವ್ಚ್ಯಾ ಎಜೆನ್ಸಿಕ್ ದಿಲ್ಯಾರ್, ಆಮ್ಚೆಂ ಪರಿಸರ್ ಸದಾಂಚ್ ನಿತಳ್ ದವರುಂಕ್ ಆಮಿ ಸಕ್ತೆಲ್ಯಾಂವ್.

ಪರಿಸರ್ ನಿತಳ್ ಸಾಂಬಾಳ್ಚಾಂತ್ ಮ್ಹಜೊ ಪಾತ್:

‘ಹಾಂವ್ ಬರಿಂ ಜಾಲ್ಯಾರ್ ಗಾಂವ್ ಬರೊ’ ಸಾಂಗ್ಲಿ ಆಮ್ಚ್ಯಾ ಮಾಲ್ಪಡ್ಯಾಂಚಿ. ಮ್ಹಜಾ ಘರಾ ಭಂವ್ಣಿಂ ನಿತಳಾಯ್ ದವರುಂಕ್ ಹಾಂವೆಂ ಪಯ್ಲೆಂ ಮೇಟ್ ಕಾಡ್ಲ್ಯಾರ್ ಹೆರಾಂಕೀ ಉತ್ತೇಜನ್ ಮೆಳ್ತಾ. ನಿತಳಾಯ್ ಸಾಂಬಾಳುಂಕ್ ಸೆಜಾರ್ಯಾಂ ಸಂಗಿಂ, ಸಂಘ್-ಸಂಸ್ಥಾ

ಸಂಗಿಂ ಹಾತ್ ಮೆಲೊವ್ನ್ ಖಾಲಿ ಜಾಗೆ ಆಸ್ಲೆ ಕಡೆನ್ ರೂಕ್ ಝಡಾಂ ಲಾವ್ನ್ ತಾಂಚೆಂ ಪೋಷಣ್ ಕರ್ಚೆಂ. ಪ್ಲಾಸ್ಟಿಕ್ ಉಪಯೋಗಾ ಥಾವ್ನ್ ಪರಿಸರಾಕ್ ಜಾಂವ್ಚ್ಯಾ ಅನಾಹುತಾ ವಿಶಿಂ ಲೊಕಾ ಮಧೆಂ ಜಾಗ್ರತಿ ಹಾಡುಂಕ್ ಪ್ರಯತ್ನ್ ಕರ್ಚೆಂ.

ಪ್ಲಾಸ್ಟಿಕ್ ಬಿಲ್ಡುಲ್ ವಾಪಾರಿನಾಂ, ಕಚ್ಚೊ ಉಡಯಾಂ ಮ್ಹಣ್ ದೃಢ್ ನಿರ್ಧಾರ್ ಘೆಂವ್ಚೊಂ.

ಆಮಿ ಆಮ್ಚ್ಯಾ ಪರಿಸರಾಕ್ ರಾಕೊನ್ ಫ್ಲರ್ಯಾಂ. ಆಮ್ಚೊ ಗಾಂವ್, ದೇಶಾಚ್ಯಾ ಉದಗರ್ತೆ ಖಾತಿರ್ ಎಕಾ ಮನಾನ್ ವಾವುರ್ಯಾಂ. ಮುಕ್ಲ್ಯಾ ಜನಾಂಗಾಕ್ ಉತ್ತಿಮ್, ಭಲಾಯ್ಕೆಭರಿತ್ ಲಾಂಬ್ ಆವ್ಕ್ ಫಾವೊ ಜಾಂವ್ಚೆಂ ತಸಲೆಂ ಜೀವನ್ ಸಾರುಂಕ್ ಬರೊ ಆವ್ಕಾಸ್ ಕರ್ನ್ ದೀಂವ್ಕ್ ಆಮಿಂ ಪ್ರಯತ್ನ್ ಕರ್ಯಾಂ.

ಕವಿತಾ

ಏಕ್ ಸೊಭಿತ್ ಸುಂದರ್ ನಾರಿ
 ರೂಪಾನ್ ತಿ ಗೊರಿ ಗೊರಿ
 ಸರ್ವಾಂಕ್ ತಿ ಭಾರಿಚ್ಚೆ ಬರಿ
 ಅಪಯ್ತಾತ್ ತಿಕಾ ಸರ್ವಾಂ ಮ್ಹಣೊನ್ ಮರಿ
 ಜೊಕಿ ಗಾಂವ್ಚೊ ಏಕ್ ಮಾನೆಸ್ತ್
 ಆನ್ನಾ ತಾಚಿ ಪತಿಣ್ ಜಾಲಿ ಗರ್ಭೆಸ್ತ್
 ಜಲ್ಮಾಲಾಂ ತಾಂಕಾಂ ಬಾಳ್ ರುಪೆಸ್ತ್
 ವಾಡೊನ್ ಆಯ್ಲೆಂ ಚಾವ್ನ್ ಗುಣೇಸ್ತ್
 ಸಾಂತಾನ್ನಾ ಸಾಂ. ಜೊಕಿಚ್ಯಾ ಪಾಸ್ಯೆನ್
 ಆವಯ್-ಬಾಪಾಯ್ಚ್ಯಾ ಮೊಗಾಚಾ ಉಬೆನ್
 ಸರ್ವಾಂಚಿ ಕಾಳ್ಜಾಂ ಜಿಕ್ವಾಚಿ ಚಾಲಿನ್
 ವಾಡೊನ್ ಆಯ್ಲೆಂ ಬಾಳ್ ಮೊಂತಿನ್
 ನಾಂವಾಂ ಆಸಾತ್ ತಿಕಾ ಶೆಂಬೊರಾಂನಿ
 ಮಾನ್ತಾತ್ ಲೋಕ್ ತಿಕಾ ಕೊರೊಡಾಂನಿ
 ಮಾನ್ ಕರ್ಯಾಂ ತಿಕಾ ಕೊಂತಾ-ಬೆಂತಿಣೆನಿ
 ಉಪ್ಕಾರ್ ಮಾಗ್ಯಾಂ ತಿಚೆಲಾಗಿಂ ಹಜಾರಾಂನಿ
 ಮರಿ ತುಂ ಆಮ್ಚಿಂ ಮಾಂಯ್
 ಜೆಜುಚಿ ತುಂ ಖರಿ ಆವಯ್
 ಸದಾಂಚ್ ತುಮ್ಚೊ ಮೋಗ್ ಆಮ್ಕಾಂ ಜಾಯ್
 ತುಜಾ ಮಾಂತಾ ಭಿತರ್ ಆಮ್ಕಾಂ ಲಿಪಯ್
 ಶ್ರೀಮತಿ ಪ್ರೆಸಿಲ್ವಾ ಪಿರೇರಾ, ಲೂಡ್ಸ್ ವಾಡೊ


ಸೊಭಿತ್ ನಾರಿ



ಬುದ್ಧುಗೊಲ್

ಆವ್ ತೆದ್ನಾಂಯ್ ಆಸ್ಲೆಂ
 ಪಾವ್ಲಯೀ ತಸ್ಲೊಚ್ಚೆ ಆದ್ಲೊ
 ಆತಾಂಚೆ ಪಾಸ್ ಚಡ್ಚೆಮೊ?
 ವಾದಾಳ್ಯೀ ಆಸ್ಲೆಂ ತೆದ್ನಾಂ
 ವಾರೆಂ ವಿಶೇಷ್ ಭಳಾದಿಕ್
 ದೊಳೆ ಧಾಂಪುನ್ ಮಾಗ್ಲೆಲೊ ಮನಿಸ್
 ದೆವಾ ತುಜಿ ಮಿಶಿ ಜಾಂವ್
 ಧಾಂವೊ ತರೀ ಖಿಯ್ತರ್?
 ಮ್ಹಜೆಂ ಚಲಾನಾ ಕಸ್ಲೆಂಯ್
 ತುಜೆವಯ್ ಮಾತ್ ಭರ್ವಸೊ
 ಕಾಳ್ ಆದುನಿಕ್ ಜಾಲೊ
 ಆಶಾ ಆನಿ ಕಲ್ಪನಾಂಯ್
 ಸವ್ವಾತ್ಯೊಯ್ ವ್ಹಡ್ಲೊ
 ಆಧಾರ್ ವರ್ತೊ

ರಾಕೊನ್ ಆಸಾ ತೊಚ್ಚೆ ಮನಿಸ್
 ಕೋಣ್ ತರೀ ಯೇತ್
 ಸುಪರ್ಯಾನ್ ಸ್ಪೆಡರ್ ಮ್ಯಾನ್
 ಪಾವಾತ್ ಹೆಲಿಕೊಪ್ಟರ್ ವಿಮಾನ್
 ಉಕೊಲ್ ವರ್ತಿತ್ ಖಂಡಿತ್
 ಪಾವ್ ರಾವಾತ್ ಇಂಗ್ಲೀಶ್ ಫಿಲ್ಮಾಬರಿ
 ಪಡ್ಡಿತ್ ಅಂತ್ರಳಾಥಾವ್ನ್ ಜೆವ್ಣಾ ಪ್ಯಾಕೆಚ್ಯೊ
 ಕಿತೆಂ ತರೀ ಅಜ್ಯಾಪ್ ಜಾಯ್
 ಫೇಸ್‌ಬುಕ್ ವಾಟ್ಸಾಪ್ ಕುಮೊಕ್ ಕರೀತ್
 ರಾವ್ಲಾರ್ ಪಾವ್ ಧಾಂವಾನ್ ಆಮೇರಿಕಾ
 ದೆವಾಕ್ ಮಿಕ್ಲೊಂಚಿ ಪಾತ್ಯೆಣಿ
 ಭಿತರ್ಲಾಕ್ ವಾದಾಳಾಕ್
 ಆಂತರಿಕ್ ಆವ್ಕಾಕ್
 ಕಾಂಯ್ ಕರುಂಕ್ ಜಾಯ್
 ಚಿಂತಾಂ ಪಾವ್ ರಾವಾಜಾಯ್
 ಸ್ವಪ್ನಾಂವಾರೆಂ ಸಂಪಾಜಾಯ್
 ರಿಚ್ಚಿ ಜೊನ್ ಪಾಯ್, ರುಜಾಯ್



ಯುವಜಣ್ ಆನಿ ತಾಂಚಿ ಸಮಸ್ಯೆ


ಮನಿಸ್ ಸಂಘಜೀವಿ. ಮನ್ಯಾಚ್ಯಾ ಜೀವನಾಂತ್ ಬಾಳ್‌ಪಣಾ ಥಾವ್ನ್ ಮಾತಾರ್ಪಣಾ ಪರ್ಯಾಂತ್ ವಿವಿಧ್ ಹಂತಾಂನಿ ವಾಡಾವಳ್ ಜಾತೆಚ್ ವೆತಾ. ಬಾಳ್‌ಪಣಾರ್ ಆವಯ್ ಬಾಪಾಯ್‌ಚೊ, ಭಾವ್-ಭಯ್ಣಿಂಚೊ ಇಷ್ಟಾಂಚೊ ಸಾಂಗಾತ್ ಫೆವ್ನ್ ವಾಡ್ಚ್ಯಾ ವ್ಯಕ್ತಿಂಕ್ ಅಟಾಂ ವರ್ಸಾಂ ಥಾವ್ನ್ ತೀಸ್ ವರ್ಸಾಂ ಮ್ಹಣಾಸರ್ ಯುವಜಣಾಂ ಮ್ಹಣ್ ವೊಲಾಯ್ತಾತ್. ಯುವ ಪ್ರಾಯ್ ಜೀವನಾಂತ್ ಎಕ್ದಮ್ ಫಳಾಭರಿತ್, ಪ್ರಾಯ್, ಹ್ಯಾ ಪ್ರಾಯೆಚ್ಯಾ ವ್ಯಕ್ತಿಂ ಥಂಯ್ ಉತ್ಸಾಹ್, ಆತ್ಮವಿಶ್ವಾಸ್, ದೃಢ್ ನಿರ್ಧಾರ್, ಹತ್, ಆಪ್ಣಾಚೆರ್‌ಚ್ ದೃಢ್ ಪಾತ್ಯೆಣಿಂ, ದಿಸೊನ್ ಯೆತಾ. ಹುನ್ ರಗಾತ್ ಜಾಲ್ಲ್ಯಾನ್ ಖಿಂಯ್ಚಿಯ್ ಕಾಮ್ ಕರುಂಕ್ ಪಾಟಿಂ ಮುಕಾರ್ ಪಳೆನಾಂತ್.

ಭಾರತಾಚ್ಯಾ ಸ್ವಾತಂತ್ರ್ಯ ಖಾತಿರ್ ವಾವುರ್ಲೆಲ್ಯಾ ನೇತಾಜಿ ಸುಭಾಷ್ ಚಂದ್ರ ಬೋಸಾನ್ ಸಾಂಗ್ಲೆಂ ತುಮಿಂ ಮ್ಹಾಕಾ ಯುವಜಣಾಂ ದಿಯಾ. ಹಾಂವ್ ತುಮ್ಕಾಂ ಸ್ವಾತಂತ್ರ್ ದಿವಯ್ತಾಲೊಂ. ಹ್ಯಾ ಉತ್ಸಾಂನಿಚ್ ಕಳ್ತಾ ಯುವಜಣಾಂಚಿಂ ಬಳ್. ಎಕಾ ರಾಷ್ಟ್ರಾಂಚಿ ಅಭಿವೃದ್ಧಿ ತ್ಯಾ ರಾಷ್ಟ್ರಾಚ್ಯಾ ಯುವಶಕ್ತಿಚೆರ್ ಹೊಂದ್ಪುನ್ ಆಸಾ. ಆಯ್ಕೆ ಯುವಜಣ್ ಶಿಕ್ಪಿ, ಬುದ್ಧಿಯ್, ಬರೆಂ ಮಾರ್ಗದರ್ಶನ್ ತಾಂಕಾಂ ಮೆಳ್ತಾರ್ ಖಿಂಯ್ಚಿ ಅಭಿವೃದ್ಧಿ ಕರುಂಕ್ ತಿಂ ಸಕ್ತಾತ್. ಇತ್ತೆಂ ಸಕ್ಡೆಡ್ ಆಸ್ಲಾರ್‌ಯಿ ಯುವಜಣಾಂಕ್ ಸಬಾರ್ ಸಮಸ್ಯೆ ದೊಸ್ತಾತ್.



ಕು| ನೇಹಾ ಸುವಾರಿಸ್
ನಿತ್ಯಾದರ್ ವಾಡೊ

- 1) **ನಿರುದ್ಯೋಗ್‌ಪಣ್:** ಆಧುನಿಕ್ ಯುವಜಣಾಂ ಊಂಚ್ಲಿಂ ಶಿಕಾಪ್ ಶಿಕ್ತಾತ್. ಪೂಣ್ ತ್ಯಾ ಶಿಕ್ಪಾಕ್ ಸರಿ ಜಾವ್ನ್ ಊಂಚ್ಚ್ಯಾ ಸಾಂಬಾಳಾಚೆಂ ಕಾಮ್ ತಾಂಕಾಂ ಫಾವೊ ಜಾಯ್ನಾ. ದೆಕುನ್ ದೆದೆಸ್ಪರ್ ಜಾತಾತ್.
- 2) **ಸರ್ಕಾರಿ ಕಾಮಾವಿಶಿಂ ನಿರುತ್ಸಾಹ್:** ಆಮ್ಚ್ಯಾಚ್ ಗಾಂವಾಂತ್ ಸರ್ಕಾರಿ ಕಾಮಾಂ ಆಪ್ಣಾವ್ನ್ ಸಂತೊಸಾನ್ ಜೀವನ್ ಸಾರ್ಚ್ಯಾ ಬದ್ಲಾಕ್, ಚಡಿತ್ ಸಾಂಬಾಳಾ ಪಾಟ್ಲ್ಯಾನ್ ವಿದೇಶಾಂಕ್ ಪಲಾಯನ್ ಕರ್ತಾತ್. ಯುವಜಣಾಂ ತಾಂಚಿ ಬುದ್ಧಿಂತ್ಲಾಯ್ ಆನಿ ಬಳ್ ವಾಪರ್ನ್ ಆಪ್ಲೆ ಸಮುದಾಯ್ ಮುಕಾರ್ ಹಾಡ್ಚ್ಯಾ ಬದ್ಲಾಕ್ ವಿದೇಶಾಕ್ ವಚುನ್ ಹಾಂಗಾಸರ್ ಯುವಜಣಾಂ ನಾತ್‌ಲ್ಲ್ಯಾಬರಿಂ ಜಾವ್ನ್ ಸಮಾಜೆಚಿಂ ಬಳ್ ಮೊಡ್ತಾ.
- 3) **ವಾಯ್ ಸವಯಾಂಕ್ ಗುಲಾಮ್ :** ಲ್ಹಾನ್‌ಪಣಾ ಥಾವ್ನ್ ಭುರ್ಗ್ಯಾಂಕ್ ಕಷ್ಟ್ ಕಿತೆಂ ಮ್ಹಣ್ ಸಮ್ಜಯ್ತಾಸ್ತಾನಾಂ, ಭುರ್ಗ್ಯಾಂನಿ ವಿಚಾರ್ಲೆಂ ದೀವ್ನ್ ಆವಯ್ ಬಾಪಾಯಾಂನಿ ಭುರ್ಗ್ಯಾಂಕ್ ಜೀವನಾಚಿ ರೀತ್ ನೀತ್ ಶಿಕಯ್ತಾಸ್ತಾಂ ಪೂರ್ಣ್ ಸ್ವಾತಂತ್ರ್ ವಾ ಬಂದಡ್ ಫಾಲ್ನ್ ವಾಡಯಿಲ್ಲ್ಯಾ ವೆಳಾರ್ ಯುವಪ್ರಾಯೆಕ್ ಪಾವ್ತಾನಾಂ ತಿಂ ಭುರ್ಗಿಂ ವಾಟ್ ಚುಕೊನ್ ವೆತಾತ್. ಇಷ್ಟಾಂ ಸಂಗಿಂ ಮೆಳೊನ್ ವಾಯ್ ಸವಯಾಂಚಿ ಗುಲಾಮ್ ಜಾತಾತ್ ಮ್ಹಣ್ಣೆ ಅಮಾಲ್ ಪಿಯೊಣೆಂ, ದೂಮ್‌ಪಾನ್, ಮಾದಕ್ ದ್ರವ್ಯಾಂ ಸೇವನ್, ವಾಯ್, ಇಷ್ಟಾಗತ್, ಮೊಬೈಲ್ ಚಾಟಿಂಗ್ ಇತ್ಯಾದಿ.
- 4) **ನಕಾರತ್ಮಕ್ ಚಿಂತಾಪ್:** ಯುವಜಣಾಂಕ್ ಹರೈಕಾ ವಸ್ತುಂ ವಿಶಿಂ ನಕಾರಾತ್ಮಕ್




ಚಿಂತಾಪ್ ಚಡ್ ದೊಸ್ತಾ, ನಕಾರಾತ್ಮಕ್ ಚಿಂತಾಪ್ ಆಸ್‌ಲ್ಲೊ ವ್ಯಕ್ತಿ ಜೀವನಾಂತ್ ಮುಕಾರ್ ಯೆಂವ್ಕ್ ಸಕಾನಾಂ. ದೆಕುನ್ ಹರೈಕ್ ಭುರ್ಗ್ಯಾಂ ಥಂಯ್ ಸಕಾರಾತ್ಮಕ್ ಚಿಂತಾಪ್ ಆಸಾ ಕರ್ಚೆಂ ವ್ಹಡಿಲಾಂಚೆಂ ಕರ್ತವ್ಯ್ ಜಾವ್ನಾಸಾ. ಸಕಾರಾತ್ಮಕ್ ಚಿಂತಾಪ್ ಭರ್‌ಲ್ಲೆಂ ಭುರ್ಗೆಂ ಮುಕಾರ್ ಉತ್ತೀಮ್ ಯುವಜಣ್ ಜಾತಾತ್.

5) ಉಣೊ ಭಾವಾಡ್: ಆಯ್ಚ್ಯಾ ಯುವಜಣಾಂಕ್ ಆಪ್ಲ್ಯಾಚ್ ಬಳಾಚೆರ್ ನಾಪಾತ್ಯೆಣಿಂ, ಆಮ್ಕಾಂ ಜೀವ್ ದೀವ್ನ್ ವಾಗೊಂವ್ಚ್ಯಾ ದೆವಾ ವಿಶಿಂ ನಾ ಸಮ್ಜಣೆಂ, ಖಾಲ್ತೆಂಪಣ್ ಉಣೆಂ ಜಾವ್ನ್ ಹಂಕಾರ್ ಆನಿ ಗರ್ವ್ ಚಡ್ತಾನಾ, ದೇವ್ ಪಯ್ಸ್ ಜಾತಾ. ಮಾಗ್ಣ್ಯಾ ರಜಾರಾ ಥಾವ್ನ್ ಪಯ್ಸ್ ವಾ, ಹೆರಾಂ ಅಪ್ಣಾಕ್ ಹಿಣ್ಣಿತಾತ್ ಮ್ಹಳ್ಳಿ ಭಿರಾಂತ್‌ಚ್ ಯುವಜಣಾಂಕ್ ದೆವಾ ಥಾವ್ನ್ ಮಾಗ್ಣ್ಯಾ

ಥಾವ್ನ್ ಪಯ್ಸ್ ವರಾ.

ಆಮ್ಚಿಂ ಯುವಜಣಾಂ, ಆಮ್ಚ್ಯಾ ಸಮಾಜೆಚಿ ಬಳಿಷ್ಟ್ ಖಾಂಬೆ ಜಾವ್ನಾಸಾತ್. ಹ್ಯಾ ಖಾಂಬ್ಯಾಂನಿ ಸಮಾಜ್ ಸುದ್ರಾಂವ್ಚಿ ಅಭಿವೃದ್ಧಿ ಖುಶೆನ್ ವ್ಹರಚೆಂ ವಜನ್ ತಾಂಚೆರ್ ಆಸಾ. ಆತಾಂಚ್ಯಾ ಯುವಜಣಾಂಕ್ ಸಾರ್ಕೆಂ ಮಾರ್ಗದರ್ಶನ್ ದಿಂವ್ಚೆಂ ಗರ್ಜೆಚೆಂ ಜಾವ್ನಾಸಾ. ತಾಂಚೆ ಸಾಂಗಾತಾ ರಾವೊನ್, ವೆಳಾ ಕಾಳಿಜ್ ಸರಿ ಜಾವ್ನ್ ತಾಂಕಾಂ ಜಾಗ್ಣೆಣಿ, ತಿದ್ದಣಿ ಆನಿ ಚಡ್ ಕರ್ನ್ ಖರೊ ಮೋಗ್ ದಿಲ್ಯಾರ್ ಯುವಜಣಾಂ ತಾಂಚ್ಯಾ ಸಮಸ್ಯಾಂ ಥಾವ್ನ್ ಭಾಯ್ರ್ ಯೇವ್ನ್, ಹೆರಾಂಕ್ ಉಜ್ವಾಡ್ ದಿಂವ್ಚಿಂ ತಾರಾಂ ಜಾತೆಲಿಂ ಮ್ಹಣ್ಚ್ಯಾಕ್ ನವಾಲ್ ನಾಂ. ಆಯ್ಚೆ ಯುವಜಣ್ ನವ್ಯಾ ದಿಶೆ ತೆವ್ಣಿನ್ ಮೆಟಾಂ ಕಾಡುಂದಿ ಮ್ಹಣ್ ಆಶಾ ಜಾವ್ನಾಸಾ.

ಕವಿತಾ



ಎಕಾ ಗುಡಾಂತ್ ದೋನ್ ಕುಂಕ್ಡಾಂ ಜಿಯೆತೆಲಿಂ
ಎಕಾಕ್ ಉಜ್ವೊ ದೊಳೊ ದಿಸಾನಾ
ಅನೈಕಾಕ್ ದಾವೊ...

ಮುಕಾರ್ ಮುಕಾರ್ ಮೆಳ್ತಾನಾ
ಸಕ್ಕಡ್ ಸಾರ್ಕೆಂ ಅಸುಲ್ಲೆಂ
ಕಿತೆಂ ಮೋಗ್, ಕಿತೆಂ ಮಯ್ವಾಸ್, ಕಸಲಿ
ಸೊಡ್ ದೊಡ್.

ಸಾಂಗಾತಾ ಚಲಾಜಯ್ ತರ್
ಗುಸ್ವೊಡ್ ಗೊಂದೊಳ್
ಎಕಾಕ್ ದಾವ್ಯಾ ಕುಶಿಚೆಂ ಬರೆಂ ಲಾಗ್ಲ್ಯಾರ್
ಅನೈಕಾಕ್ ಉಜ್ವೊ ಕುಶಿಚೆಂ ಬರೆಂ ಲಾಗ್ತಾ
ಗಲಾಟೊಚ್ ಗಲಾಟೊ...

ಘುಟ್ ಸೊಡುಂಕ್ ದೊನೀ ತಯಾರ್ ನಾಂತ್...

ತ್ಯಾ ಎಕಾ ದಿಸಾ ಧನಿ ಅಯ್ಲೊ
ದಾವೊ ದೊಳೊ ದಿಸಾನಾತುಲ್ಲಾ

ಕುಂಕ್ಡಾಚಾ ಗೊಮ್ಪ್ಯಾಕ್
ದಾವ್ಯಾ ಕುಶಿನ್ ಸುರಿ ದರ್ಲಿ

ಆನಿ ಕಿತೆಂ ಗೊಮ್ಪಿ ಲುವೊಂಕ್ ಬಾಕಿ...

ತರೀ ನಿರ್ಲಿಪ್ತ್ ಅಸುಲ್ಲಾ ತಾಚಾ
ದೊಳ್ಯಾಂಕ್ ಪಳೆತಾನಾ

ಅನೈಕಾ ಕುಂಕ್ಡಾಕ್ ಸರ್ವ್ ಅರ್ಥ್ ಜಾಲ್ಲೆಂ

“ಛೆ! ಹಾಂವೆ ಇತ್ಲೊ ತೇಂಪ್ ಲಡಾಯ್ ಕೆಲ್ಲಿ
ಮುಜಾ ಬರಿಂಚ್ ಎಕ್ ದೊಳೊ

ದಿಸಾನಾತುಲ್ಲಾ ಲಾಗಿಂ...”

ಶ್ರೀ ನವೀನ್ ಪಿರೇರಾ, ಸುರತ್ಕಲ್.

ಆದಿಂ

ಸಕಾಳಿಂ ಏಕ್ ಕುಲೆರ್

ದನ್ವರಾಂ ಏಕ್ ಕುಲೆರ್

ರಾತಿಂ ಏಕ್ ಕುಲೆರ್

ವಕಾತ್ ದಿಲ್ಯಾರ್ ಪಿಡಾ ಗೂಣ್

ಆತಾಂ

ಸಕಾಳಿಂ ಸ್ಕಾನ್

ದನ್ವರಾಂ ಎಡ್ಡಿಶನ್

ರಾತಿಂ ಒಪರೇಶನ್

ಪಿಡೆಸ್ತ್ ಮಾತ್ ದೆವಾದಿನ್

- ಲಿಗೋರಿ ಹಿರ್ಗಾನ್ (ಆಧಾರಾನ್)

ಪಿಡಾ ಆದಿಂ

ಆನಿ ಆತಾಂ

ಯುವಜಣ್ ಬರೊ ಪುದಾರ್ ಆಶೆತಾತ್ ತರ್...

1. ಉಂಚ್ಚ್ ಮಟ್ಟಾಚೆಂ ಶಿಕಾಪ್: ಆಯ್ಲೊ ಸಂಸಾರ್ ಇತ್ಲೊ ಸ್ಪರ್ಧಾತ್ಮಕ್ ಜಾಲಾಗಿ, ಕನಿಶ್ ಶಿಕ್ವಾಕ್ ಕಾಂಯಿಂಚ್ ಮೋಲ್ ನಾ. ಖಿಂಚಿಯೊ ಬರಿಂ ಕಾಮಾಂ ವಾ ಹಾತ್‌ಭರ್ನ್ ಪಯ್ ಮೆಳಾಚೆ ತರ್ ಉಂಚ್ಚ್ ಮಟ್ಟಾಚೆಂ ಕಾಮ್ ಜಾಯ್. ಉಂಚ್ಚ್ ಮಟ್ಟಾಚೆಂ ಕಾಮ್ ಜಾಯ್ ತರ್ ಉಂಚ್ಚ್ ಮಟ್ಟಾಚೆಂ ಶಿಕಪ್‌ಯೊ ಗರ್ವ್ ಆಸಾ. ಖಿಂಚಿಯೊ ಶಿಕ್ವಾಂತ್ ಪರಿಪೂರ್ಣತಾ ಜೊಡ್ಲ್ಯಾರ್ ಮಾತ್ ತೆಂ ಕಾಮಾಕ್ ಉಪ್ಕಾರ್. ಚಡಿತ್ ಶಿಕ್ವಾರ್ ಕಾಮಾಂತ್ ಭಡ್ಡಿ ಮೆಳ್ತಾ ಆನಿ ಭಡ್ಡಿ ಮೆಳ್ಳಾರ್ ಮಾತ್ ಸಾಂಬಾಳ್‌ಯೊ ಚಡ್ತಾ.
2. ಬರೆಂ ಕಾಮ್: ಏಕ್ ಕಾಳ್ ಆಸ್‌ಲ್ಲೊ, ಗಾಂವಾಂತ್ಲೆ ಚಡಾವತ್ ಯುವಜಣ್ ಗಲ್ವಾಕ್ ವೆತಾಲೆ ಆನಿ ಆತಾಂ ಕಾಳ್ ಆಯ್ಲೊ ಗಲ್ವಾಕ್ ವೆಚೆಂ ಸೊಡ್ಯಾಂ, ಗಲ್ವಾಂತ್ ಆಸ್‌ಲ್ಲೊ ಕಾಮ್ ಸೊಡ್ ಪಾಟಿಂ ಯೆಂವ್ಚೊ. ಎದೊಳ್ ಪರ್ಯಾಂತ್ ಉಣ್ಯಾ ಸಾಂಬಾಳಾಚೆಂ ಕಾಮ್ ಚಲ್ತಾಲೆಂ, ಕಿತ್ಯಾಕ್ ಮಾರ್ಗಾಯ್ ಇತ್ತಿ ವಾಡೊಂಕ್ ನಾತ್‌ಲ್ಲಿ. ಆತಾಂ ಸಗ್ಳ್ಯಾನ್ಶಿನ್ ಮಾರ್ಗಾಯ್ ವಾಡ್ಲ್ಯಾ ದೆಕುನ್ ಉಣೆ ಸಾಂಬಾಳಾಚೆಂ ಕಾಮಾಂ ಕರ್ನ್ ಕುಟಾಂ ಪೊಸುಂಕ್ ಆಸಾಧ್ಯ್. ಬರೆಂ ಆನಿ ಜವಾಬ್ದಾರೆಚೆಂ ಕಾಮ್ ಆಸ್ಲಾರ್ ಬರೊ ಸಾಂಬಾಳ್ ಮೆಳ್ತಾ ಮಾತ್ ನ್ಹಯ್, ಸಮಾಜೆಂತೀ ಬರೆಂ ನಾಂವ್ ಆನಿ ಸ್ಥಾನಮಾನ್ ಆಸ್ತಾ. ಭಾಯ್ಚ್ಯಾ ಗಾಂವಾಂತ್ ಮಾತ್ ನ್ಹಯ್ ಆಮ್ಚಾಚ್ ಗಾಂವಾಂತ್ ಬರಿ ಕಾಮಾಂ ಆಪ್ಣಾಂವ್ಕ್ ವಾ ಸ್ವಂತ ಉದ್ಯಮ್ ಚಲಂವ್ಕ್ ಜಾಯ್ ಆವ್ಕಾಸ್ ಆಸಾತ್.
3. ಶಿಸ್ತೆಚೆಂ ಜೀವನ್: ಬರೆಂ ಶಿಕಪ್ ಆನಿ ಕಾಮ್ ಜೊಡಿಚೆ



ಮಾ| ಬಾ| ಮೆಕ್ಸಿಮ್
ರೊಜಾರಿಯೊ

ತರ್ ಜಿಣ್ಯೆಂತ್ ಶಿಸ್ತ್ ಗರ್ವ್ ಬರೆಂ ಕಾಮ್ ಆನಿ ಬರೊ ಪಾಗ್ ಆಸ್ಲಾರ್ ಮಾತ್ ಪಾವನಾ, ಜಿಣ್ಯೆಂತ್ ಶಿಸ್ತ್ ನಾಶ್ಟಾರ್ ಆಸ್‌ಲ್ಲೆಂ ಸಗ್ಳೆಂ ಘಡಿಯೆನ್ ಖಾಲಿ ಜಾತಾ. ಬರೆಂ ಉಲವ್ಣೆಂ, ಮಿತಿನ್ ಖರ್ಚ್ ಕರ್ಚೆಂ, ನಿತಿನ ಹೆರಾಂಕ್ ದಿಂವ್ಣೆಂ, ಸೆವೆಚೊ ಮನೋಭಾವ್, ವ್ಹಡಿಲಾಂಕ್ ಗವ್ಪವ್, ಮಾಯಾಮೋಗಾನ್ ಜಿಯೆಂವ್ಣೆಂ - ಹೆಂ ಸಗ್ಳೆಂ ಶಿಸ್ತೆಚಾ ಪರಿಧೆ ಭಿತರ್ ಯೆತಾ. 'ಪಯ್ ಚಡ್ ಜಾತಾನಾ ವಾಯ್ ಚಾಲಿ ಚಡ್' ಮ್ಹಳ್ಳೆಂ ವಿಸ್ತನಾಯೆ. ಗರ್ವೆ ಭಾಯ್ ವಿಲಾಸಿ ಜಿವಿತಾ ಖಾತಿರ್ ಆನಿ ಆಪ್ಣಾಚಿ ದವ್ಲತ್ ಪ್ರದರ್ಶನಾ ಖಾತಿರ್ ಖರ್ಚ್ ಕರುಂಕ್ ಗೆಲ್ಯಾರ್ ನಿಮಾಣೆಂ ಭಿಕಾರಿ ಜಾವ್ನ್ ಜಿಯೆಂವ್ಕ್ ಪಡಾತ್.

4. ಪಂಥಾಹ್ವಾನ್ ಸ್ವೀಕಾರ್ ಕರ್ಚೆಂ: ಯುವಜಣಾಂಕ್ ಶಿಕ್ವಾ ಹಂತಾರ್ ಆನಿ ವಾವ್ರಾ ಜಾಗ್ಯಾರ್ ಸಬಾರ್ ಪಂಥಾಹ್ವಾನಾಂ ಆನಿ ಆಸ್ಥಿರತಾಯ್ ಉಬ್ಬಂವ್ಚಿ ಸವಜ್. ನವೆಸಾಂವ್ ಸುರು ಕರ್ತಾನಾ ಆನಿ ಆಸಾಧ್ಯ್ ಮ್ಹಣ್ ಚಿಂತ್ಲೆಂ ಸಾಧ್ಯ್ ಕರುಂಕ್ ಪ್ರಯತ್ನ ಕರ್ತಾನಾ ಭಿರಾಂತ್ ಆನಿ ಉದ್ದೇಗ್ ಆಸ್ಚಿ ಸಾಧ್ಯತಾ ಚಡ್. ಖಿಂಚಿಯೊ ಪಂಥಾಹ್ವಾನಾಂತ್ 'ರಿಸ್ಕ್ ಫ್ಯಾಕ್ಟರ್' ಆಸಾಚ್. ಪೂಣ್ ಖಿಂಚಿಯೊ ಕಾಮ್ ಏಕ್ ಪಂಥಾಹ್ವಾನ್ ಜಾವ್ನ್ ಸ್ವೀಕಾರ್ ಕೆಲೆಂ ಆನಿ ತಾಂತು ಯಶಸ್ವಿ ಜೊಡ್ಡಿ, ಹಾಂತುನ್ ಜಾಂವ್ಚೊ ಆನ್ಬೋಗ್ ವಿಶೇಸ್. ಜಿಣ್ಯೆಂತ್ ಕಿತೆಂಯೊ ಸಾಧನ್ ಕೆಲೆಂ ತರ್, ತಾಂತುನ್ ಜಾಂವ್ಚೊ ಆನ್ಬೋಗ್ ಆನಿ ತ್ಯಾಚಿ ಜಿಣ್ಯೆಚಾ ಆಕೇರ್ ಪರ್ಯಾಂತ್ ಉರ್ತಾ.

5. ಸಲ್ಲಣಿ ಜಿವಿತಾಚೊ ವಾಂಟೊ: 'ಕೋಣ್ ಚಲ್ತಾ ತೊ ಮಾತ್ ಪಡ್ತಾ' ಮ್ಹಳ್ಳ್ಯಾ ಸಾಂಗ್ಲೆ ಪರ್ಯಾಣೆಂ, ಕೋಣ್ ಸಾಧನ್ ಕರ್ತಾ ವಾ ಪಂಥಾಹ್ವಾನ್ ಘೆತಾ ತೊ ಎಕ್‌ಚ್ ಜಿಕ್ವಾ ನಾಶ್ಟಾರ್ ಸಲ್ಲತಾ. ಖಿಂಚಿಯೊ ಸಾಧನಾಂತ್ ಕೋಣಿಲೆ ಎಕ್‌ಚ್ ಪಾವ್ಪಿಂ ಜಿಕನಾ. ಬಗಾರ್ ಸಬಾರ್ ಪಾವ್ಪಿಂ





ಸಲ್ಲತಾ. ಆನಿ ಕೋಣ್ ಸಲ್ವಣಿ ಜಿವಿತಾಚೊ ವಾಂಟೊ ಮ್ಹಣ್ ಘೆತಾ ತೊ ನಿಮಾಣೆಂ ಜಿಕ್ತಾ. ಯುವಜಣಾಂಚೊ ಎಕ್ ಸಮಸ್ಯೊ ಕಿಶಿಂಗೀ ಮ್ಹಳ್ಯಾರ್ ತಾಂಕಾ ಸುರ್ದೆರ್ಚ್ ಯಶಸ್ವಿ ಜಾಯ್ ನಾ ತರ್ ಡಿಪ್ರೆಶನ್. ಪೂಣ್ ಕೋಣ್ ಆಜ್ ಉಂಚ್ಚ್ಯಾ ಹುದ್ದ್ಯಾರ್ ಆಸಾತ್, ತಿಂ ಸಲ್ವೆನ್ ವಯ್ರ್ ಆಯ್ಲಿಂ ಮ್ಹಳ್ಯೆಂ ಉಡಾಸಾಂತ್ ಆಸುಂ.

6. ಆಧ್ಯಾತ್ಮಿಕತಾ: ಯುವಜಣಾಂಚಿ ಪ್ರಾಯ್ ಚಂಚಲ್ ಮನಾಚಿ ಆನಿ ಸವಾಲಾಂ ವಿಚಾರ್ಲೆಂ ತಸಲಿಂ. ಧಾರ್ಮಿಕ್ ಸಂಗಿಂನಿ ತಾಂಕಾ ಆಸಕ್ತ್ ಉಣಿಂ ವಾ ನಾ ಮ್ಹಳ್ಯಾರೀ ಚೂಕ್ ಜಾಯ್ನಾ. ಯುವ ಪ್ರಾಯೆ ವೆಳಾರ್ ಹೆರ್ ಸಬಾರ್ ಸಂಗಿ ಥಂಯ್ ತಾಂಚೆ ಗಮನ್ ವೆತಾ ಜಾಲ್ಲ್ಯಾನ್ ಮಾಗ್ಲೆಂ, ಮೀಸ್ ಆನಿ ಭಕ್ತ್ ಹೆ ಆದಾರುಂಕ್ ಆನಿಕೀ ಜಾಯಿತ್ತೊ ವೇಳ್ ಆಸಾ ಮ್ಹಳ್ಯೆ ತಾಂಚೆ ಚಿಂತಾಪ್. ಪೂಣ್ ಹರೈಕಾ ಮನ್ಶಾಕ್ ಜಾಂವ್ ನಾಸ್ತಿಕ್ ವಾ ಆಸ್ತಿಕ್, ಎಕ್ ಆಧ್ಯಾತ್ಮಿಕತಾ ಆಸಾ. ಅವಯ್-ಬಾಪಯ್ ಥಾವ್ನ್ ದೆಂವೊನ್ ಆಯಿಲ್ಲೊ ಭಾವಾಡ್, ಧಾರ್ಮಿಕ್ ವ್ಹಡಿಲಾಂನಿ ದಿಲ್ಲೆಂ ಮಾರ್ಗದರ್ಶನ್, ಸಮಾಜೆಂತ್ ಆಸ್ಲಿ ಬಾಂಧಾವಳ್ - ಹೆಂ ಸಗ್ಲೆಂ ಜಿವಿತಾಚಾ ಆನ್ವೋಗಾ ಥಾವ್ನ್ ಆಯಿಲ್ಲಾನ್, ಹಾಂತುನ್ ಜಾಯಿತ್ತೆಂ ಬರೆಂಪಣ್ ಆಸಾ. ಮನ್ಶಾ ಜಿವಿತಾಂತ್ 'ಆಧ್ಯಾತ್ಮಿಕತಾ' ಆಸ್ಲೆವ್ಡಿಂ ಸಮಧಾನೆಚೆಂ ಆನಿ ದಾದೊಸ್ಕಾಯೆಚೆಂ ಜೀವನ್ ಜಿಯೆಂವ್ಕ್ ಸಕ್ತಾ. ಯುವಜಣಾಂಲಾಗಿಂ ದೇವ್-ಭಿರಾಂತ್ ಆನಿ ಮಾಗ್ಲ್ಯಾಚೆಂ ವಾತಾವರಣ್ ಆಸ್ಲ್ಯಾರ್, ಜಿಣ್ಯೆಂತ್ ಯೆಂವ್ಚ್ಯಾ ಕಸಲ್ಯಾಯೊ ಕಶ್ಟಾಂಕ್ ಫುಡ್ ಕರುಂಕ್ ಸಾಧ್ಯ್ ಜಾತಾ.

7. ಅಮಾಲ್/ಡ್ರಗ್ಸ್ ಥಾವ್ನ್ ಪಯ್ಸ್ ರಾಂವ್ಣೆಂ: ಆಮಾಲ್ ಆನಿ ಡ್ರಗ್ಸ್ ಸೆಂವುನ್ ಪೊಲಿಸಾಂಚಾ ಹಾತಾಂತ್ ಶಿರ್ದೊನ್ ಪಡ್ಚಾ ಯುವಜಣಾಂಚೊ ಸಂಕೊ ಚಡೊನ್ಂಚ್ ಯೆತಾ ತೆಂ ಖಬ್ರುಳ್ಯಾ ಪತ್ರಾಂ ಥಾವ್ನ್ ವಾಚುಂಯೆತಾ. ಅಮಾಲ್ ಪೀವನಾಕ್ ಆನಿ ಡ್ರಗ್ಸಾಂಕ್ ಪಯಿಲ್ಲೆಂ ಬಲಿ ಜಾಂವ್ಣೆಂ ಯುವಜಣ್. ಜಿಣ್ಯೆಂತ್ ಸಂತೊಸ್ ಜೊಡುಂಕ್ ಹೆಂ ಉಪ್ಕಾರ್ತಾ ಮ್ಹಣ್ ಜಾಹಿರಾತಾಂ ಸಾಂಗ್ತಾತ್ ಆನಿ ಸಾಂಗಾತಿ ವಾಯ್ ಪ್ರೇರಣ್ ದಿತಾತ್ ದೆಕುನ್ ಅಸಲ್ಯಾ ವಾಯ್ ಚಾಲಿಂಕ್ ಪಾಟಿಂ ಮುಕಾರ್ ಪಳೆನಾಸ್ತಾಂ ಬಲಿ ಜಾತಾತ್. ಎಕ್ ಪಾವ್ಲಿಂ ಅಸಲ್ಯಾ ಸವಯಾಂಕ್ ಬಲಿ ಜಾಲ್ಯಾರ್ ಮಾಗಿರ್ ಭಾಯ್ರ್ ಯೇಂವ್ಕ್ ಕಶ್ಟ್ ವಾ ಅಸಾಧ್ಯ್ಚ್ ಮ್ಹಣ್ಯೆತ್. ಡ್ರಗ್ಸಾಂಕ್ ವಳಕ್ ಜಾಲ್ಲೆ ವರ್ಡಿಂ ದುಡು ವಿಭಾಡ್ ಜಾತಾ ಮಾತ್ ನ್ಹಯ್ ಭಲಾಯ್ಕೆಚೆರ್ ಆನಿ ಕುಟ್ಮಾ ಜಿವಿತಾಚೆರ್ಯೊ ವಾಯ್ ಪರಿಣಾಮ್ ಪಡ್ತಾ. ಆಸಲ್ಯಾ ಸಂಗಿಂಚಿ ರೂಚ್ ಧರ್ಮ್ ಪಯ್ಲಿಂಚ್ ಹೆಂ ಸಗ್ಲೆಂ ಖುಶೆಮನಾನ್ ತಿರಸ್ಕಾರ್ ಕೆಲೆಂ ತರ್ ಕುಟ್ಮಾ

ಜಿವಿತ್ ಸೊಭಿತ್ ರಿತಿನ್ ಬಾಂಧುಂನ್ ಹಾಡುಂಕ್ ಸಾಧ್ಯ್ ಜಾತಾ.

8. ವಿಲಾಸಿ ಜಿಣ್ಯೆ ಥಾವ್ನ್ ಪಯ್ಸ್ ರಾಂವ್ಣೆಂ: 'ಮಾಂದ್ರಿ ಆಸ್ಲೆ ತಿಲ್ಲೆ ಪಾಯ್ ಸೊಡ್' ಮ್ಹಳ್ಯಾ ಮಾಲ್ಗಡ್ಯಾಂಚಿ ಸಾಂಗ್ಲಿ ಪ್ರಾಯೋಗಿಕ್ ಜಿಣ್ಯೆಕ್ ಭೋವ್ ಚಡ್ ಉಪ್ಕಾರ್ತಾ. ಯುವಜಣಾಂನಿ ಆದಾಯಾಚಾಕೀ ಚಡ್ ಖರ್ಚ್ ಕರ್ಲೆಂ, ಉರವ್ಣಿ ಕರಿನಾಸ್ತಾಂ ಆಸ್ಲೆಂ ಆಸ್ಲೆಂ ಸಗ್ಲೆಂ ಮಧುರಾ ಮಾರುಂಕ್ ಖರ್ಚ್ ಕರ್ಲೆಂ, ಹೆರಾಂಲಾಗಿಂ ಆಸ್ಲೆಂ ಆಪ್ಣಾಕೀ ಜಾಯ್ ಮ್ಹಣ್ ಆಶೆಂವ್ಣೆಂ, ಎಕ್ಲಮ್ ಚಡ್ ಮೊಲಾಚಿಂ ಇಲೆಕ್ಟ್ರಾನಿಕ್ ಉಪಕರಣಾಂ ಆಪ್ಣಾಂವ್ಪಿಂ, ಪಿಕ್ನಿಕ್, ವಿಶೇಸ್ ಪಾರ್ವ್ಯೊ ಕರ್ವ್ಯೊ, ಚಡ್ ಮೊಲಾಚಿಂ ಬೈಕಾಂ ಆನಿ ಕಾರಾಂ ಘೆಂವ್ಣೆಂ - ಹಾಚೆ ವರ್ಡಿಂ ಯುವಪ್ರಾಯೆಚೊ ಸಂತೊಸ್ ಮಾಯಾಗ್ ಜಾತಾ ಮಾತ್ ನ್ಹಯ್, ಜಿವಿತ್ ಸಗ್ಲೆಂ ಪಿಡ್ವ್ಯಾರ್ ಜಾತಾ. ಕೋಣ್ ಯುವಪ್ರಾಯೆರ್ ಗಮತ್ ಮಾರ್ತಾ ತೊ ವಾ ತಿ ಉಪ್ರಾಂತ್ ಕಶ್ಟಾತಾ. ದೆಕುನ್ ಜಿಣ್ಯೆಚೊ ಉದ್ದೇಶ್ ಸಾರ್ಲೆಂ ಸಮ್ಜಲ್ಯಾರ್ ವಿಲಾಸಿ ಜಿವಿತ್ ಸಾಂಡುಂಕ್ ಸಾಧ್ಯ್ ಜಾತಾ.

9. ಫಾವೊತಿ ಜಿಣ್ಯೆ ಸಾಂಗಾತಿ / ಸಾಂಗಾತಿಣ್: ಯುವಪ್ರಾಯೆರ್ ಸೊಭಾಯೆಕ್ ಆನಿ ವಸ್ತುಂ ಖಾತಿರ್ ಮೊಗಾರ್ ಪಡುನ್ ಲಗ್ನ್ ಜಾಲ್ಲಿಂ ಚಡ್ ತೇಂಪ್ ಸಾಂಗಾತಾ ರಾವೊಂಕ್ನಾಂತ್ ಮ್ಹಳ್ಯೆಂ ಆಮ್ಚಾಚ್ ಬೊಂವಾರಿ ಪಳೆಲ್ಯಾರ್ ಕಳ್ತಾ. ಫೇಸ್‌ಬುಕ್, ವಾಟ್ಸಾಪ್ ಆನಿ ಸೋಶಿಯಲ್ ಮೀಡಿಯಾಚೆರ್ ವಳಕ್ ಜಾವ್ನ್, ಉರುಲ್ಲಾ ಖಿಂಚಾಯೊ ಸಂಗಿಂಕ್ ಗಮನ್ ದೀನಾಸ್ತಾಂ ಆನಿ ವ್ಹಡಿಲಾಂಚೆಂ ಆಯ್ಕಾನಾಸ್ತಾಂ ಲಗ್ನ್ ಜಾಲ್ಲಿಂ ಸಬಾರ್ ಯುವಜಣಾಂಚಿಂ ಕುಟ್ಮಾಂ ಜಿವಿತ್ ತೀನ್ ತಿರುಟಿಂ ಜಾಲಾಂ. ಆಪ್ಣಾಚಾ ಪ್ರಾಯ್ಕ್, ಶಿಕ್ವಾಕ್, ಸ್ಕಾನ್ ಮಾನಾಕ್, ಕುಟ್ಮಾಚಾ ಕಾಲೆತಿಕ್ ಆನಿ ವೆಯುಕ್ತಿಕ್ ಜಿವಿತಾಕ್ ಆಪ್ಲೊ ಸಾಂಗಾತಿ/ಸಾಂಗಾತಿಣ್ ಹೊಂದುನ್ ಚಲಾತ್‌ಗೀ ಮ್ಹಳ್ಯೆಂ ವರವ್ನ್ ಪಳೆಂವ್ಣೆಂ ಗರ್ದೆಚೆಂ. ಚಲ್ಯಾ-ಚಲಿಯೆಚಿ ಗೂಣ್, ಕುಟ್ಮಾಚೆ ಪಾಳ್‌ಥಳ್, ಕಾಮ್ ಆನಿ ಆದಾಯ್, ಮನಸ್ಥಿತಿ - ಅಸಲೆ ಸಗ್ಲೆ ವಿಶಯ್ ವರವ್ನ್ ಪಳೆಯ್ಲ್ಯಾರ್ ಬರ್ಯಾ ಜಿಣ್ಯೆ ಸಾಂಗಾತಿಚಿ/ಸಾಂಗಾತಿಣಿಚಿ ವಿಂಚವ್ಣ್ ಕರ್ತೆತ್.

ನಿಮಾಣೆಂ, ವಯ್ರ್ ಸಾಂಗ್‌ಲ್ಲೊ ಸಂಗಿ ಪಾಳುಂಕ್ ಧೃಡ್ ಮನ್ ಖಂಡಿತ್ ಗರ್ವ್ ಆಸಾ. ಸಂಸಾರ್ ಆನಿ ಆಮ್ಚೆ ಬೊಂವಾರಿಚ್ಯೊ ಸಂಗಿ ವಾಯ್ ಆಧಾರುಂಕ್ ಇತ್ತೆಂ ಪ್ರೇರಣ್ ದಿತಾತ್‌ಗೀ ಧೃಡ್ ಮನ್ ಆನಿ ಆಂತರಿಕ್ ಸಕ್ತ್ ನಾ ತರ್, ಬಲಿ ಜಾಂವ್ಣೆಂ ಸಹಜ್. ಹೈ ದಿಶೆನ್ ಮಾಲ್ಗಡ್ಯಾಂಚೊ ಆನ್ವೋಗ್ ಆನಿ ಮಾರ್ಗದರ್ಶನ್ ಘೆಂವ್ಣೆಂ ಭೋವ್ ಗರ್ದೆಚೆಂ.

ವರ್ಧಿ “ಕೊಂಕ್ರಿ ಪುಡಾರಾ ದಿವಸ್”



ಸುರತ್ಕಲ್ ಜೆಜುಜಾ ಬೋವ್ ಪವಿತ್ರ್ ಕಾಳ್ಜಾಚಾ ಫಿರ್ಗಜೆಂತ್ ಅಗೋಸ್ಟ್ 19ವೆರ್ ಫಿರ್ಗಜೆ ಗೊವ್ಳಿಕ್ ಪರಿಷದೆಚಾ ಮಾರ್ಗದರ್ಶನಾಖಾಲ್, ಸಾಂಸ್ಕೃತಿಕ ಸಮಿತಿ ಆನಿ ಲ್ಹಾನ್ ಕ್ರಿಸ್ತಾಂವ್ ಸಮುದಾಯ್ ಕೇಂದ್ರಿಯ್ ಸಮಿತಿಚಾ ಮುಖೆಲ್ಪಣಾರ್ ಕೊಂಕ್ರಿ ಪುಡಾರಾ ದಿವಸ್ ವ್ಹಡಾ ಸಂಭ್ರಮಾನ್ ಆಚರಣ್ ಕೆಲೊ. ಕಾರ್ಯಚೆ ಅಧ್ಯಕ್ಷ್ ಆನಿ ಮುಖೆಲ್ ಸೈರ್ಯಾಂನಿ ಸಾಂಕೇತಿಕ ಧರಾನ್ ವಿಶಾಲ್ ಕೊಂಕ್ರಿ ಸಮಾಜೆಚ್ಯಾ ವಾನಾಂತ್ ಭಾತ್ ಕಾಂಡುನ್ “ಘರಾಂತ್ ಕೊಂಕ್ರಿಂ ಉಲೊವ್ಯಾಂ, ಭುರ್ಗ್ಯಾಂಕ್ ಕೊಂಕ್ರಿ ಶಿಕೊವ್ಯಾಂ” ಮ್ಯಳ್ಯೊ ತಾಂದು ಕಾಡ್ನ್ ಅರ್ಥಭರಿತ್ ರಿತಿನ್ ಕಾರ್ಯಾಚೆಂ ಉಗ್ತವಣ್ ಕೆಲೆಂ.

ಕಾರ್ಯಚೆ ಅಧ್ಯಕ್ಷ್ ಫಿರ್ಗಜೆಚೆ ವಿಗಾರ್ ಬೊ| ಮಾ| ಬಾ| ಪೌಲ್ ಪಿಂಟೊನ್ ಅಪ್ಲ್ಯಾ ಸಂದೇಶಾಂತ್ ಆಮ್ಚಿ ಮಾಂಯ್ ಭಾಸ್ ಕೊಂಕ್ರಿ ಮೊಗಾಚಿ ಭಾಸ್, ತಾಚೆ ವರ್ವಿಂ ಮೊಗಾಚೊ ಸಮುದಾಯ್ ಭಾಂದುನ್ ಹಾಡುಂಕ್ ಸಹಕಾರ್ ಜಾತಾ. ಮಾಲ್ಪಡ್ಯಾಂಚೆಂ ಸಾಧೆಂ ಜೀವನ್ ಆಮ್ಚ್ಯಾ ಜೀವನಾಕ್ ಏಕ್ ಮೇಲ್ಪಂಕ್ತ್ ಅಸಲೆಂ ಕಾರ್ತಕ್ರಮ್ ಮಾಂಡುನ್ ಹಾಡ್ಲೆ ವರ್ವಿಂ ದೆವಾನ್ ದಿಲ್ಲಿಂ ತಾಲೆಂತಾಂ-ದೆಣಿಂ ಎಕಾಮೆಕಾಚಾ ಬರ್ಯಾಪಣಾಕ್ ವಾಪಾರುಂಕ್ ಏಕ್ ಆವ್ಕಾಸ್ ಲಾಭ್ತಾ ಆನಿ ಕೊಂಕ್ರಿ ಭಾಷೆ ಧಂಯ್ ಆಮ್ಚೊ ಅಭಿಮಾನ್ ಚಡ್ತಾ. ಆಮ್ಚ್ಯಾ ಫಿರ್ಗಜೆಂತ್ಲಿಂ ಸರ್ವ್ ಭುರ್ಗಿಂ ಕೊಂಕ್ರಿಂ ಭಾಷೆಂತ್

ಕ್ರಿಸ್ತಾಂವ್ ಶಿಕ್ಷಣ್ ಶಿಕ್ಪಾ ವಿಶಿಂ ವರ್ತೊ ಸೆಂತ್ರೊಸ್ ಉಚಾರ್ಲೊ. ಫಿರ್ಗಜೆಚಾ 18 ವಾಡ್ಯಾಂನಿ ಸಾಂಗತಾ ಮೆಳೊನ್ ಪೊಣ್ಣಾ ಖೊಲ್ಯಾಚ್ಯೊ ಇಡಿಯೊ ತಯಾರ್ ಕೆಲ್ಲ್ಯಾ ವಾವ್ರಾಕ್ ಹೊಗ್ಗಿಕ್ ಉಚಾರ್ಲಿ.

ಕಾರ್ಯಚೆ ಮುಖೆಲ್ ಸೈರೆ ಅನಿವಾಸಿ ಭಾರತೀಯ್ ಉದ್ಯಮಿ, ಸಮಾಜ್ ಸೇವಕ್, ದಾನಿ, ಕಲಾ ಪೋಷಕ್, ಗೌವ್ಪಿ, ನಟ್ ಮಾನೆಸ್ತ್ ಜೋಸೆಫ್ ಮಥಾಯಸಾನ್ ಅಪ್ಲ್ಯಾ ಸಂದೇಶಾಂತ್ ಕೊಂಕ್ರಿ ಭಾಸ್ ಜಿವಾಳ್ ಅಸಾ ತಿ ಖಿಯ್ ಉಲೈಲ್ಯಾರಿ ತಾಕಾ ಮಾನ್ ಅಸಾ. ಮಾಲ್ಪಡ್ಯಾಂ ಥಾವ್ನ್ ಆಯ್ಲೆಂ ಹೆಂ ದಾಯ್ಜ್ ಆಮ್ಚ್ಯಾ ಭುರ್ಗಾಂಕ್ ಬರೊಂವ್ಕ್, ಉಲೊಂವ್ಕ್ ಶಿಕಂವ್ಕ್ ಜಾಯ್. ಸಾಹಿತ್ಯಾಕ್ ಆನಿ ಕಲಾಕಾರಾಂಕ್ ಪಾಟಂಬೊ ದೀಂವ್ಕ್ ಜಾಯ್ ಆನಿ ಹ್ಯಾ ವಿಶಿಂ ವಿಶೇಷ್ ಉರ್ಬಾ ಆನಿ ಮಿನತ್ ಘೆಂವ್ಚ್ಯಾ



ವಿಗಾರ್ ಬಾಪಾಂಕ್ ಶಾಬಸ್ಕಿ ಪಾಟಯ್ಲಿ ಆನಿ ವ್ಹಡಾ ಸಂಕ್ಯಾನ್ ಹಾಜರ್ ಜಾಲ್ಲ್ಯಾ ಫಿರ್ಗಜೆ ಲೊಕಾ ಧಂಯ್ ಅಭಿಮಾನ್ ಉಚಾರ್ಲೊ.

ಫಿರ್ಗಜೆಚೊ ಉಪಾಧ್ಯಕ್ಷ್ ಶ್ರೀಮಾನ್ ಡೋನಿ ಸುವಾರಿಸಾನ್ ಸ್ವಾಗತ್ ಕೆಲೊ. ಫಿರ್ಗಜೆಚೊ ಕಾರ್ಯದರ್ಶಿ ಶ್ರೀಮಾನ್ ಬರ್ನಾರ್ಡ್ ಡಿಸೋಜ, ಸಾಂಸ್ಕೃತಿಕ ಸಮಿತಿಚಿ ಸಂಚಾಲಕ್ ಶ್ರೀಮತಿ ಆಶಾ ಪಿಂಟೊ, ಲ್ಹಾನ್ ಕ್ರಿಸ್ತಾಂವ್ ಸಮುದಾಯ್ ಕೇಂದ್ರಿಯ್ ಸಮಿತಿ ಸಂಚಾಲಕ್ ಶ್ರೀಮತಿ ಪ್ರಫುಲ್ಲಾ ಲೋಬೊ ವೆದಿಚಿರ್ ಹಾಜರ್ ಆಸ್ಲಿಂ.

ಶ್ರೀಮತಿ ಆಶಾ ಪಿಂಟೊನ್ ಧನ್ಯವಾದ್ ಪಾಟಯ್ಲೆಂ.

ಶ್ರೀಮತಿ ವೀರಾ ಪಿಂಟೋನ್ ಕಾರ್ಯಂ ಚಲವ್ನ್ ವಲೆಂ. ವಾಡ್ಯಾ ಗಾರಾಂನಿ. ಕೊಂಕ್ಣಿಂ ಪದಾಂ ನಾಚ್, ನಾಟ್ಯುಳೆ, ಪ್ರದರ್ಶಿತ್ ಕೆಲೆ.

ಹರೈಕಾ ವಾಡ್ಯಾಚೆ ಗುರ್ಕಾರ್ ತಶೆಂ ವಾಡ್ಯಾ ಸಮಿತಿಚಾ ಮುಖೆಲ್ಪಣಾಖಾಲ್ ಸರ್ವ್ ವಾಡ್ಯಾಗಾರಾಂನಿ ಎಕ್ವಟಾನ್ ಆನಿ ಸಹಾಕಾರಾನ್ ಸಾಂಗಾತಾ ಮೆಳೊನ್ ತಯಾರ್ ಕೆಲ್ಲೊ ಪೊಣ್ಣಾ ಖೊಲ್ಯಾಂಚೊ ಇಡಿಯೊ ಮನೋರಂಜನ್ ಕಾರ್ಯಕ್ರಮಾವಳಿಂ ಎಕಾಮೆಕಾ ವಾಂಟುನ್ ಖೆಲ್ಯೊ. ಸುಮಾರ್ ತೀನ್ ವರಾಂ ಭರ್ ಚಲ್ಲೆಂ ಹೆಂ ಕಾರ್ಯೆಂ ಸರ್ವ್ ಕೊಂಕ್ಣಿ ಭಾಷಾ ಪ್ರೇಮಿಂಕ್ ಸಂತೊಸ್ ಆನಿ ತೃಪ್ತಿ ಭೊಗ್ಲೆಂ ತಸಲೆಂ ಜಾಲ್ಲೆಂ.

ಕೊಂಕ್ಣಿ ಫುಡಾರಾ ದಿವಸ್ ಕಾರ್ಯೆಂ ಬೋವ್



ಅರ್ಧಾಭರಿತ್ ಜಾವ್ನ್ ಸರ್ವಾಂಚ್ಯಾ ಹೊಗ್ಗಿಕೆಕ್ ಪಾತ್ರ್ ಜಾಲೆಂ ಆನಿಂ ಸರ್ವಾಂಚ್ಯಾ ಮನಾಂತ್ ಅಮರ್ ಉರ್ಜ್ಯಾ ತಸಲೆಂ ಜಾಲೆಂ.

- ಶ್ರೀಮತಿ ಆಶಾ ಪಿಂಟೊ

ಕೊಂಕ್ಣಿ ಫುಡಾರಾ ದಿವಸ್ ಉಡಾಸಾಂತ್ ಉರ್ದೊ ಸುಮಧುರ್ ಘಡಿಯೊ







ವರ್ಧಿ ಕಛೂಲಿಕ್ ಸಭಾ ಮುಂಗ್ಗುರ್ ಫ್ರೆನೀಶ್ ಸುರತ್ತಲ್ ಫಿರ್ಗಜ್ ಘಟಕ್ - ಜಟುನೂರೊ

ಜುಲಾಯ್: ಹ್ಯಾ ಮಹಿನ್ಯಾಂತ್ KMC ಭಲಾಯ್ತಿ ಕಾರ್ಡಾಂ ಕರುಂಕ್ ಕುಮಕ್ ಕೆಲ್ಯಾ. ಸುಮಾರ್ 62 ಜಣಾಂನಿ ಹಾಚೊ ಫಾಯ್ಡೊ ಜೊಡ್ಲಾ.

ಮಾಹೆತ್ ಕಾರ್ಯೆಂ ಆನಿ ಶಾಸಕಾಕ್ ಸನ್ಮಾನ್: ಜುಲಾಯ್ 29 ತಾರ್ಕೆರ್ ಕಛೂಲಿಕ್ ಸಭೆಚ್ಯಾ ಮುಖೇಲ್ಪಣಾರ್ ದೊನ್ವಾರಾಂ 3 ವೊರಾರ್ ಮಹಿಮಾ ಹೊಲಾಂತ್ ಸರ್ಕಾರಾ ಥಾವ್ನ್ ಮೆಳ್ಚ್ಯಾ ಸೌಲತ್ಯೊ ತಶೆಂಚ್ ವಿದಾರ್ಥಿಂಕ್ ಮೆಳ್ಚ್ಯಾ ಸ್ಕೋಲರ್ ಶಿಪಾಂ ವಿಶ್ಯಾಂತ್ ಮಾಹೆತ್ ಕಾರ್ಯೆಂ ಮಾಂಡುನ್ ಹಾಡ್ಲೆಂ. ಸಂಪನ್ಮೂಳ್ ವ್ಯಕ್ತಿ ಜಾವ್ನ್ ಮಾನೆಸ್ತ್ ರೊಯ್ನ್ಸ್ ಫೆರಾವೊ ಹಾಜರ್ ಆಸ್ಲೆ. ಹ್ಯಾ ಸಂದರ್ಭಿಂ ನವೊ ಶಾಸಕ್ ಜಾವ್ನ್ ವಿಂಚುನ್ ಆಯ್ಲೆಲ್ಯಾ ಮಾನೆಸ್ತ್ ಡಾ. ವೈ ಭರತ್ ಶೆಟ್ಟಿ ಹಾಂಕಾಂ ಸನ್ಮಾನ್ ಕಾರ್ಯೆಂ ಮಾಂಡುನ್ ಹಾಡ್ಲೆಂ.

ಪ್ರೇರಣ್ ಶಿಬಿರ್: ಅಗೋಸ್ಟ್ 5 ತಾರ್ಕೆರ್ ಕಛೂಲಿಕ್



ಸಭಾ ಮುಖೇಲ್ಪಣಾರ್ ಆಮ್ಚ್ಯಾ ಫಿರ್ಗಜೆಚ್ಯಾ ಹೈಸ್ಕೂಲ್ ವಿದ್ಯಾರ್ಥಿಂಕ್ motivation ಶಿಬಿರ್ ಇಸ್ಕೂಲಾಚಾ ಸಭಾ ಸಾಲಾಂತ್ ಮಾಂಡುನ್ ಹಾಡ್ಲೆಂ. ಸಂಪನ್ಮೂಳ್ ವ್ಯಕ್ತಿ ಜಾವ್ನ್ ಬಾಪ್ ಅಂತೋನಿ ಪ್ರಕಾಶ್ ಹಾಜರ್ ಆಸ್ಲೆ. ಹ್ಯಾ ಶಿಬಿರಾಕ್ ಸುಮಾರ್ 80 ಭುರ್ಗ್ಯಾಂನಿ ಭಾಗ್ ಘೆತ್ಲೊ. ಹೆಂ ಶಿಬಿರ್ ದೊನ್ವಾರಾಂ ಜೆವ್ಣಾಂ ಸವೆಂ ಸಂಘೆಂ.

ಪ್ರತಿಭಾ ಪುರಸ್ಕಾರ್ 2018



ಕಛೂಲಿಕ್ ಸಭಾ, ಸುರತ್ತಲ್ ಘಟಕಾಚಾ ಮುಖೇಲ್ಪಣಾರ್ 26.08.2018ವೆರ್ ಆಯ್ತಾರಾ ಸಕಾಳಿಂ ದುಸ್ರ್ಯಾ ಮಿಸಾ ಉಪ್ರಾಂತ್ ಫಿರ್ಗಜೆಚ್ಯಾ ಎಸ್.ಎಸ್.ಎಲ್.ಸಿ, ಪಿಯುಸಿ, ಡಿಗ್ರಿ ಪಿ.ಜಿ ಆನಿ ಕ್ರಿಸ್ತಿ ಶಿಕ್ಷಣ್ ಶಿಕ್ಪಾಂತ್, ಪ್ರತಿಭಾವಂತ್ ಭುರ್ಗ್ಯಾಂಕ್, ಪ್ರತಿಭಾ ಪುರಸ್ಕಾರ್ ಕಾರ್ಯೆಂ ಮಾಂಡುನ್ ಹಾಡ್ಲೆಂ.

ಫಿರ್ಗಜೆಚೊ ವಿಗಾರ್ ಬೊ ಮಾ ಬಾಪ್ ಪಾವ್ಲಾ ಪಿಂಟೊ, ಫಿರ್ಗಜ್ ಉಪಾಧ್ಯಕ್ ಮನೆಸ್ತ್ ಡೊನಿ ಸುವಾರಿಸ್, ಕಫೊಲಿಕ್ ಸಭಾ ಸುರತ್ಕಲ್ ಘಟಕಾಚೊ ಅಧ್ಯಕ್ ಮನೆಸ್ತ್ ಪೀಟರ್ ಆಲೆಕ್ಸ್ ಡಿಸೋಜಾ ಹಾಣೆಂ, ಫಿರ್ಗಜೆಚ್ಯಾ 21 ಜಣಾಂ ಭುರ್ಗ್ಯಾಂಕ್, ಪ್ರಮಾಣ್ ಪತ್, ಸ್ಮರಣಿಕಾ ಆನಿ ಉಡಾಸಾಚಿ ಕಾಣಿಕೆ ದೀವ್ನ್ ಮಾನ್ ಕೆಲೊ.

ವಿಗಾರಾಂನಿ, ಸಂದೇಶಾಂತ್ ಭುರ್ಗ್ಯಾಂನಿ, ಚಡ್ ಆನಿ ಚಡ್ ಸಂಖ್ಯಾನ್ ಶಿಕ್ಪಾಂತ್ ಉತ್ತೀರ್ಣ್ ಜಾವ್ನ್ ಸರ್ಕಾರಿ ಹುದ್ದೆ, ತಶೆಂ ಸಮಾಜೆಂತ್, ಉಂಚ್ಚೆ ಸ್ಥಾನಮಾನ್ ಆಪ್ಣಾವ್ನ್, ಸಮುದಾಯಾಕ್ ಬರೆಂ ನಾಂವ್ ಹಾಡಿಚೆ ಮ್ಹಣ್ ಉಲೊ ದೀವ್ನ್ ಪುರಸ್ಕೃತ್ ಭುರ್ಗ್ಯಾಂಕ್ ಅಭಿನಂದನ್ ಪಾಟವ್ನ್, ಕಫೊಲಿಕ್ ಸಭೆಚ್ಯಾ ವಾವ್ರಾಕ್ ಹೊಗ್ಳಿಕ್ ಉಚಾರ್ಲಿ.

ಕಫೊಲಿಕ್ ಸಭಾ ಸುರತ್ಕಲ್ ಘಟಕಾಚೊ, ಪುರಸ್ಕಾರ್ ಸಂಚಾಲಕ್ ಮನೆಸ್ತ್ ಜೆ.ಪಿ. ಪಿಂಟೊನ್, ಭುರ್ಗ್ಯಾಂಚಿ ವಳಕ್ ತಸೆಂ ತಾಂಚಾ ಶಿಕ್ಪಾಚೊ ವಿವರ್ ದಿಲೊ. ಕಫೊಲಿಕ್ ಸಭಾ ಘಟಕ್ ಕಾರ್ಯದರ್ಶಿ, ಮನೆಸ್ತ್ ಡೆನಿಸ್ ಲೊಲ್ವಿಕ್ರಾಸ್ತಾನ್, ಪ್ರತಿಭಾ ಪುರಸ್ಕಾರ್ ಕಾರ್ಯಾಕ್ ಸಹಕಾರ್ ದಿಲ್ಲ್ಯಾ ತಶೆಂ ಹಾಜರ್ ಆಸ್ಲ್ಲ್ಯಾ ಸರ್ವಾಂಚೊ ಉಪ್ಕಾರ್ ಬಾವ್ಲಾನ್, ದೇವ್ ಬರೆಂ ಕರುಂ ಮ್ಹಳೆಂ. ಉಪ್ರಾಂತ್ ಪುರಸ್ಕೃತ್ ಭುರ್ಗ್ಯಾಂಕ್, ತಾಂಚಾ ವ್ಹಡಿಲಾಂ ಸಂಗಿಂ ಕಾಫಿ ಫಳ್ಕಾರ್ ದೀವ್ನ್ ಕಾರ್ಯಂ ಸಂಪಯ್ಲೆಂ.

ವರ್ಧಿ **ಯುವ ಮಿಲನ್ 2018**



ಕಫೊಲಿಕ್ ಯುವ ಸಂಚಾಲನ್ ಸುರತ್ಕಲ್ ಘಟಕ್ ಹಾಂಚ್ಯಾ ಮುಖೇಲ್ಪಣಾಖಾಲ್ ಮಾಂಡುನ್ ಹಾಡ್ಲೆಂ. ಸಕಾಳಿಂ ಮಿಸಾ ಸವೆಂ ಹೆಂ ಕಾರ್ಯಕ್ರಮ್ ಆರಂಭ್ ಕೆಲೆಂ. ಕಾಫಿ-ಫಳ್ಕಾರಾ. ಉಪ್ರಾಂತ್ ಸರ್ವ್ ಯುವಜಣ್ ಇಸ್ಕೊಲಾಚ್ಯಾ ಸಭಾಸಾಲಾಂತ್ ಸಾಂಗಾತಾ ಮೆಳ್ಳೆ. ಉಪ್ರಾಂತ್ ವೆದಿ ಕಾರ್ಯಂ ಕುಿ ನೇಹಾ ಸುವಾರಿಸಾನ್ ಚಲವ್ನ್ ವ್ಹೆಲೆಂ. ಹ್ಯಾ ಕಾರ್ಯಾಕ್ ಆಮ್ಚ್ಯಾ ಫಿರ್ಗಜೆಚೆ ವಿಗಾರ್ ಬೊವ್ ಮಾನಾದಿಕ್ ಬಾಪ್ ಪಾವ್ಲಾ ಪಿಂಟೊ ಹಾಜರ್ ಆಸ್ಲೆ. ತಶೆಂಚ್ ತಾಂಚೆ ಸವೆಂ ಸಂಪನ್ಮೂಳ್ ವ್ಯಕ್ತಿ ಎಲ್ವನ್ ಹಿರ್ಗಾನ್, ತಶೆಂಚ್ ಫಿರ್ಗಜ್ ಗೊವ್ಳಿಕ್ ಪರಿಷದೆಚೆ ಉಪಾಧ್ಯಕ್ ಮನೆಸ್ತ್ ಡೊನಿ ಸುವಾರಿಸ್, ಕಾರ್ಯದರ್ಶಿ ಬೆರ್ನಾಡ್ ಡಿಸೋಜಾ, ಐಸಿವೈಎಮ್ ಯುವ ಸಚೇತಕಿ ಕುಿ ಟೀನಾ ರೆಬೆಲ್ಲೊ ತಶೆಂಚ್ ಮದರ್ ತೆರೆಜಾ ವಾರಾಡ್ಯಾಚೊ ಐಸಿವೈಎಮ್ ಅಧ್ಯಕ್ ಮನೆಸ್ತ್ ಸಂದೀಪ್ ಡಿಸೋಜಾ, ಐಸಿವೈಎಮ್ ಫಿರ್ಗಜ್ ಅಧ್ಯಕ್ ಜೆವಿಟಾ ರೊಡ್ರಿಗಸ್, ಕಾರ್ಯದರ್ಶಿ ಅಜಿತ್ ಡಿಸೋಜಾ ಹಾಜರ್ ಆಸ್ಲೆ. ಕುಿ ಜೆವಿಟಾ ರೊಡ್ರಿಗಸಾನ್ ಸರ್ವಾಂಕ್ ಸ್ವಾಗತ್ ಕೆಲೊ. ಉಪ್ರಾಂತ್ ದಿರೆಕ್ಟೊರ್ ಬೊ ಮಾ ಬಾ| ಪಾವ್ಲಾ ಪಿಂಟೊನ್ ಹ್ಯಾ ಕಾರ್ಯಾಂತ್ ಉಗ್ತಾವಣ್ ಕೆಲೆಂ. ಆನಿ ಆಮ್ಕಾಂ ತಾಂಚೊ ಸಂದೇಶ್ ದಿಲೊ. ಅಜಿತ್ ಡಿಸೋಜಾನ್ ಸರ್ವಾಂಚೊ ಉಪ್ಕಾರ್ ಬಾವುಡ್ಲೊ. ಉಪ್ರಾಂತ್ ಸಂಪನ್ಮೂಳ್ ವ್ಯಕ್ತಿ ಎಲ್ವನ್ ಹಿರ್ಗಾನ್ ಆನಿ ಮಾ ಬಾ| ರಾಹುಲ್ ಹಾಣೆಂ ತರ್ಬೆತಿ ಚಲವ್ನ್ ವೆಲಿ.

ಜುಲಾಯ್ ಮಹಿನ್ಯಾಚ್ಯಾ 29 ತಾರಿಕೆರ್ ಸುರತ್ಕಲ್ ಜೆಜುಚ್ಯಾ ಪವಿತ್ರ್ ಕಾಳ್ಜಾಚಾ ಫಿರ್ಗಜೆಂತ್ ಇಸ್ಕೊಲಾಚ್ಯಾ ಸಭಾ ಸಾಲಾಂತ್ ಫಿರ್ಗಜೆಚ್ಯಾ ಸರ್ವ್ ಯುವಜಣಾಂಕ್ ಅರ್ಧ್ಯಾ ದಿಸಾಚೆಂ “ಯುವಮಿಲನ್-2018” ಭಾರತೀಯ್



ಜೆವ್ವಾ ಸಂಗಿಂ ಯುವಮಿಲನ್ ಅಕೇರ್ ಜಾಲೆಂ. ಹ್ಯಾ ಕಾರ್ಯಕ್ರಮಾಕ್ ಒಟ್ಟುಕ್ 100 ಯುವಜಣ್ ಹಾಜರ್ ಆಸ್ಲೆಂ.

ಲಾಂಬ್ ಜಿಯೊಂ ಭಾರತೀಯ್ ಕಥೊಲಿಕ್ ಯುವ ಸಂಚಾಲನ್.

ವರ್ಧಿ

ಕುಟ್ಮಾ ಜಿಣಿಯೆ ನಿಶಿಂ ತರ್ಬೆತಿ

ಸುರತ್ಕಲ್ ಜೆಜುಚ್ಯಾ ಪವಿತ್ರ ಕಾಳ್ಜಾಚ್ಯಾ ಫಿರ್ಗಜೆಂತ್ ಜುಲಾಯ್ 22 ತಾರಿಕೆರ್ ಫಿರ್ಗಜೆ ಗೊಂಪಿಕ್ ಪರಿಷದ್, ಕುಟ್ಮಾ ಹಿತಾ ಸಮಿತಿ, ಪ್ರಗತಿ ಸ್ತ್ರೀ ಸಂಘಟನ್ ಹಾಂಚಾ ಸಹಯೋಗಾನ್ ಕುಟ್ಮಾ ಜಿಣಿಯೆ ವಿಶಿಂ ತರ್ಬೆತಿ ಶಿಬಿರ್ ಆಸಾ ಕೆಲ್ಲೆಂ.

ಸಕಾಳಿಂ 7.15ಚ್ಯಾ ಮಿಸಾ ಸವೆಂ ಕಾರ್ಯೆಂ ಆರಂಭ್ ಜಾಲೆಂ. ಉಪ್ರಾಂತ್ ಕಾಫಿ ಫಳ್ಳಾರಾ ನಂತರ್ ಹೊಲಿ ಫೆಮಿಲಿ ಇಸ್ಕೊಲಾಚ್ಯಾ ಸಭಾ ಸಾಲಾಂತ್ ಚಲವ್ನ್ ವ್ಹೆಲ್ಲಾ ತರ್ಬೆತಿ ಶಿಬಿರಾಂತ್ 220 ಫಿರ್ಗಜೆಗಾರಾಂನಿ



ಭಾಗ್ ಘೆತ್ಲೊ. 8.45 ವರಾರ್ ಚಲವ್ನ್ ವ್ಹೆಲ್ಲಾ ಮಟಾಚ್ಯಾ ವೆದಿ ಕಾರ್ಯಕ್ರಮಾಂತ್ ಸುರ್ವೆರ್ ಸ್ತ್ರೀ ಸಂಘಟನಾಚ್ಯಾ

ಸಾಂದ್ಯಾ ಥಾವ್ನ್ ಪ್ರಾರ್ಥನ್ ಗೀತ್ ಉಪ್ರಾಂತ್ ಜಮ್ಲೆಲ್ಯಾ ಸರ್ವಾಂಕ್ ಫಿರ್ಗಜೆ ಉಪಾಧ್ಯಕ್ಷ ಮನಿಸ್ ಡೊನಿ ಸುವಾರಿಸ್ ಹಾಣಿ ಸ್ವಾಗತ್ ಕೆಲೊ. ತಶೆಂಚ್



ಸಂಪನ್ಮೂಲ್ ವ್ಯಕ್ತಿ ಜಾವ್ನ್ ಆಯಿಲ್ಲ್ಯಾ ಮಾನೆಸ್ತ್ ಲೆಸ್ಲಿ ಆರೋಜಾ ಹಾಂಚಿ ಮಟ್ವಾನ್ ವಳಕ್ ಕರುನ್ ದಿಲಿ.

ಕಾರ್ಯಾಚಿ ಅಧ್ಯಕ್ಷೆ ಫಿರ್ಗಜ್ ವಿಗಾರ್ ಬೊಲಿ ಮಾ| ಬಾಪ್ ಪಾವ್ಲ್ ಪಿಂಟೊನ್ ಆಪ್ಲ್ಯಾ ಸಂದೇಶಾಂತ್ ಕುಟ್ಮಾ ಜಿವಿತಾಚ್ಯಾ ಮಿಸಾಂವಾಂ ವಿಶಿಂ ತಶೆಂಚ್ ಮಹತ್ವಾ ವಿಶಿಂ ತಿಳ್ತಲೆಂ. ಹರೈಕಾ ದಿಸಾ ಆಪ್ಲ್ಯಾ ಮಾಗ್ಣ್ಯಾ ವೆಳಿಂ ಫಿರ್ಗಜೆಂತ್ಲ್ಯಾ ಹರೈಕಾ ಕುಟ್ಮಾ ಖಾತಿರ್ ಆಪುಣ್ ಜೆಜುಚ್ಯಾ ಪವಿತ್ರ್ ಕಾಳ್ಜಾಲಾಗಿಂ ಮಾಗ್ತಾಂ. ಹರೈಕ್ ಕುಟಾಮ್ ಆನಿ ಕುಟ್ಮಾಂತ್ಲೊ ಹರೈಕ್ ಸಾಂದೊ ಆಪ್ಣಾಕ್ ಚಡ್ ಮೊಗಾಚೊ, ಹ್ಯಾಚ್ ಖಾತಿರ್ ಹರೈಕಾ ಕುಟ್ಮಾಂತ್ ಬರೆಂಪಣ್ ಹಾಡ್ಚ್ಯಾ ಉದ್ದೇಶಾನ್ ಹೆಂ ತರ್ಬೆತಿ ಶಿಬಿರ್ ಮಾಂಡುನ್ ಹಾಡ್ಲಾಂ ಆತಾಂ ಹಾಚೊ ಸಾರ್ಕೊ ಫಾಯ್ದೊ ಜೊಡುಂಕ್ ಜಮ್ಲೆಲ್ಯಾ ಸರ್ವಾಂಕ್ ವಿಗಾರಾಂನಿ ಉಲೊ ದಿಲೊ.

ಫಿರ್ಗಜ್ ಗೊವ್ಳಿಕ್ ಪರಿಷದ್ ಕಾರ್ಯದರ್ಶಿ

ಮಾನೆಸ್ತ್ ಬರ್ನಾಡ್ ಡಿಸೋಜಾ, ಸಂಪನ್ಮೂಲ್ ವ್ಯಕ್ತಿ ಜಾವ್ನ್ ಆಯಿಲ್ಲೆ ಮಾನೆಸ್ತ್ ಲೆಸ್ಲಿ ಆರೋಜಾ ಪ್ರಗತಿ ಸ್ತ್ರೀ ಸಂಘಟನಾಚಿ ಅಧ್ಯಕ್ಷೆ ಶ್ರೀಮತಿ ಅನಿತಾ ಪಿರೇರಾ ವೆದಿಚೆರ್ ಹಜಾರ್ ಆಸ್ಲಿಂ. ಕುಟ್ಮಾ ಹಿತಾ ಸಮಿತಿಚಿ ಸಂಚಾಲಕ್ ಮಾನೆಸ್ತ್ ಲ್ಯಾನ್ಸಿ ಸಿಕ್ವೇರಾನ್ ಸರ್ವಾಂಚೊ ಉಪ್ಕಾರ್ ಬಾವುಡ್ಲೊ. ಕುಟ್ಮಾ ಹಿತಾ ಸಮಿತಿ ಸಾಂದೊ ಮಾನೆಸ್ತ್ ರೊನಾಲ್ಡ್ ಪಿರೇರಾನ್ ಕಾರ್ಯಂ ನಿರ್ವಹಣ್ ಕೆಲೆಂ.

ವೆದಿ ಕಾರ್ಯಾನಂತರ್ ಸಂಪನ್ಮೂಲ್ ವ್ಯಕ್ತಿ ಜಾವ್ನ್ ಆಯಿಲ್ಲೆ ಉಡುಪಿ ದಿಯೆಸೆಜಿಚೊ ಕುಟ್ಮಾ ಹಿತಾ ಆಯೋಗಾಚೊ ದಿರೆಕ್ಟೊರ್ ಮಾನೆಸ್ತ್ ಲೆಸ್ಲಿ ಆರೋಜಾ ಹಾಣೆಂ ಕುಟ್ಮಾ ಜಿವಿತಾಂತ್ ಕಶೆಂ ಹೊಂದೊನ್ ಜಿಯೆಂವ್ಕ್ ಪಡ್ತಾ. ಘರಾಂತ್ ಆಸ್ಚ್ಯಾ ಮಾಲ್ಗಡ್ಯಾಲಾಗಿಂ ಕಸೊ ಬರೊ ಸಂಬಂಧ್ ದವರ್ಚೊ ಘೊವಾ ಬಾಯ್ಲಿ ಮದ್ಲೆ ಸಮಸ್ತ್ ಆನಿ ಪರಿಹಾರ್. ಭುರ್ಗ್ಯಾಂ ಥಂಯ್ ವ್ಹಡಿಲಾಂಚಿಂ ಕರ್ತವ್ಯ್, ಭುರ್ಗ್ಯಾಂಕ್ ಕಶೆಂ ಕ್ರಿಸ್ತಿ ಭಾವಾಡ್ತಾನ್ ಬರ್ಯಾ ಸಮ್ಜಣೆನ್ ವಾಡೊಂವ್ಚೆಂ, ಸುಖಿ ಕಾಜಾರಿ ಜಿವಿತಾಚಿಂ ಸೂತ್ರಾಂ ಕಸಲಿಂ. ಅಸಲ್ಯಾ ಸಬಾರ್ ವಿಷಯಾಚೆರ್ ಸಾಡೆ ತೀನ್ ಘಂಟೊಭರ್ ಪವರ್ ಪೊಂಯ್ಚ್ ಮುಖಾಂತ್ ಸವಿಸ್ತಾರ್ ವಿವರ್ ದಿಲೊ.

ತರ್ಬೆತಿ ವಿಶಿಂ ವಿಗಾರ್ ಬಾಪಾಂನಿ ತಶೆಂಚ್ ಜಮ್ಲೆಲ್ಯಾ ಫಿರ್ಗಜ್‌ಗಾರಾಂನಿ ಶಾಬಾಸ್ಕಿ ಉಚಾರ್ಲಿ. ಫಿರ್ಗಜ್‌ಗಾರಾಂನಿ ರಾಂಧ್ಲೆಲ್ಯಾ ದನ್ವರಾಂಚ್ಯಾ ಜೆವ್ಣಾ ಸಂಗಿಂ ಕಾರ್ಯಂ ಸಂಘೆಂ.

ವರ್ಧಿ ಭಾಗೆವಂತ್ ಕುಟ್ಮಾ ಸಾಡ್ಯಾ ಥಾನ್ಸ್ 'ಸಾಸ್ಣಾಲ್ಯಾಚೊ ಏಕ್ ದೀನ್'

ಜುಲಾಯ್ 29 ತಾರಿಕೆರ್ ಭಾಗೆವಂತ್ ಕುಟ್ಮಾ ವಾಡ್ಯಾಚಾ ಸರ್ವ್ ಕುಟ್ಮಾಚಾ ಸಾಂದ್ಯಾಂನಿ ಸಾಂಗಾತಾ ಮೆಳೊನ್ ಪಾವ್ಲಾಚೊ ಏಕ್ ದೀನ್ ಆಚರಣ್ ಕೆಲೊ. ಮಾನೆಸ್ತ್ ಜೋರ್ಜ್ ಲಿಗೋರಿ ಡಿಸೋಜಾ ಘರಾ ಚಲ್ಲೆಲೆಂ. ಹೆಂ ಕಾರ್ಯಂ ಸಾಂಜೆರ್ 6.30ಕ್ ಆರಂಭ್ ಕೆಲೆಂ. ಫಿರ್ಗಜ್ ವಿಗಾರ್ ಬೊಲಿ ಮಾ| ಬಾಪ್ ಪಾವ್ಲ್ ಪಿಂಟೊನ್ ಕಾರ್ಯಾಚಿ ಸುರ್ವಾತ್ ಕರ್ನ್ ಸಂದೇಶ್ ದಿಲೊ. ಫಿರ್ಗಜ್ ಉಪಾಧ್ಯಕ್ಷೆ ಮಾನೆಸ್ತ್ ಡೊನಿ ಸುವಾರಿಸ್, ಕಾರ್ಯದರ್ಶಿ ಶ್ರೀಮಾನ್ ಬೆರ್ನಾಡ್‌





ಡಿಸೋಜ ಆನಿ ಲ್ಹಾನ್ ಕ್ರಿಸ್ತಾಂವ್ ಸಮುದಾಯಾಚಿ ಫಿರ್ಗಜ್ ಸಂಚಾಲಕಿ ಶ್ರೀಮತಿ ಪ್ರಫುಲ್ಲಾ ಲೋಬೊ,

ಕೊವೆಂತಾಚಿ ಧರ್ಮ ಭಯ್ಣ್ ಸಿ ಆಶಾ ಹಾಜರ್ ಆಸ್ಲಿಂ. ವಾಡ್ಯಾಚೊ ಪ್ರತಿನಿಧಿ ಶ್ರೀಮಾನ್ ಜೋರ್ಜ್ ಲಿಗೋರಿ ಡಿಸೋಜಾನ್ ಕಾರ್ಯಾಚೊ ಉದ್ದೇಶ್ ವಿವರನ್ ಆಯಿಲ್ಲ್ಯಾ ಸರ್ವಾಂಕ್ ಸ್ವಾಗತ್ ಕೆಲೊ. ಗುರ್ಕಾರ್ ಶ್ರೀ ರೊನಾಲ್ಡ್ ಮೊಂತೆರೊನ್ ಸಾಂಜೆಚಾ ಮಾಗ್ಣ್ಯಾ ಸಂಗಿಂ ಕಾರ್ಯಂ ಆರಂಭ್ ಕೆಲೆಂ. ಉಪ್ರಾಂತ್ ವಿವಿಧ್ ನೃತ್ಯ, ಪದಾಂ, ಹಾಸ್ಯ, ಪ್ರಶ್ನಾವಳ್, ಹುಮಿಣ್ಯೊ ಇತ್ಯಾದಿ ಆಸ್ಲೆಂ. ವಾಡ್ಯಾಚಾ ಕುಟ್ಮಾಚಾ ಸಾಂದ್ರಾಂನಿ ರಾಂದುನ್ ಹಾಡ್ಲೆಂ. ಪಾವ್ಲ್ಯಾಚಿಂ ವಿವಿಧ್ ಪೊಳಿ, ನಿಸ್ತೆಂ ಆನಿ ಖಾಣಾಂ ಸಾಂಗಾತಾ ಮೆಳೊನ್ ಜೆವಾಣ್ ಕೆಲೆಂ. ವಾಡ್ಯಾಚಿಂ ಲ್ಹಾನ್ ವ್ಹಡಾಂ ಆನಿ ಸಯ್ಪಿಂ ಮ್ಹಣ್ 80 ಜಣಾಂ ಹಾಜರ್ ಆಸೊನ್ ವಾಡ್ಯಾಚೊ ಎಕ್ವಿಟ್ ದಾಕಯ್ಲೊ. ಗುರ್ಕಾರ್ ಶ್ರೀಮಾನ್ ರೊನಾಲ್ಡ್ ಮೊಂತೆರೊನ್ ಸರ್ವಾಂಚೊ ಉಪ್ಕಾರ್ ಬಾವುಡ್ಲೊ.



ಸೊಭಿತ್ ತೊಂಡ್ ಸೊದಿನಾಕಾ
 ಏಕ್ ದೀಸ್ ತೆಂ ತೊಂಡ್ ಮಾತಾರೆಂ ಜಾತೆಲೆಂ
 ಸೊಭಿತ್ ಗೊರ್ಯಾ ಕಾತಿಕ್ ಸೊದಿನಾಕಾ
 ತ್ಯಾ ಕಾತಿಕ್ ಮಿರಿಯೊ ಪಡ್ಲೆಲ್ಯೊ
 ಪಲಿಪೂರ್ಣ್ ಸುದ್ಯತ್ ಜಿವಾಜಿಂ ಸೊದ್ಯಾಂ ಕಲಿನಾಕಾ
 ಏಕ್ ದೀಸ್ ಬದ್ಲಾವಣ್ ಜಾತೆಲಿ
 ಸೊಭಿತ್ ಕೆಸಾಂಜಾಕ್ ಸೊದಿನಾಕಾ
 ಏಕ್ ದೀಸ್ ತೆ ಕೇಸ್ ಪಿಕೊನ್ ದವೆ ಜಾತೆಲೆ
 ಬದ್ಲೆಕ್ ಏಕ್ ಮೊವಾಳ್ ವಿಶ್ವಾಸಿ ಕಾಳ್ಜಾಕ್ ಸೊಧ್
 ತೆಂ ಕಾಳಿಜ್ ಸದಾಂಜ್ ತುಜೊ ಮೋಗ್ ಕರ್ತೆಲೆಂ

ಡಾ| ಎ.ಪಿ.ಜೆ. ಅಬ್ದುಲ್ ಕಲಾಮ್





ತುಮ್ಮಾ ತೆಲಾಯ್ಲಾಂ ಆನಿ ವೊಲಾಯ್ಲಾಂ
ಪವಿತ್ರ ಸಭೆಕ್ ನವೆ ಸಾಂದೆ ಜಾವ್ನ್ ತುಮ್ಮಾಂ ಘೆತ್ಲ್ಯಾತ್
Records of Baptism during the year – 2018

S. No.	Child Name	Parents Names	Ward
01	Angeletta Mary	Shassidhara & Amitha Monteiro	St Lawrence
02	Veron Samuel Albuquerque	Vivek Vishwas Albuquerque & Vinitha Treeza Pinto	St Sebastian
03	Raunel Luke D Souza	Rayaton & Preema Lolita D Souza	Vellankani
04	Sweezel Riyona Lobo	Rajesh Steevan Lobo & Sunitha Veigas	Vellankani

ದೆವಾನ್ ಜೊಡಿಲಾಂ ತೆಂ ಮನಿಸ್ ಮೊಡಿನಾಂ ಜಾಂವ್
RECORDS OF MARRIAGE DURING THE YEAR – 2018


S.No	Names	Ward
01	Rahael Vailankan D Souza & Renita Sonia Menezes	St Lawrence

ಸಂಸಾರಿ ಪಯ್ಣ್ ಸಂಪವ್ನ್ ಸಾಸ್ಣಿಕ್ ಜಿವಿತಾಕ್ ರಿಗ್ಲ್ಯಾ ತುಮ್ಮಾಂ ಆದೇವ್ನ್
RECORDS OF FUNERAL AT THE CHURCH OF YEAR – 2018

S. No.	Name Of the Deceased	Name of Parents or Spouse	Ward
01	Pius Victor Pinto	S/o Late Raymond Pinto	Infant Jesus
02	S.A Misquith	H/o Agnes Misquith	Cocessao
03	Pauline Lobo	W/o Peter Victor D Souza	Sacred Heart
04	Alwyn Monteiro	S/o Late Robert Monteiro	Holy Family
05	Sylvan D Souza	S/o Late Xavier D Souza	Lourdes
06	Michael Aranha	H/o Lavina M. Aranha	St. Joachim
07	Victorian Fernandes	H/o Theresa Prasanna D Souza	Lourdes
08	Helen Pinto	W/o Late Thomas Pinto	I H M
09	Maurice Pereira	H/o Late Hilda Pereira	St . Joachim
10	Vincent D Souza	H/o Flavy D Souza	St Antony
11	Eliza D Souza	W/o Late Joseph D Souza	St Ignatius

ದೆವಾನ್ ಮನ್ಯಾಕ್ ರಜನ್ ಕೆಲಾ ಮೋಗ್ ಕರುಂಕ್
ವಸ್ತುಂಜೆ ರಜನ್ ಕೆಲಾಂ ಉಪಯೋಗ್ನುಂಕ್
ಪೂಣ್ ಆತಾಂ ಜಾತಾ ವೆಗ್ಳೆಂಜ್
ವಸ್ತುಂಜೊ ಮೋಗ್ ಕರ್ತಾತ್
ಆನಿ ಮನ್ಯಾಕ್ ಉಪಯೋಗ್ನಿತಾತ್

ದಲಾಯ್ ಲಾಮ





ವಾಲ್ಮಿ ರುಧ್ ಕ್ವಿಜ್

ಸೂಚನಾಂ :

1. ಫಿರ್ಗಜ್‌ಗಾರಾಂಕ್ ಮಾತ್ರ್ ಅವ್ಯಾಸ್. (ಪ್ರಾಯೆಚಿ ಘಡ್‌ನಾಸ್ತಾಂ ಕೊಣೆಯಿ ಭಾಗ್ ಘೆವ್ಯತ್)
2. ಎಕಾ ಕುಟ್ಮಾಂ ತಾವುನ್ ಏಕ್ ಜಾಪ್. (ಎಕಾ ಘರಾ ಥಾವ್ನ್ ಏಕ್ ಮಾತ್ರ್ ಜಾಪ್)
3. ಜಾಪಿ ವೆಗ್ಯಾ ಪಾನಾರ್ ಬರವ್ಯತ್, ಕ್ರಮಸಂಖೊ ಸಾರ್ಕೊ ಬರವ್ನ್ ಜಾಪಿ ಸ್ಪಷ್ಟ್ ಅಸುನ್ ಚಿತ್, ತಿದ್ದಣಿ ಕರುಂಕ್ ನಜೊ.
4. ಜಾಪಿ ಪಾವೊಂಕ್ ನಿಮಾಣೊ ದೀಸ್ 30-09-2018 ಜಾಪಿ ಫಿರ್ಗಜ್ ದಫ್ತರಾಂತ್ ಪಾವಿತ್ ಕರ್ಚೊ.
5. ಚಡ್ಡಿಕ್ ಜಾಪಿ ಸಾರ್ಕೊ ಅಸ್ಲಾರ್ ಸೊಡ್ತರ್ ಇನಾಮ್ ವಾಂಟ್ಲಾಂವ್.

ಹ್ಯಾ ಸ್ಪರ್ಧ್ಯಾಂತ್ ಪಯ್ಲೆಂ, ದುಸ್ರೆಂ, ತಿಸ್ರೆಂ ಇನಾಮ್ ಆಸ್ಲೆಂ.

6. ಸಂಪಾದಕೀ ಮಂಡಳಿಚೆಂ ತೀರ್ಪಣ್ ಅಂತಿಮ್.

I. ಜಾಪಿ ಬರೆಯಾ:

1. “ತೆರ್ಸಾಚೆಂ ವರಸ್” ಹಾಚೆಂ ಧ್ಯೇಯ್ ವಾಕ್ಯ್ ಬರಯ್.
2. ಆಮ್ಚಾಂ ದಿಯೆಸೆಜಿಚೆಂ ಕಾಥೆದ್ರಾಲಾಕ್ ಕಿತ್ತಿಂ ವರಾಂ ಸಂಘಿ?
3. ಮಂಗ್ಳುರ್ ದಿಯೆಸೆಜಿಂತ್ ಬಾಳೊಕ್ ಮರಿಯೆಚೊ ಗೊಟ್ಟೊ ಖಿಯ್ನರ್ ಆಸಾ?
4. ದುಃಖಿ ಸಾಯ್ಬಣಿಚೆಂ ಲೊಕಾಮೊಗಾಳ್ ಭಕ್ತಿಪಣ್ ಖಿಂಚೆ?
5. ಮಂಗ್ಳುರ್ ದಿಯೆಸೆಜಿಂತ್ ಬಾಳೊಕ್ ಮರಿಯೆಕ್ ಸಮರ್ಪಣ್ ಕೆಲ್ಲೊ ಫಿರ್ಗಜಿ ಕಿತ್ಲೆಂ ಅಸಾತ್ ? ನಾಂವಾ ಬರಯ್.
6. “ಪವಿತ್ರ್ ಪುಸ್ತಕ್ ನೆಣಾ ಜಾಂವ್ಚೆಂ ಮ್ಹಳ್ಯಾರ್ ಕ್ರಿಸ್ತಾಚ್ ನೆಣಾಂ ಜಾಂವ್ಚೆಂ” ಮ್ಹಣ್ ಸಾಂಗ್ಲೆಂ ಕೊಣೆಂ?
7. ಲ್ಹಾನ್ ಕ್ರಿಸ್ತಾಂವ್ ಸಮುದಾಯೆಚೊ ಮೂಳ್ ಕೊಣೆಂ?
8. ಲ್ಹಾನ್ ಕ್ರಿಸ್ತಾಂವ್ ಸಮುದಾಯ್ ಮಂಗ್ಳುರ್ ದಿಯೆಸೆಜಿಚೊ ನಿರ್ದೇಶಕ್ ಕೊಣೆಂ?
9. ಮಂಗ್ಳುರ್ ದಿಯೆಸೆಜಿಕ್ ನವ್ಯಾ ಬಿಸ್ಪಾಚೆಂ ನೇಮಕ್ಪಣ್ ಅಧಿಕೃತ್ ರಿತಿನ್ ಖಿಂಚಾ ದಿಸಾ ಪರ್ಗಟ್ ಕೆಲೆಂ?

10. ನವೊ ಬಿಸ್ಪ್ ಪೀಟರ್ ಪೌಲ್ ಸಲ್ವಾನ್ಟಾಚಿ ಅವಯ್ ಬಾಪಯ್ ಕೊಣೆಂ? ನಾಂವಾಂ ಬರಯ್.
11. ಬಿಸ್ಪ್ ಲುವಿಸ್ ಪೌಲ್ ಸೊಜಾನ್ ಬಿಸ್ಪಾಚಿ ಓಡ್ಡ್ ಖಿಂಚಾ ದಿಸಾ ಕಾಣ್ಲೆಲ್ಲಿ? (ತಾರೀಕ್, ಮಹಿನೊ ಅನಿಂ ವರ್ಸ್ ಬರಯ್)
12. ಬಿಸ್ಪ್ ಪೀಟರ್ ಪೌಲ್ ಸಲ್ವಾನ್ಟಾ ಮಂಗ್ಳುರ್ ಗೊವ್ಪಿ ಜಾಂವ್ಚ್ಯಾ ಪಯ್ಲೆಂ ಖಿಯ್ನರ್ ವಾವ್ರ್ ದೀವ್ನ್ ಅಸಲ್ಲೆ?
13. ಬೆಂಗ್ಳುರ್ ಆರ್ಚ್ ಬಿಷಪ್ ಕೊಣೆಂ?
14. ಸಂಗೀತ್ ಅನಿಂ ನಾಚಾದ್ವಾರಿಂ ಆಯ್ಲೆವಾರ್ ಮಂಗ್ಳುರಾಂತ್ ಸಾದರ್ ಜಾಲ್ಲೆಂ ಫಾಮಾದ್ ಧಾರ್ಮಿಕ್ ಕಾರ್ಯಂ ಖಿಂಚೆ?
15. “ಕೊಂಕ್ಣಿ ಫುಡಾರ್ ದಿವಸ್ 2018” ಉದ್ಘಾಟನಾಕ್ ವಿಂಚ್ಲೆ ಉತ್ರಾಂ ಖಿಂಚೆ?
16. ವಾಲ್ಮಿರುಧ್ ಆದ್ಲ್ಯಾ ಅಂಕ್ಯಾಂತ್ “ಬಾಂದ್ಲೆ ಕಾಮ್ ಸಾಂ. ಪಾವ್ಲಾ ಥಾವ್ನ್ ಆಮಿ ಶಿಕ್ಯಾಂ” ಹ್ಯಾ ಲೇಖನಾಚೆ ಲೇಖಕ್ ಕೊಣೆಂ?
17. ಕರ್ನಾಟಕ ಪಬ್ಲಿಕ್ ಸರ್ವಿಸ್ ಕಮಿಷನ್ (KPSC) ಹಾಚ್ಯಾ ದಿರೆಕ್ತೊರಾಂ ಪಯ್ಲಿ ಎಕ್ಲೊ ಜಾವ್ನ್ ರಾಜ್ಯಪಾಲನ್ ನೇಮಕ್ ಕೆಲ್ಲೊ ಮಂಗ್ಳುರ್‌ಗಾರ್ ಕೊಣೆಂ?
18. ಕಥೊಲಿಕ್ ಶಿಕ್ವಾ ಮಂಡಳಿ, ಮಂಗ್ಳುರ್ ಹಾಚೆ ಕಾರ್ಯದರ್ಶಿ ಕೊಣೆಂ?
19. ಭಾಂಗಾರೋತ್ಸವ್ ಆಚರಣ್ ಕರ್ಚಿ ಅಮ್ಚ್ಯಾ ವಾರಾಡ್ಯಾಚಿ ಫಿರ್ಗಜ್ ಖಿಂಚೆ?
20. ಡೆಲ್ಲಿಚ್ಯಾ ಸಾಹಿತ್ಯ್ ಅಕಾಡೆಮಿನ್ ದಿಂವ್ಚೆಂ 2018 ವರಾಚೆ ಯುವ ಸಾಹಿತ್ಯ್ ಪುರಸ್ಕಾರ್ ಕೊಣಾಕ್ ಮೆಳ್ಳಾ?
21. ಆಮ್ಚಾಂ ಫಿರ್ಗಜಿಂತ್ ಮರಿಯೆಕ್ ಸಮರ್ಪಿಲ್ಲೆ ವಾಡೆ ಕಿತ್ಲೆ ಅಸಾತ್ ?
22. ಆಟ್ರಾವೊ ಏಷ್ಯಾನ್ ಗೇಮ್ಸ್ ಖಿಂಚಾ ದೆಶಾಂತ್ ಚಲ್‌ಲೊ?
23. ಮಾಂಡ್ ಸೊಬಾಣ್ ಸಂಸ್ಥಾನ್ ಹ್ಯಾಚ್ ಆಗೊಸ್ತಾ ಮ್ಹಣಾಸರ್ ಕಿತ್ತಿಂ “ಮಹಿನ್ಯಾಚಿ ಮಾಂಚಿ” ಕಾರ್ಯಿಂ ಸದರ್ ಕೆಲಿಂ?
24. ಕೊಂಕ್ಣಿ ನಾಟಕ್ ಸಭಾ ಸ್ಥಾಪನ್ ಜಾವ್ನ್ ಕಿತ್ತಿಂ ವರಾಂ ಜಾಲಿಂ?